

UNIVERSAL  
LIBRARY

**OU\_192807**

UNIVERSAL  
LIBRARY









OUP—831—5-8-74—15,000.

**OSMANIA UNIVERSITY LIBRARY**

Call No. **M 83**

Accession No. **M 1444**

Author **PSR**

Title **फडतरे, रत. वि.**

**21/11/85**

This book should be returned on or before the date last marked below.



मनोहर ग्रंथमाला प्रकाशन ३२ वें

# रानोमाळ

शिकागीच्या सत्य-कथांचा संग्रह



लेखक :

रा. वि. फडतरे




किंमत २॥ रुपये

प्रकाशक :  
मनोहर महादेव केळकर  
१३६ टिळक रोड, पुणे २.

प्रकाशन ३२ वें  
१० मे १९४४



रानोमाळ या पुस्तकाचे या आवृत्तीखेरीज मालकी हक्क माझा मुलगा  
चि० श्रीनिवास रामचंद्र फडतरे यांकडे आहेत. —लेखक



मुद्रक :  
श्रीपाद रघुनाथ राजगुरु  
राजगुरु प्रेस, ४०५ नारायण पेठ, पुणे २.

## शिकारी वाङ्मय

मराठी वाङ्मय-वृक्षाला अलीकडे दोन नव्या शाखा फुटलेल्या दिसतात. एक ग्रामीण जीवन-वर्णनाची व दुसरी शिकारी व्यवसायाची. या दोनही शाखांच्या वाङ्मयाने समाजाच्या जीवनाचे अपरिचित ज्ञान मराठी वाचकांना होऊ लागले आहे. ग्रामीण जीवनवाङ्मय लिहिण्यांत कादंबरीकार रा. दिघे यांनी अग्रस्थान मिळविले आहे. त्याप्रमाणे शिकारी वाङ्मयाचा परिचय करून देण्याचे श्रेय रा. फडतरे यांना द्यावे लागेल. रा. फडतरे हे सुमारे वीस-चावीस वर्षांपूर्वी पुण्यास राहत असून त्यांचा एक छापखाना होता आणि सुधारक, राजकारण, व राष्ट्रहितैषी अशीं तीन पत्रे त्यांनीं कांहीं वर्षे चालविली होती. पुढे ही तिन्ही पत्रे बंद पडून रा. फडतरे हे पुणे जिल्ह्यांतील पाटस या गांवी जाऊन राहिले व शेती-भाती करू लागले. आणि हे करीत असतांच त्यांची शिकारीची हौस प्रगट झाल्यामुळे ते शिकारी बनले. प्रस्तुतचा ग्रंथ त्यांच्या शिकारी अनुभवांचे व वाङ्मयाच्या आवडीचे फळ आहे.

रा. फडतरे हे अशा भागांत राहत होते कीं, त्यांना शिकार करण्याला क्रूर जंगली श्वापदे फार थोडीं मिळत. परंतु लहान श्वापदांच्या शिकारीलाहि मोठ्या श्वापदांच्या शिकारीचीच बहुतेक परिस्थिति लागते. बंदुकीचा नेम मारण्याचे कौशल्य संपादणे, रानोमाळ धावपळ करणे, दबा धरून बसणे, धोका पत्करणे, हाके वगैरे घालण्यास उभ्योर्गी पडणाऱ्या खेडवळ जंगली लोकांच्या सहवासांत काळ काढणे व त्यांच्याशीं समरस होणे, शिकारीच्या नादांत तहानभूक विसरणे— या सर्व गोष्टी मोठ्या श्वापदांची शिकार व लहान श्वापदांची शिकार यांना सर्वसाधारणच असतात. या सर्व दृष्टींनीं रा. फडतरे हे अनुभवी व पटाईत शिकारी बनलेले असून त्या व्यवसायाची त्यांना खरी गोडी लागली आहे, हे या पुस्तकांतील त्यांच्या अनुभवावरून वाचकांना दिसून येईल. विशेष गोष्ट ही कीं, निशाणबाजीच्या कौशल्याइतकेच लेखनकौशल्यहि त्यांना साधलेले आहे. त्यांच्या प्रत्येक शिकारीचे वर्णन हे एखाद्या चटकदार लघुकथे-प्रमाणे वाटते. मग ती कथा आनंदपर्यवसायी किंवा निराशापर्यवसायी असो. त्यांची भाषा इतकी समर्थक असते कीं, त्या त्या प्रसंगाचे चित्र ते वाचकांच्या डोळ्यांपुढे हुबेहुब उठवू शकतात. शिवाय शिकारी व्यवसाय व ग्रामीण जीवन हीं दोनहि प्रगट करणारे त्यांचे शब्द, त्यांची परिभाषा, जिवंतपणाची असून त्यांत ओढूनताणून आणलेले विचार किंवा शब्दप्रयोग कोठेच नसतात.

खाद्यलालसा पुरविणें हा त्यांच्या शिकारीचा हेतु नसतो, तर ती केवळ एक कला या नात्यानें ते शिकलेले असून, त्या व्यवसायांतील त्यांचा आनंद, हा केवळ कलेच्या आस्वादावर आधारलेला असतो. खेडोपार्डी राहणारे शेतकरी बागाईतदार यांना ही कलेची दृष्टि नसली तरी आपलीं शेते, बागा, आपलीं पाळीव जनावरे इत्यादिकांच्या रक्षणाकरितां तेहि शिकार करतात. पण त्यांना कोणी शिकारी म्हणत नाहींत, किंवा त्यांच्या व्यवसायाचें वर्णनहि वाङ्मयांत प्रगट होत नाहीं. शिकार यशस्वी करण्याला लागणारी विद्या व धैर्य हीं दोन्ही त्यांच्या जवळ भरपूर असतात. परंतु रा. फडतरे यांच्यासारखा सहकारी लाभत्याशिवाय त्याची ओळख समाजाला कशानें होणार ! त्या बिचाऱ्यांच्याजवळ बंदूकहि नसते. हत्यारांच्या कायद्यामुळे खेडोपार्डी असलेलीं जुनीं हत्यारेंहि नाहींशीं झालीं. तथापि रा. फडतरे यांच्यासारखा नागरिक शिकारी बंदूक व काडतुसे वापरणारा संगतीला मिळाला म्हणजे त्यांचीहि शिकारीची हौस जागृत होत असेल यांत शंका नाहीं.

किलोस्कर मासिकांत भानू शिरधनकर यांनीं रा. केरकर या नांवाच्या एका बड्या शिकार्याची माहिती वाचकांना प्रथमच करून दिली व ती फार मोलाची वाटते. आमच्या संस्थानिकांपैकीं बऱ्याचजणांना शिकार करितां येतें असें वाटतें. परंतु त्यांना लेखनकलेची हौस नसल्यामुळे त्यांचे अनुभव अप्रकाशित राहिले. कसेंहि असो, शिकारी वाङ्मयाचें हें नवें दालन आतां उघडलें गेल्यानें त्यांत दिवसेंदिवस अधिक भर पडेल अशी आशा करण्यास जागा आहे. युद्धप्रसंगाव्यतिरिक्त मनुष्यमात्रांतील क्षात्रवृत्ति प्रगट करण्याला शिकार हें एवढेंच साधन असतें. परंतु हत्यारांच्या कायद्याचा अंमल इतका कृपण व कडक असतो कीं, ज्यांना हत्यारें जवळ बाळगण्याचें द्रव्यसाधन अनुकूल असतें अशाहि लोकांना हत्यार जवळ बाळगणें हें धोक्याचें वाटूं लागलें आहे. नाहीं तर इतर मर्दानीं खेळांप्रमाणें शिकारीचा हा खेळहि चालू पिढींतील तरुणांना प्रिय होण्यासारखा असून त्याचा प्रसारहि पुष्कळ झाला असता. सुदैवानें हल्लीं तरुण पिढी लष्करांत जाऊं लागल्यामुळे लुप्त झालेल्या या मर्दानीं खेळाचें पुनरुज्जीवन होण्याचा संभव दिसतो. आणि तसें घडून यावें, अशी इच्छा प्रगट करून हा लहानसा परिचय-लेख संपवितों.

## अगदीं थाडक्यात

जवळजवळ दोन तपें मीं केलेल्या शिकारींच्या हकीकतींपैकीं कांहीं थोड्या आज मी पुस्तकरूपानें प्रसिद्ध करीत आहे.

‘एक दुर्दैवी घटना’ या शीर्षकाखालीं दिलेली हकीगत, मीं माझ्या मुलीच्या स्मरणार्थ – केवळ स्वतःच्या मनाच्या समाधानासाठीं – दिलेली आहे.

हल्लींच्या महागाईच्या दिवसांत, पुस्तकास उत्कृष्ट प्रकारचा कागद वापरून आणि छपाईहि सुंदर करून श्री. मनोहरपंत केळकर यांनीं हें एक प्रकारचें धाडसच निःसंशय केले आहे. पण, त्यांचें हें धाडस अनाठायीं नसल्याचें लवकरच त्यांच्या प्रययास येईल असा मला पूर्ण भरंवसा आहे.

परमवंदनीय महाराष्ट्रीय पुढारी श्री. रा. तात्यासाहेब केळकर यांनीं, प्रकृति असावी तशी नसतांहि, माझ्या गोष्टी वाचून मला प्रोत्साहन येण्यासारखें परिचयपत्र पुस्तकांत छापण्याकरितां दिलें याबद्दल त्यांचे, आणि प्रकाशक श्री. मनोहरपंत केळकर यांचे आभार मानावेत तितके थोडेच होणार आहेत.

पाटस  
ता. १५ एप्रिल १९४४ }

लेखक



## होतकरू शिकाऱ्यांस कांहीं सूचना

१. शिकाऱ्याचा पेहेराव पांढरा किंवा कोणत्याही भडक रंगाचा नसावा. भोंवतालच्या-जंगलच्या-परिस्थितीशीं मिळता असावा. (खाकीच असलेला बरा.) पादत्राण वाजणारें - आवाज करणारें - नसावें.

२. बंदूक-रायफल-नेहमीं साफ करून आणि तेलपाणी देऊन तयार ठेवावी.

३. निशाण मारणेची प्रॅक्टिस - अ - एका उंच झाडावर तिरपी कांबीट बांधून तिला एकाद दुसरा नारळ टांगून ठेवावा, व प्रथम छऱ्यांच्या काडतुसांनीं हे वाऱ्यानें हलणारे नारळ फोडावेत. चांगला सराव झाल्यावर, उडत्या पांखरांवरहि नेम मारण्याची प्रॅक्टिस करावी.

ब - T च्या आकाराचें, दोन देवद्वारी फळ्यांचें, अडीच ते तीन फूट उंचीचें एक निशाण तयार करावें. या T चा वरचा आडवा दांडा सहा इंच रुंदीचा ठेवावा व साठ-पाऊणशें फदमांवरून त्यावर बक् शॉट्सचा नेम मारावा.

क - जमिनीपासून चार फूट उंच असलेल्या एका खांबावर, एक पांच इंची खिळा उभा ठोकावा व त्यावर अडीच-तीन इंच व्यासाची पत्र्याची नळी ठेवावी. शंभर फुटांवरून गोळीनें नेम धरून त्या नळीस भोकें पाडावीत.

वरील टाजेंट प्रॅक्टिस पूर्ण झाल्यावर शिकारीस जंगलांत निघावें.

आवाज टाकते वेळीं बंदुकीचा दस्ता खवाट्यास नीटपणें दाखून धरावा. बंदूक ढिली राहिल्यास धक्का बसण्याचा संभव असतो.

केव्हांहि आलेली संधि जाऊं देऊं नये. नेम हुकला म्हणून निराश होऊं नये. निशाणबाजीचा सतत व्यासंग ठेवल्याशिवाय आपली चूक लक्षांत येऊन शिकारीच्या खेळांत सुधारणा होणार नाहीं.

आवाज टाकते वेळीं, माऱ्याचा - गोळीचा अथवा छऱ्यांचा - वेग आणि गति, पृथ्वीचें आकर्षण, हवेचा विरोध, सावजाची हालचाल या बाबीहि अवश्य ध्यानांत घेतल्या पाहिजेत.

४. कोणतेंहि फाजील उत्तेजक अथवा मादक पेय शिकारीचे वेळीं घेऊं नये.



५. बंदूक भरलेली असो अथवा खाली असो, बंदुकीच्या नळीचें तोंड - मझल - नेहमीं आकाशाकडे अथवा खांलीं जमिनीकडे राहील अशी खबर-दारी घ्यावी.

६. शिकारीचे प्रसंगीं वाऱ्याची दिशा कशी आहे तें पहावें. आपल्या अंगा-वरून वारा लक्ष्यावर वाहता नसावा. शिकाऱ्याचा - बंदुकीचा - वास लागल्यामुळें, सावज सावध होऊन निघून जाईल.

७. शिकारी मत्सरी स्वभावाचा, अनुदार आणि कंजुष वृत्तीचा नसावा. अँम्युनिशन् - काडतुसें खर्ची घालतांना 'हिशेबी' दृष्टि कामाची नाही. खेळाच्या वेळीं ज्याच्या मनांत 'हिशेब' घोळत असतो तो उत्कृष्ट शिकारी होऊं शकणार नाही.

८. शिकार हेरणें, सावजाचा माग सोडविणें, नीर घालणें वगैरे हरएक बाबींची शिकाऱ्यास संपूर्ण माहिती पाहिजे. तसें नसेल तर, हाके, रानकाडे वगैरे शिकारी लोक पुष्कळ वेळां शिकाऱ्याची दिशाभूल करून त्याला फसविण्यास कमी करीत नाहीत.

९. होतां होईतों, शिकार पूर्ण आवाक्यांत - नेटांत किंवा बंदुकीच्या टण्यांत आल्याशिवाय आवाज टाकूं नये. लांब पल्ल्यावर असलेल्या सावजावर आवाज टाकणें म्हणजे खेळाचा चुथडा करणें होय.

१०. बरोबरच्या शिकारी लोकांस, हाक्यांस आणि मदतानिसांस राजी ठेवावेत, पण त्यांचा आगाऊपणा अथवा चढेलपणा बिलकुल चालूं देऊं नये. त्यांस शिस्तींत वागवावेत. शिकार मनाजोगी झाल्यावर शिकारी लोकांस त्यांच्या मेहनतान्याशिवाय चांगली बक्षिरी द्यावी.

११. जेथे मनुष्यांस शिरतां येत नाही, किंवा फराहि धरतां येत नाही, अशा जंगलाच्या दाट अडचणीच्या भागांतून आणि जाळ्या-खोपांतून श्वापदांस उठविण्याकरितां, भूक टाकण्यास शिकविलेलीं लहान लहान तड्डाव कुर्ती शिकाऱ्यानें अवश्य पाळावीत.

**घोड्यावरची डुकरांची शिकार—**

१२. ही शिकार फार खर्चाची आणि जिवावरची आहे. या शिकारीकरितां घोडे उत्कृष्ट ट्रेन केलेले, सरावलेले आणि बिनबुजार असावे लागतात. स्टिकांचे

दोन-तीन जादा सेट जवळ पाहिजेत. हाके, बावटेवाले ( फ्लॅग्ज्मेन ) वगैरे शिकारी लोक आपापल्या कामांत तरबेज असावे लागतात. एक दोघे हुशार वॉचमेन सावधगिरीने आणि सशस्त्र असे- विशेष प्रसंगाकरिता, टेहेळणीसाठी गाजावाजा होऊं न देतां, खेळावयाच्या मैदानासभोंवार फिरते ठेववित. प्रथमोपचाराचें साहित्य, अवश्य तीं औषधें, बॅन्डेज् वगैरे सज्जड तयारी पाहिजे. जमिनीस मळी असल्यामुळें आणि शिकारी, सावज उठल्यावर बेभानपणें सावजामागें कुदत असल्यामुळें, घोड्याचा पाय मळींत शिरून अपघात होण्याचा फार संभव असतो.

१३ सिंह, हत्ती, गेडे वगैरे श्वापदांच्या बड्या शिकारींचे प्रसंग मध्यम स्थितींतल्या सामान्य शिकाऱ्यास बहुतकरून दुष्प्राप्य ! मुरलेले, पूर्ण तरबेज आणि सधन अशा शिकाऱ्यांसच या शिकारी खेळणें शक्य असतें, म्हणून त्यासंबंधी माहिती येथें दिली नाहीं.

**किरकोळ**—जखमी झालेलें सावज जिवावर उदार होऊन शिकाऱ्यावर बेजरबपणानें तुटून पडतें. जखमी वाघ कोठें तरी अडचणींत दबा धरून बसतो, आणि शिकारी गद्दाल असल्यास फार लांबून किरण घेऊन शिकाऱ्यावर शेंप घालतो.

हरणें, डुकरें, लांडगे, वाघ, सिंह, गवे वगैरे श्वापदांचे मुखवटे तयार करून घ्यावयाचे असल्यास, त्या त्या श्वापदांचीं शिरें ताबडतोब कापून चांगल्या टॅक्स-डर्मिस्ट्कडे घ्यावीत. पुण्यास कॅन्टोन्मेंटमध्ये मेन स्ट्रीटवर व मुंबईस फोर्टमध्ये उत्कृष्ट टॅक्स-डर्मिस्ट्स आहेत.

हरण-रु. १५; डुकर-रु. ३५; लांडगा-रु. १५; वाघ-रु. ३०; सिंह-रु. ४०; गवा-रु. ५० ते ८० याप्रमाणें मुखवटे तयार करून घेण्याचे अनुक्रमें दर आहेत.



## रा नो मा ल

अनुक्रम	पृष्ठ
१ एक दुर्दैवी घटना	१
२ पंचमश्रौ व्याधौ	११
३ माळवाडीचा दादा !	१८
४ देऊळगांवच्या शिवारांत	२३
५ अगहार	३०
६ एका दगडांनै तीन पक्षी !	३२
७ गिरीमच्या वाघळ्यांतील तीन दिवस	३५
८ कष्टसाध्य शिकार	४५
९ पाडस	५२
१० घोड्यावरची डुकरांची शिकार	६२
११ अतितृष्णा न कर्तव्यम् !	७१
१२ रक्तरंगील रंगपंचमी	७४
१३ ...पूर संस्थानांतील वाघाची शिकार	८२
१४ एक प्रेक्षणीय सामना	८८
१५ विंध्याचलाच्या पायथ्याशीं	९२
१६ लोहगडच्या जंगलांतील वाघाची शिकार	९७
१७ चित्याची शिकार	१००
१८ शौकीन शिकार्याचा शोकपर्यवसायी शेवट !	१०५
१९ 'गोमेनी'च्या जंगलांतील सिंहाची शिकार	११५
२० माझी आफ्रिकेतील दुसरी शिकार	१२०
२१ माझी आफ्रिकेतील तिसरी शिकार	१३१
२२ पाणघोड्यांची शिकार	१३९

साहित्यविषयक लेखांचे दोन उत्कृष्ट संग्रह  
**जीवनविहार :** लेखक :  
आचार्य काका कालेलकर  
किं. २ रु.

★  
**साहित्यविहार :** प्रा. द. के. केळकर  
किं. २ रु.

या दोन नामांकित लेखकांचे हे लेख-संग्रह  
प्रत्येक वाचनालयांत अवश्य हवेत.

**मनोहर ग्रंथमाला, पुणे २.**

## **स्मरण-सांखळी**

कमलाबाई देशपांडे यांचे हे आत्मवृत्त ही मराठी  
आत्मवृत्त-वाङ्मयांत एक अमोलिक भर आहे. केसरीसारख्या  
वृत्तपत्रांनी व श्री. ना. ह. आपटे यांच्यासारख्या थोर  
लेखकांनी मुक्तकंठाने वाखाणलेले हे पुस्तक प्रत्येक मराठी  
वाचकाने अवश्य वाचले पाहिजे.

किंमत ६ रु. : पृष्ठे ४२८

**मनोहर ग्रंथमाला, पुणे २.**

## एक दुर्दैवी घटना

: : १

घराजवळील नवीन विहीर पाडते वेळीं स्थापन केलेली 'मंगल मूर्ति' आज बरेच दिवस उन्हांत तळपत असल्यामुळे, मी एक लहानसेंच पण सुंदर देवालय बांधून त्यांत त्या संगमरवरी गजाननाची पुनरपि प्रस्थापना केली; आणि घराच्या व देवालयाच्या प्रशस्त आवारांत पुष्कळ खर्च करून उत्कृष्ट बगीचा तयार केला. हरतऱ्हेचीं फुलझाडे व फळझाडे पुण्याहून नेऊन मी माझ्या बगीचांत लाविलीं होतीं; कांहीं जुने वृक्षहि त्या ठिकाणीं होते.

मुलांबाळांसह माझे दिवस तेथें मोठ्या आनंदांत जात होते. रानांतील रंगीबेरंगी सुंदर पक्ष्यांनीं सर्व सुखसोई पाहून तेथें वास्तव्य केल्यामुळे माझ्या कुटुंबीयांचा आणि माझा आनंद दिगुणित होत होता. कावळ्यांचीं पांच-चार जोडपींहि तेथें वस्तीस येऊन राहिलीं.

दुष्टांचा सहवास प्राणिमालास दुःखदच व्हावयाचा. शेजारधर्माची ओळखाहि नसल्यामुळे, कावळ्यांनीं त्या बिचाऱ्या सुंदर पक्ष्यांच्या घरट्यांतील अंडी आणि त्यांचीं सुकुमार पिलें मारून खावीत आणि मासकंडाचे तुकडे आणि हाडकें जिकडे तिकडे विखरावीत असा त्यांचा क्रम सुरू झाला. इतक्यानेंहि न भागतां, त्या कावळ्यांनीं बनविलेल्या बाभळीच्या आणि इतर काट्यांच्या कोट्यांचे काटे वाऱ्यानें इतस्ततः पसरावेत; मुलांस ते बोचूं नयेत म्हणून मी वेचावेत अथवा वेचवावेत हा माझा नित्याचाच व्यवसाय होऊन बसला. कित्येक वेळा त्यांचीं झाडांवरील कोटीं काढून टाकलीं तरीहि ते आपली मिरासदारी सोडीनात. विधिघटना अटळ म्हणूनच कीं काय, या उपाधीला कंटाळून, त्यांस मारून टाकण्याची कल्पना माझ्या मनांत अखेर ठाम झाली.

ता. २५ जूनचा तो बुधवार उगवला आणि उजाडतांच मी पांच-चार कावळे तर फटकावले.

पाटसास दोन मोठे सरकारी तलाव आहेत. त्यांचा गाळपेरीचा लिलांव दरसाल होत असतो. त्या सालीं मीं तो घेतला होता. अवेळीं पाऊस झाल्यानें

पुढें तलावांतील तें बहुतेक पीक बुडालें. कडेकडेचा कांहीं माल हातीं लागला तो तलावाच्या पाळीवर काढून टाकला होता तो वाहून आणण्याकरतां घरच्या व कांहीं भाड्याच्या गाड्या लावाव्या अशा हेतूनें मी आसपासच्या वस्तीवर गाड्या पाहण्याकरतां गेलों होतो.

उन्हांतून हिंडून आल्यामुळें आणि कावळेहि आतां पांगले असल्यामुळें मी घरांत जाऊन जरा लवंडलों होतो. दरम्यान थोडा वेळ जातो न जातो तों, बरेच कावळे आपल्या भाईबंदांसह जमून येऊन तेथें कलकलाट करावयास लागले. मीं बंदूक भरली आणि कावळे दिसत असलेल्या विहिरीजवळच्या कलमी आंब्याच्या झाडावर, जाईचे ताटव्याआडून आवाज टाकला.

कावळा आणि 'दुसरें कांहीं तरी' झाडावरून पडलेलें मला लांबून दिसलें. मोटकऱ्याचें गोधडी-कपड्यांचें झाडावर ठेविलेलें बोचकें पडलें असावें अशी कल्पना मनांत येऊन पुढें झालें तों, त्या उंच पाटाच्या आड, 'छबू' नांवाची माझी नऊ वर्षांची मुलगी, डोक्यांतून छरें आरपार गेल्यामुळें रक्तानें न्हालेली अशी दिसली !

शरीरांतील रक्त गोठून गेल्यामुळें का सर्वांगांतील रक्ताचा थेंबन् थेंब नार्हीसा झाल्यामुळें— काय असेल तें असो— माझ्या हातची बंदूक गळून पडली. जवळच असलेला माझा चार वर्षांचा मुलगा, तो भयंकर प्रकार पाहून, बहिणीस बिलगून रडावयास लागला तेव्हां माझ्या डोक्यांवरची झापड उडाली आणि मीं मुलीस उचलून मांडीवर घेतलें. थोडें पाणी आणावयास गड्यास सांगितलें, इतक्यांत माझी बायकोहि तेथें आली आणि— आणि... पण काय उपयोग !

दोन मिनिटेंच तिच्या छातींत किंचित् धुगधुगी होती आणि नंतर सर्व संपलें ! माझ्या पोटच्या त्या चिमण्या जीवाची हत्या मजकडून घडली !

हैं कसें झाले ?

छबूची वेणी घालून तिची आई घरांत कशाकरतां तरी गेली होती, आणि हरी छबूल स्नानाकरतां पाणी काढीत होता. विहिरीजवळचीं कलमी आंब्यांचीं झाडे नव्या कोंवळ्या पालवीनें कमालीचीं डवरलीं होती आणि त्यांतील एका झाडावर कावळ्याचें कोटें होतें. झाडें लहान रोपटींच असून, चढावयास सोपी होती. " तात्या सकाळपासूनच कावळे मारीत आहेत, मी तें झाडावरील

कोर्टेच काढून टाकतें ” म्हणून पाणी काढीत असतांच, आणि हरी ‘छबूताई’ ‘छबूताई’ म्हणून हाका मारीत असतांच, ती झाडाकडे पळाली.

नजर वर लावून, कोट्याच्या काट्यांचा एकेक फनगडा काढून खाली टाकीत असल्यामुळे, तिचा काळस्वरूपी बाप तिला दिसला नाही ! आपल्याच नादांत रंगून गेल्यामुळे, गाड्या पाहावयास गेलेला आपला बाप परत आल्याची चाहूल तिला लागली नाही !

त्या गेंददार झाडाचे आंतील आपलें अस्तित्व बाहेरच्यास एकाएकी दृग्गोचर होणार नाही याचीहि जाणीव त्या चिमुकल्या जीवास खचितच नव्हती !!

—आणि तिची घटका पुरेपूर भरून आलेली असल्यामुळे—बंदूक भरून निघालेला मी, हरीचे अंगावरून निघून जात असतां—दुर्लक्ष झाल्यामुळे, त्यास दिसलों नाही आणि त्याच्याकडूनहि मला आगाऊ सावधगिरीची सूचना मिळू शकली नाही !!

पण मी एवढा वयस्क !

पशु असो, पक्षी असो; जेथें सावजाचें अस्तित्व, तेथें मनुष्याचें अस्तित्व संभवत नाही, ही एकच गोष्ट गृहीत धरून, हलगर्जीपणानें मीं बेलाशक आवाज टाकावा काय ?

कोर्टे काढून टाकीत असतां, तिला टोचावयास जात असलेले कावळेच तेवढे मला हतभाग्याला बाहेरून दिसले !

×

×

×

घडलेल्या प्रकाराची वर्दी गेटावर देण्याकरितां गांवांत पाठविलेला मनुष्य कांहीं वेळानें परत आला आणि कॉन्स्टेबल शेजारच्या गांवीं कांहीं कामगिरीवर गेलेला असल्यामुळे, हेड कॉन्स्टेबलच दौडास पोलिस कचेरींत जाण्यास निघाल्याचें त्यानें सांगितलें; आणि दौडहून पोलिस सब् इन्स्पेक्टर येईपावेतो कोणत्याहि क्षुल्लक बाबतींत देखील बदल न करण्याबद्दलची त्याची ताकीदहि त्यानें मला सुनावली.

दोन प्रहरी पोलिस सब् इन्स्पेक्टर आपल्या परिवारासह येऊन दाखल झाले आणि प्रथमं सांत्वनपर चार शब्द माझ्याशीं बोलून ते पुढील उद्योगास

लागले. पंचनामा, माझ्या बायको-मुलांचे, कांहीं गडीमाणसांचे जबाब आणि अवश्य असलेल्या इतर शेजारीपाजारी साक्षीदारांचे जाबजबाब होतां होतां संध्याकाळ झाली. माझ्या मुलीचा प्राण हरण करणारे तें मोकळें काडतूस पुराव्याकरितां पाहिजे होतें. बंदुकींत असलेलें दुसरें भरलेलें काडतूस काढून टाकिते वेळीं, मीं उडालेल्या काडतुसाचें टरफल सकाळीं कुठें तरी फेकलें होतें. पुष्कळ तपास करूनहि तें काडतुसाचें टरफल सापडेना. सकाळीं उडविलेल्या इतर काडतुसांचीं टरफलेहि जाग्यावर राहिलेलीं नव्हतीं. “तें मिळालेंच पाहिजे” असें इन्स्पेक्टरांचें म्हणणें पडल्यावरून, मीं आणि इतरांनीं तें धुंडण्यांत बराच वेळ घालविला; पण तें कांहीं मिळेंना. शेवटीं उद्वेगानें, ‘मी आणखी एक आवाज काढून त्याच नंबरचें काडतूस तुम्हांस दिलें तर नाहीं का चालणार ?’ असें म्हणतांच आलेलें हसूं मोठ्या प्रयत्नानें दाबून—आणि आपले आधींच मोठे असलेले डोळे आणखीच विस्फारून, “मी एरवीं येतों तसा आज आलेला नसून, पोलिस अधिकारी या नात्यानें आपलें कर्तव्य बजाविण्यास आलों आहे, हें तुम्ही विसरलां काय ?” असा त्यांनीं मला सवाल टाकला. यावर मी कांहीं उत्तर देणार तोंच, माणकू नांवाचा म्हातारा माळी आमच्या शेजारींच राहत असे, तो त्याच्या नातवानें खेळावयास घेतलेलें रिकामें काडतूस घेऊन तेथें आला. कोलंबसास अमेरिका सापडल्यानेंहि झाला नसेल इतका आनंद त्या दुःखद प्रसंगींहि मला झाला. बरीच मंडळी कांहीं तरी शोधीत आहेत असें त्यास वाटल्यावरून त्यानें पूसतपास केली आणि नातवाच्या हातीं तें दिसतांच तो मोठ्या लगबगीनें तें घेऊन आला होता.

‘पोस्ट मॉर्टेम्’करितां पुण्याच्या ‘ससून हॉस्पिटल’मध्ये जाणें आतां प्राप्त होतें. नारायण बेठांत येरझाऱ्या करणाऱ्या मोटारीपैकीं एकादी मिळाल्यास पाह्यावी म्हणून केडगांव स्टेशनवर मीं मनुष्य पाठविला होता. मोटार घेऊन तो आला तों बरीच रात्र झाली होती. दोन कॉन्स्टेबलांसह आम्हां सर्वांची खानगी पुण्यास केल्यावर, सच् इन्स्पेक्टर गेटावर निघून गेले. जातांना ‘पुण्याहून आल्याबरोबर एकंदर हकीकतीचा रिपोर्ट मला द्या’ म्हणून ताकीद देण्यास ते विसरले नाहींत.

मोटार हलली त्यासरसें माझें अंतःकरणहि हदरून गेलें. मळ्यांत माझी बायको आणि लहान लहान मुलें यांशिवाय जवळचा माझा सुद्धा असा



कोणी नव्हता. गडीमाणसें पुष्कळ होती, पण उगाचच भेदरल्यासारखीं होऊन तीं चोरासारखीं वावरत होती. गांवांतील हमेशा येणाऱ्या एक दोन बाया कांहीं ना कांहीं कारणाने आज या बाजूस फिरकल्या नव्हत्या. स्वयंपाकास एक बाई येत असे, ती परगांवीं असलेल्या आपल्या लेकीच्या बाळंतपणाला नेमकी याच वेळीं निघून गेली.

हरीने आपल्या आईकडून भातपिठले करवून घेऊन आपल्या घरीच नेऊन, माझ्या मुलांस जेवूं घातले होते.

पोलिस मंडळीस आणि मला त्यानें दोन वेळां चहा करून दिला होता. आपले मालकिणीसहि त्यानें दोन्ही वेळां चहा घेण्याबद्दल म्हणून पाहिले; पण तिनें नकार दर्शविल्यामुळे त्याचा नाइलाज झाला होता; आणि आज मला तिच्यापुढे जाण्यास धीर होत नव्हता.

आज आखल्या दिवसांत तिच्या पोटांत पाण्याचा थेंबहि गेला नव्हता. पुण्याहून परतण्यास मला दुसऱ्या दिवसाची संध्याकाळ होणार होती, आणि तोंपावेतो तिनें अन्नपाणी न घेतल्यास कसे ? वगैरे विचारांनीं माझ्या डोक्यांत काहूर उठविले होते.

बुरबुर सुरू झाल्यामुळे मोटार संधपणे चालली होती. हवेंत आतां चांगलाच गारठा आला होता. चौफुल्यापाशीं मोटार थांबतांच मोटार-ड्रायव्हर व कॉन्स्टेबल खालीं उतरले आणि त्यांनीं भय्यास चहा फर्माविला. मुलीच्या त्या निर्जीव शरीराकडे सारखे बघत बसल्यामुळे तिच्या बालपणांतील अनेक आठवणींनीं माझे हृदय पिळवटून निघाले होते. आतांपर्यंत मोठ्या विवेकाने डोळ्यांना घातलेला बांध अगदीं फुटण्याच्या वेतांत आल्यामुळे, माझ्याबरोबरच्या कामगार रामोशास आणि गड्यासहि मीं चहाच्या निमित्ताने माझ्यापासून दूर केले.

मध्यरात्रीच्या सुमारास हॉस्पिटलच्या आवारांत येऊन आम्ही दाखल झालो. 'पोस्ट मॉर्टेम' रुममध्ये टेबलावर तिला ठेवून जड अंतःकरणाने गांवांत आमच्या बंधूंच्या घरीं गेलो. उजाडतांच माझे दोघे बंधू व एकदोघे स्नेही असे आम्ही हॉस्पिटलमध्ये येऊन हजर झालो. अकरा-साडेअकराच्या सुमारास दहनाकरितां मुलीस आमच्या स्वाधीन करण्यांत आले आणि पोलिस-कचेरींत हजर करण्याकरितां अवश्य असलेला दाखलाहि मला देण्यांत आला.

स्मशानांतील एकंदर विधि उरकल्यानंतर पुढील सर्व तजवीज करण्याबद्दल माझ्या बंधूस सांगून पाटसास परतलो, तो दिवेलगणीचा सुमार झाला होता. वेशीत शिरतांच प्रथम मुलकी पाटील भेटले; त्यांनी त्या दिवशी माझ्या पश्चात् घडलेला एकंदर प्रकार मला सांगितला. हरजीराव यांनी, 'तुम्ही जाणून-बुजून—कायद्याच्या भाषेत बोलावयाचे म्हणजे सहेतुक—मुलीचा खून केला,' अशा आशयाचा अर्ज कालच्या रात्रीच फौजदारांकडे देऊन त्याची नकल पुण्यास डि. पोलिस सुपरिटेंडेंट यांच्याकडे टपालाने रवाना केल्याचेहि त्यांनी सांगितले. गुरुवारी उजाडतांच पो. इन्स्पेक्टर, हरजीराव, त्यांचे दोघे दोस्त व पोलिस पाटील यांसह मळ्यांत जाऊन त्यांनी पुन्हा जाबजबाब घेतले. हरजीराव यांचा एक मळा माझ्या मळ्यास लागूनच आहे. त्यांच्या सांगण्यावरून त्यांच्या खंडकऱ्याचा जबाबहि घेण्यांत आला. पण हरजीरावांचे उद्दिष्ट साधण्यासारखे त्यांत कांहींच निष्पन्न झाले नाही.

पोलिस इन्स्पेक्टरांनी अच्युत नांवाच्या माझ्या चार वर्षांच्या मुलाचा जबाबहि घेतला, आणि त्यावर हरजीरावांची आणि पोलिस पाटलाची सही घेतली. माझ्या लहानग्या मुलाच्या जबाबाने बापूसाहेब इनामदार मनांत चूर होऊन गेला.

हरजीराव ऊर्फ बापूसाहेब हे तेथील एक कर्तबगार इनामदार आणि वतनदार होते. त्यांच्या-माझ्यामध्ये असलेली अदावत अलीकडे कळसास पोहोचली होती.

पाटस हा गांव मूळचा शिंदे सरकारचा. राज्यकारभाराच्या सोईसाठी हिंदुस्थान सरकारने तो आपणाकडे घेऊन, त्याच्या बदला संस्थानास जोडून कांहीं मुलूख शिंद्यांस देण्यांत आला होता. तेथे असलेल्या प्रसिद्ध नागेश्वराच्या देवालयास पूर्वीच्या अमदानीत शिंदे सरकारकडून मोठी नेमणूक आणि इनाम मिळाले होते, आणि ब्रिटिश राजवटीसहि करारान्वये ते चालविणे बंधनकारक असल्यामुळे, आजतागायत ते निर्वेधपणे चालूच आहे. सदर देवालयाचे हरजीराव हे सरपंच असून, कांहीं वर्षे तेथील को-ऑपरेटिव्ह के. सोसायटीचे आणि ग्रामपंचायतीचे चेअरमनहि तेच होते, आणि पुणे डि. लो. बोर्डांत भिमथडी तालुक्यातर्फे मॅबर म्हणूनहि ते निवडून आले होते. त्यांच्या स्वतःच्या स्वभावा-मुळे, सरकारी अधिकारीहि त्यांस थोडेफार वचकून असत. माझ्या पाटस

येथील वास्तव्यामुळे, आपलें गांवावर असलेलें वजन घटलें आहे आणि आपल्या महत्त्वास ओहोटी लागत चालली आहे असा गैरसमज त्यांनीं करून घेतल्यामुळे, ते माझा व्यर्थ द्वेष करीत असत.

पाटलांच्या तोंडची हकीकत ऐकतांच माझे मस्तक सुन्न होऊन गेलें.

गेटावर फौजदारास पुण्याच्या हकीकतीचा रिपोर्ट देण्यास निघालों तों पेठेला एका दुकानांत हरजीराव, कांहीं उदमी मंडळी आणि हरजीरावांचे कांहीं दोस्त गप्पा छायीत बसलेले दिसले. त्या उंच दुकानाच्या पायऱ्या चढून मी हरजीरावांसमोर जाऊन उभा राहिलों. माझ्या अंगाचा नुसता तिलपापड उडून राहिला होता. “तुम्हीं इतके अधम असाल असें मला वाटलें नव्हतें. हिंदुस्थानांत आणि ब्राह्मण जातींत मी जन्मास आलों म्हणूनच तुम्ही आज जिवंत राहूं शकतां. माझ्याऐवजीं एकादा साहेब असता तर तुमच्या डोक्याच्या केव्हांच ठिकऱ्या उडाल्या असत्या !” इतकेंच बोलून मी दुकानाच्या पायऱ्या उतरलों आणि गेटावर जाऊन फौजदारांस भेटलों. फौजदारांनींहि मला, मजवर झालेल्या अर्जाची दखल दिली आणि पुढें घडलेला वृत्तांत थोडक्यांत सांगितला. “आणखीहि एक अर्ज मजवर होण्याचा संभव आहे,” असें बोलून त्यांच्या स्वाधीन मी दाखला केला आणि त्यांची परवानगी घेऊन घरीं जाण्याकरितां निघालों.

बाहेर अंधार मिट्ट पडला होता. घराच्या ओढीनें, पावलांना पंख फुटल्याप्रमाणें मी झपाझप रस्ता काटीत होतों. घरांतील परिस्थितीचें चित्र डोळ्यांपुढें उभें राहिल्यामुळे मनांत कालवाकालव सुरू होती. घराच्या वळणावर आलों असेन नसेन, इतक्यांत कोठें तरी भटक्या मारीत असलेल्या ‘डॅन्’नें मला पाहून माझ्या अंगावर झेप घेतली आणि लडिवाळपणानें तोंड चाटून, तोंडानें विशिष्ट शब्द करीत, जणू काय मजबद्दल सहानुभूतीच व्यक्त केली.

फाटकांतून आंत शिरतांच माझी नजर त्या आंब्याच्या झाडाकडे गेली. जें दिसूं नये असें मला वाटे तेंच तें कालचें दारुण दृश्य, तसल्या अंधारांतहि तेथें मला स्पष्ट दिसलें. कोणी तरी खेचून नेल्यासारखा मी तिकडे गेलों आणि झाडाखालच्या पाटावर बसलों. माझे भारावलेलें अंतःकरण थोडें हलकें झाल्यासारखें मला वाटलें. मिनिट दीड मिनिटच अशा स्थितींत मी बसलों असेन, इतक्यांत झाडावरून कांहीं तरी माझ्या अंगावर पडलें. त्यासरशीं माझ्या

डोक्याची टोपी खाली पडली आणि मानेस कोणी तरी ओरखडल्याचा मला मास झाला. खिशांतली काड्यांची पेटी काढून मी काडी शिलगावली आणि राहतों तों, एक मेलेला कावळा माझ्या पायांशी पडलेला दिसला. निमिषार्धांत माझ्या डोक्यांत एक कल्पना चमकून गेली. काल सकाळींच छरें लागून तो त्या आंब्याच्या दाट डहाळ्यांत अडकून राहिला होता. वाऱ्याने फांधा सलावून अगदीं अलगलेला तो कावळा केवळ योगायोगानेच या वेळीं माझ्या डोक्यावर पडला. खाली घसरतांना त्याच्या पायांच्या नख्या लागून माझी मान ओरखडली गेली. “तात्या अजून आले नाहीत का?” असे कोणी तरी मोठ्याने उच्चारलेले शब्द माझ्या कानांवर पडले आणि मी भानावर आलों. इतका वेळ झाडाखालीं करीत बसलेल्या चाळ्यांची माझी मलाच लाज वाटली आणि मी घराकडे जाण्यास निघालों.

×

×

×

क्षुब्ध अंतःकरणानें मी घरांत पाऊल ठेविलें. जिकडे तिकडे उदासीनता पसरली होती. मला पाहतांच आज दोन दिवस दाबून ठेविलेला दुःखाचा आवेग सहन न झाल्यामुळे माझ्या पत्नीनें एक दीन हंबरडा फोडला. सुकलेल्या धोतऱ्याच्या फुलासारखा तिचा चेहरा ओढून गेला होता. तिचें सांत्वन करण्यास मजपाशीं शब्दच उरले नव्हते. मुलांची उल्हासयुक्त चिलबिलहि आज अगदीं बंद पडली होती, आणि साऱ्या जगांतील कारुण्य तिथें एक-वटल्यासारखें झालें होतें.

×

×

×

पुढें चार दिवसांनीं जामीन देण्याबद्दल मजवर हुकूम बजाविण्यांत आला. इं. पी. कोडाच्या ३०२ ब कलमान्वये ‘मनुष्यवधा’चा आरोप मजवर ठेवण्यांत आला होता.

वकीलबिकील देण्याची यावत्कालपर्यंत मीं कांहीं एक तजवीज केली नव्हती. वकिलपेशां मींच मांडलेली वस्तुस्थिति मॅजिस्ट्रेटच्या मनावर जास्त परिणाम करील असें मला वाटे. तसें न झाल्यास, आणि मला सजा झाल्यास, ती इष्टपत्तीच वाटण्यासारखी माझी मनःस्थिति त्या वेळीं झाली होती.

माझ्या वडील बंधूंनीं, ‘झालें इतकें पुष्कळ झालें’ म्हणून पर्यायानें माझी

कानउघाडणी केली आणि स्वतःच वकिलाची आणि पुराव्याची सर्व तजवीज केली. प्रत्येक तारखेस ते पुण्याहून येऊन, दहा-बारा साक्षीदारांसह मला पुढे घालून नेत.

दोन-तीन तारखा झाल्यानंतर मॅजिस्ट्रेटसाहेबांनी गुन्हाच्या जागी जाऊन 'सिच्युएशन' पाहण्याचे ठरविले आणि एक दिवस पाटसास येऊन ते 'सिच्युएशन' पाहूनहि गेले.

सर्व साक्षीदारांच्या साक्षी वगैरे होण्यास आणखी कांही तारखा झाल्या. आतां फक्त आरोपीची म्हणजे माझी जबानी होण्यावर शेवटची तारीख होती.

माझे बंधु पुण्याहून नेहमींप्रमाणे आले होते. तारखेच्या दिवशीं मला एका-एकी चांगलाच ताप भरला आणि अंगहि मनस्वी ठणकावयास लागले. माझ्या बंधूंनी निरुपायाने वकिलास तशी तार देऊन आम्ही अशा अशा कारणामुळे येत नसल्याचे कळविले.

तिसरे दिवशीं आम्ही मॅजिस्ट्रेटपुढे हजर झालों. भेदक दृष्टीने मजकडे पाहून, "परवां तुमची तारीख होती आणि तुम्ही आज उगवलां आहां ! तुमच्यावर कोणत्या कलमाखाली आरोप आहे याची जाणीव तुम्हांस आहे ना ?" असे त्यांनीं मला म्हटले. मी 'तार केली होती' हे शब्द पुटपुटल्यासारखे करून स्तब्ध उभा राहिलों. 'थोड्या वेळाने तुम्हांस पुकारतो', असे म्हणून मॅजिस्ट्रेट आपल्या कामांत गढून गेले.

सरासरी पाऊण-एक तासाने मला पुकारण्यांत आले. माझ्या वकिलास त्यांनीं प्रथम बोलाविले, आणि 'तुमची फी तुम्हांस मिळाली ना ? तुमची आतां विशेष गरज नसल्याने तुम्ही आपला दुसरा उद्योग बघा,' असे सांगितल्यावरून माझे वकील निघून गेले.

एकाएकीं माझ्या घशास कोरड पडली आणि माझ्या पायांखालची जमीन निसटून गेल्याचा मला भास झाला.

मी पिंजऱ्यांत उभा राहिलों. वहिवाटीप्रमाणे नांव, गांव, जात, उमर वगैरेची विचारणा झाल्यानंतर मला एकहि प्रश्न विचारण्यांत आला नाही. सरासरी अर्धा तास मी चित्रासारखा तटस्थ उभा होतो, आणि मॅजिस्ट्रेट-साहेबांचा हात मात्र सरासर चालला होता. शिरस्तेदारहि हनुवटीस बोट

लावून, एकदा माझ्याकडे आणि एकदा साहेबांकडे पाहत वेळ काढीत होते. मला या प्रकाराचा कांहीं बोधच होईना !

मॅजिस्ट्रेटसाहेबांनीं लिहून झालेले कागद शिरस्तेदाराच्या हातीं दिले, आणि 'माझी जबानी' मला वाचून दाखविण्यास फर्माविले !

जबानी ऐकून मी तर चकितच झालों. माझ्या वकिलाला अथवा मला, इतका सुंदर 'डिफेन्स' खचित देतां आला नसता.

“आणखी कांहीं सांगावयाचें आहे काय ?” एवढा एकच प्रश्न मॅजिस्ट्रेट-साहेबांनीं मला शेवटीं केला. मी 'नाहीं' म्हणतांच, “तुम्हांस दोषमुक्त केलें आहे; तुमची बंदूकहि पोलिसमार्फत तुम्हांस मिळेल.”

एवढें बोलून मॅजिस्ट्रेट ताडकन् आपल्या खुर्चीवरून उठले आणि बंगल्या-वर निघून गेले.

मी एकाद्या वेड्यासारखा मॅजिस्ट्रेटसाहेबांच्या पाठमोऱ्या आकृतीकडे पाहत, पिंजऱ्यांतच उभा होतो !

शंकार,  
२१-२८ मार्च १९४३

## पंकमग्री व्याधी !

: : २

थंडी मी म्हणत होती. गारवाटेनें संथपणे माझी गाडी चालली होती आणि गाडीच्या दोहों बाजूंनी माझ्याबरोबरचीं माणसें हूः हूः करित, विड्यांचे सटक्यावर सटके मारीत अन् दंव पडलेलें असल्यामुळें जोड्यांस लडबडलेला पेंड मध्येच कुठें तरी दगडाला अथवा झाडाच्या बुंध्याला खरडीत मोठ्या लगबगीनें माझ्याबरोबर मार्ग आक्रमीत होतीं. शेताशेतांनीं असलेल्या कोण्यापुढें आगट्या पेटल्या होत्या, आणि बाटकी बांधलेल्या खिल्लारां-खोंडां-खालचे शेणाचे पोह पायांनींच बाजूला सारून, शेतकरी बाटकाचे कवळेच्या कवळे आपल्या लाडक्या अन् होत्या वस्तूपुढें मुक्त हस्तानें रिचवीत होते.

गारच्या पाणवट्यावर येऊन आम्ही दाखल झालों तों, लाल रविबिंब पूर्वक्षितिजावर चढून आलें होतें. गरम चहा बशीत ओतला कीं कशा वाफा निघतात, तशा मंद मंद वाफा पात्रांतल्या पाण्याच्या पृष्ठभागावर तरंगून विरत होत्या. कमरेएवढाले उंच पांढरेशुभ्र पाणढोक प्रवाहाच्या कडेला आपल्या माना आखडून घेऊन समाधि लावलेल्या योग्यांप्रमाणें अधोमुख होत्साते नितान्त निश्चल उभे होते; पण प्रवाहांत मासा दृष्टीस पडावयाचा अवकाश, कीं टेनिसचा खिलाडू चेंडू आवाक्यांत येतांच जसा सफाईनें स्ट्रोक मारतो, त्याप्रमाणें आपल्या लांब पल्लेदार माना सपाट्यानें प्रवाहांत फेकून त्यास गट्ट केल्याशिवाय ते राहत नसत.

मीमेचें तें रुंद पात्र ओलांडून आणि पैलतीरावरली नदीची ती अवघड दरड चढून आम्ही सपाटीवरल्या हिरवळीवर चढून आलों तों, तेथें बिनघोरपणें विहरत असलेला हरणांचा एक मोठा खांडवा आम्हांस पाहून वाऱ्यासारखा उधळला आणि हां हां म्हणतां कुरणाच्या बाजूला दिसेनासा झाला. त्या खांडव्यांतील हरणांचें लक्ष वेधून घेण्याकरितां, मी माझी माणसें आणि गाडी धडक वाटेनेंच रवाना करून दिली आणि फक्त एकच इसम बरोबर घेऊन त्या हरणांच्या पिछाडीकडे मी कुरणाच्या रोखानें लवणालवणानें निघालों.

‘सहज जातां जातां कांहीं भवानी झाल्यास पाह्यावी,’ इतकाच माझ्या मनांतला हेतु होता. हरणांच्या शिकारीकरितां आम्ही आज बाहेर पडलोंच नव्हतो. बाभळेश्वरच्या शेजारच्या दोन-तीन गांवांच्या हद्दींतील रानांची नव्यानेच तोड झाल्यामुळे तेथलीं ठळक ठळक रानजनावरे (रानडुकरें) बाभळेश्वरचे रान धरून राहिल्याची वर्दी मला लागली होती, अन् रायफलीचीं काडतुसें शिल्लक नव्हतीं म्हणून जोडनळीची बंदूक खांद्यावर टाकून आज मीं बाभळेश्वराकडे कूच केले होतें.

जरासा वळसा घेऊन त्या गहाळ पडलेल्या खांडव्याच्या पिछाडीस तर मी येऊन पोहोचलों. पण अद्यापहि त्या खांडांतले काळे बंदुकीच्या टप्प्याबाहेर असल्यामुळे मी किंचित्काल वाट पाहत स्वस्थ उभा राहिलों. माझीं माणसें अन् गाडी आस्ते आस्ते पुढें सरत होती. थोड्याच वेळांत मला हवी असलेली संधि मिळाली. तो खांडवा आतां अगदीं माझ्या नेटांत आला, अन् अत्यंत सावधगिरीनें आवाज टाकून त्यांतले, एकाद्या मस्त हेल्याप्रमाणें आपल्या गर्दना पेलीत पेलीत अन् सावकाश पावलें टाकीत चाललेले, लांब लांब शिंगांचे दोन तुंद काळे मीं जमिनीवर लोळविले. क्षणार्धांत आमचा लवा-जमाहि तेथें येऊन दाखल झाला. माझ्या माणसांनीं त्या पुष्ट काळवीटांचीं पोटे चिरून त्यांचे कोठे काढून टाकले आणि दोन दोन टांके टांचून त्या काळ्यांस गाडीच्या शिडींत स्थानापन्न करून दिल्यावर आम्ही पुन्हा थोरल्या कुरणाची वाट धरली.

आम्ही आमच्या नियोजित स्थलीं आलों तों, सावल्या सरळ अंगाखालीं येऊं लागल्या होत्या. एक क्षणहि न घालवितां मीं मागावर माणसें सोडलीं. माझ्या सुदैवानें, कुरणांत शिरलेल्या जनावरांचे ताजे ठळक माग आम्हांस आढळले, अन् जनावरें बाहेर न पडल्याची खात्री होतांच, रान उठविणारीं माणसें मीं झपाट्यानें आंत घातलीं.

मी माझ्या बारीवर तयार होऊन राहिलों होतों. सरासरी अर्ध्या-पाऊण घंट्यानें एक मोठा सुळेवाला नर अन् एक नुकतेंच सुळ्यांवर येत असलेलें जवान बांडगें मी असलेल्या बारीवाटे भडाडलें. मी नीट शिस्त धरून, त्या दोन्ही जनावरांवर अचूक आणि माझ्या समजुतीप्रमाणें निर्णायक असे आवाज



टाकले. पण ती दोन्ही जनावरें, दुडकत दुडकत, अंगें झटकीत संथपणें माझ्या-समोरून शाबूत निघून गेलीं ! हा प्रकार पाहून मी स्तंभितच होऊन गेलों. माझी विचारशक्तीच नष्ट झाल्यासारखी झाली. इतक्या नेटांतलीं जनावरें स्वप्नांतसुद्धां माझ्या हातून कधीं निसटलीं नव्हतीं ! थोड्याच वेळात सगळे गडी माझ्याभोंवतीं गोळा झाले, आणि जो तो माझ्याकडे डोळे फाडफाडून साश्चर्य बघूं लागला ! त्यांच्या त्या प्रश्नार्थक दृष्टींतला भावार्थ मला पुरा पुरा कळून चुकला, पण त्यांचें शंका-समाधान मी त्या वेळीं करूं शकलों नाहीं. बिलकुल न कळत माझा हात वर कपाळाकडे उचलला गेला, अन् उद्वेगानें हातांतली बंदूक तेथेंच गवतावर फेकून मी विड्यांमाणें विड्या फुंकीत शून्य मनानें कुठें तरीच बघत बसून राहिलों. कांहीं तरी अनुचित आणि अनपेक्षित घडल्यासारखें त्या अडाणी लोकांसहि भासलें.

केवळ मला बरें वाटावें म्हणून ते पुन्हा आंत जाण्याकरितां उठले, आणि मला नवोत्साह येण्यासाठीं मजबरोबर मोठ्या लाघवपूर्ण—गोड गोड गोष्टी करून, हसतमुखानें माझे ते सारे सहकारी पुनरपि कुरणांत घुसले.

खालच्या गवतावर पडलेली बंदूक मी उचलून घेतली, आणि त्यांतलीं उडालेल्या काडतुसांचीं टरफलें काढून नवीं काडतुसें भरण्याकरितां ती मी खोलली. टरफलें काढून हातांत घेतलीं माल, मला एकदम जोराचा धक्का बसल्यासारखा झाला. मोठमोठ्यानें हाका मारून, मी कुरणांत शिरलेल्या माझ्या माणसांस परत बोलाविलें, आणि बोलण्यासवरण्याच्या गडबडींत भूल झाल्यानें, गोळी-ऐवजी, सशांवर टाकावयाचीं बाजरीएवढाल्या बारीक छऱ्यांचीं चार नंबरच्या काडतुसांचीं बंदुकींतून उपसलेलीं टरफलें मी त्यांच्यापुढें झोकलीं !

आज श्वापदें माझ्या समोरून साकसुरत निघून गेलीं. पण कैक शिकाऱ्यांचे प्राणाहि असल्या हलगर्जीपणामुळें निघून गेलेले ठाऊक असूनहि ही अक्षम्य व लाजिरवाणी चूक आज मजकडून घडली होती. सांगण्यांत मोठेसैं भूषण नाहीं—मला मोठी चुटपूट लागून गेली, आणि एकाद्या आडमुठयाप्रमाणें अनेक प्रकारें स्वतःच्याच मुखानें मी आत्मनिषेध करून घेतला !

माणसें पुन्हा कुरणांत शिरलीं न शिरलीं तोंच मोठा आरडा झाला.

मी बंदूक सरसावून, मद्यांच्या चुकीचें परिमार्जन करण्याच्या इराद्यानें

डोळ्यांत तेल घालून सावधगिरीने उभा होतो, इतक्यांत कुरणाच्या कडेवरच असलेली तीनचार कोल्ही, आपल्या झुपकेदार शेपट्या मागल्या दोन्ही तंगड्यांत खुपसून घेऊन 'सूं बाव्या' करतीं झालेलीं माझ्या नजरेस पडलीं. आंतल्या माझ्या सहकाऱ्यांमध्ये पिकलेला हशा स्पष्टपणे माझ्या कानीं आला अन् मीहि स्वतःशीच पण मनमुक्त हसलों !

घटकाभर सर्वत्र सामसूम झाल्यासारखे झाले. पण लवकरच हाक्यांच्या आरोळ्यांनीं सारे जंगल दणाणून गेले. दक्षिण बाजूनें नदीची कड धरून, आणि पश्चिम कोपराहि दाखून, उत्तरेकडच्या- मी उभ्या असलेल्या बारीवर- जनावरे काढण्याकरितां हाके आपल्याकडून शर्य करित होते. एक चांगली सणसर डाडर ( मादी ) आणि सात-आठ मध्यमसर बांडगीं त्यांनीं कुरणाच्या मध्यापर्यंत मोठ्या कौशल्यानें चेपीत आणिलीं होती, पण दाट काटवणामुळे आणि गुतागुतीच्या झडोऱ्यामुळे किंबहुना अंगचुकार गड्यांच्या ढिलाईमुळे, फऱ्यांत किंचित् फट्टा पडतांच, तीं सारीं श्रापदे अकस्मात् उलटलीं आणि कुरणांत दिसेनाशीं झालीं. एक मोठा सुळेवाला नर मात्र बराच पुढें सरसावला होता, त्यावर त्यांनीं आपले सारे लक्ष आतां एकवटले आणि अक्षरशः जिवाचें आणि तोंडाचें रान करून त्यांनीं जवळ जवळ त्याला कुरणाच्या कडेपर्यंत दाबित आणून मला मोठ्यानें तसा इशारा केला. मी बंदूक किंचित् वर उचलली, कपाळ विनत केलें, अन् एकाद्या भाबड्या भाविकाप्रमाणें माझ्या हातांतल्या त्या माझ्या सिद्धिदेवतेला डोळे मिटून मनःपूर्वक अभिवादन केलें. एकदा बॅरलवरून मीं हात फिरविला आणि दोन-तीन वेळां बारीकडे नुसतीच शिस्त धरून पाहिली; इतक्यांत एकाद्या चिनजोड मल्लाप्रमाणें बेदरकारपणें मुसमुसणारा, पण ज्याच्या आयुष्याची संपूर्ण घटका भरून आलेली होती असा तो दर्शनीय वराह माझ्या समोरच्या बारीवाटे बाहेर पडला आणि पांदा-कडे आडवा निघाला. नेमकी बरगडी वेधून मीं त्यावर दोन्ही आवाज टाकले. दहाबारा कदमांवर जाऊन तो फारच भेसूरपणें रोंरावला आणि पडतां पडतांच मलोत्सर्ग करून त्यानें तत्काल प्राण सोडला. आनंदून गेलेले माझे सगळे जंगली दोस्त निर्भिषाधीत तेथे जमा झाले. एक-दोघांनीं त्याचे रड दाभणासारखे केस खरडून काढले आणि ते पुरचुंडीत बांधून घेऊन, कस्तण आणि सुकलेलीं फाटीं आणण्याकरितां पुन्हा ते इतस्ततः पांगून गेले. थोडक्याच

अवधीत बरेंचसें कस्तण अन् फाटीं जमा करून त्यांनीं तीं चेतविलीं आणि त्यांत तो पुष्ट रानडुक्कर भाजावयास घातला.

मी तेथून उठलों आणि वाऱ्याच्या विरुद्ध दिशेला जरासा लांब जाऊन बसलों.

घंटाभरानें तो चांगला खरपूस भाजल्यावर त्यांनीं त्याच्या खरबुजाप्रमाणें खापी काढून वाटे घातले ( एरवीं कुन्हाडीच्या घावासहि जें शरीर दाद देत नाहीं, तेंच चांगलें भाजून काढल्यावर सहज लीलेनें चिरतां येतें. इतर प्राण्यांच्या चमड्याप्रमाणें रानडुकराचें चमडें सोळून काढतां येत नाहीं. खरपूस भाजल्यानंतर चमडें व मांस यांचा पेरूप्रमाणें एकमिलाफ होऊन जातो. ) आणि आम्ही आतां परत फिरण्याच्या तयारींत होतो, इतक्यांत दूरवर नदीच्या बाजूनें, अगदीं अपरिचित आणि चमत्कारिक घोगऱ्या अशा आवाजांतल्या आरोळ्या आमच्या कानांवर आल्या.

निघतां निघतां पुन्हा आम्ही राहते झालों, आणि केवळ जिज्ञासेनें, काय भानगड आहे तिचा तलास लावण्याकरिता पांच-सहा इसमांस बरोबर घेऊन, आरोळ्या येत असलेल्या दिशेनें मी निघालों.

सूर्यास्त केव्हांच होऊन गेला होता, पण थोडासा संधिप्रकाश अजूनहि होता.

आम्ही पुढें पुढें सरूं लागलों, तसतशा आरोळ्या स्पष्ट ऐकूं येऊं लागल्या. कुणी तरी मोठ्या संकटांत असून मदतीकरितां कुणास तरी पाचारीत आहे हें आम्हीं अनुमानानेंच ताडलें. चरचर वाळू तुडवीत आम्ही अगदीं प्रवाहापाशीं आलों. तों वरच्या अंगास, नदीला येऊन मिळालेल्या एका रुंद ओहोळाच्या मुखापासल्या पोयट्यांत कमरेपर्यंत फसलेले दोघे सोजीर आमच्या नजरेस पडले. घसा फुटेल इतक्या मोठ्यानें ओरडून प्रथम मी त्यांस धीर दिला, आणि तत्काल माझ्या माणसांस, हाताच्या पंजाप्रमाणें रुंद व पसरट अशा फनगड्या राखून, चार लांब अन् मजबूत फोंकाट्या आणण्यासाठीं रवाना केले.

‘बिलकुल चुळबुळ करूं नका,’ म्हणून मी पुन्हा त्या दोघांस इशारा दिला, आणि माझ्या माणसांची वाट पाहत व घडून आलेल्या या विस्मयकारक घटनेबद्दल विचार करीत तेथेंच वाळूवर अस्वस्थ चित्तानें उभा राहिलों.

थोड्याच वेळांत गडी माझ्या सांगण्यावरहुकूम फोंकाट्या घेऊन आले, आणि त्या चारी फोंकाट्यांनिशीं, त्या दुकलीस काढून आणण्याकरितां मीं माझे दोघे गडी त्या चिखलांत घातले.

हळुवारपणें माझे गडी, त्या रुंद फनगड्या असलेल्या फोंकाट्यांच्या आधारांनं जात होते, तरीही फसाफस दोपरांपर्यंत त्यांचे पाय चिखलांत रोवत !

त्या गोऱ्या दुकलीपाशीं माझे गडी एकदाचे जाऊन भिडले आणि त्यांनीं बरोबर नेलेल्या दोन्ही फोंकाट्या त्या दोघांच्या हातीं दिल्या. त्या सोजरांनीं आमचें काम फारच कठीण करून सोडलें होतें; पण आमचें कर्तव्य काय वाटेल तें करून आम्हांस करावयासच हवें होतें. घबराटपणामुळें धडपडून धडपडून त्या लष्करी रांगड्यांनीं आपल्याभोंवतालीं नुसता राडा करून टाकिला होता. त्यांच्या बंदुकाहि चिखलांत खोलवर रुतून बसल्या होत्या आणि बुटां-सुद्धां त्यांना त्या आळलेल्या कर्दमांतून उपसून काढणें मोठ्या मुष्किलीचें होऊन बसलें होतें. चंद्रोदय होण्यास अद्याप थोडा अवधि होता, आणि काळोखांत नीटसा उमग पडण्यासारखा नसल्यामुळें, मजबरोबर असलेले दोन्ही कंदील मीं लावून आणविले आणि आणखी दोघां गड्यांस पूर्वींक्त साधनांनीं सुसज्जित करून त्यांच्या मदतीस खाना करून दिलें.

पुष्कळच आदबल्यानंतर मोठ्या शिकस्तीनं ते सारेजण वाळूवर येऊन उभे राहिले, आणि त्या दोघा शिकारी सोजरांनीं कमालीच्या कृतज्ञतेनं आम्हां सर्वांचेच आभार मानले. झालेल्या विटंबनेमुळें ते मेल्यापेक्षां मेले होऊन गेले होते, आणि शत्रूलाहि कींय येण्यासारखी त्यांची अनुकंपनीय अवस्था झाली होती. माझ्या माणसांकडून मीं त्यांच्या अंगांस लिपलेला गिलावा फरशांनीं खरवडून काढविला. त्यांच्या बंदुका साफ करून त्यांच्या हातीं दिल्या आणि त्यांच्या पायांतले बूटहि काढवून स्वच्छ धुऊन आणविले. त्यांजवर येऊन कोसळलेल्या या आकस्मिक आणि खेदजनक प्रसंगाची इत्थंभूत हकीकत त्यांस विचारून घेतली आणि 'गुड्-नाइट्' म्हणून त्यांस निरोप दिला. माळा-वरल्या महादेवाच्या देवळापाशीं त्यांची भाडोत्री गाडी सुटली होती, तेथें त्यांस नेऊन पोहोचविण्यास माझ्या माणसांस फर्माविलें आणि एक विडी शिलगावून मी माझ्या माणसांबरोबर गोष्टी करीत बसलों. आज सारा दिवस-भर ते दोघे सोजीर हरणांमार्गे भटकत होते. त्यांच्यापैकीं एकाजवळ रायफल्

आणि एकापाशीं जोडनळीची बंदूक होती. हरणें कांहीं त्यांना प्रसन्न झालीं नाहींत. पण सायंकाळच्या सुमारास नदीच्या लगत्याला एका उडत्या पाण-बदकांच्या थव्यावर आवाज टाकून त्यांतलीं दोन बदकें त्यांनीं जाया केलीं. उडतां उडतां तीं दोन्ही बदकें त्या पोयट्याच्या भागांत जाऊन पडलीं आणि धाधावल्यासारखे हे दोघे वीर त्या बदकांच्यामागे दौडत सुटले. त्या पोयट्यावर सायटें धरल्यामुळें वरल्या सुकलेल्या चिखलाच्या वड्या बनून राहिल्या होत्या आणि खालीं चिखल असेल अशी कल्पना नसल्यामुळें, फसगतीनें त्या दुकलीची वरीलप्रमाणें दुर्दशा झाली. केव्हां केव्हां योगायोग कसे विचित्र येतात पहा ! सरत्या इंग्रजी संवत्सरांतला महत्त्वाचा नाताळाचा सण साजरा करण्याच्या उद्देशानें आज ते आले होते. पण आम्हां हिंदूंचा सरत्या संवत्सरांतला महत्त्वाचा सण अक्षरशः शिमगा करून अन् धुळवड खेळून साजरा करण्याची पाळी अवेळींच, त्या क्षुद्र भासणाऱ्या बदकांच्या दुकलीनें मरतं मरतां आमच्या या गोऱ्या शिकारी दुकलीवर आणिली !!

वाङ्मयशोभा,  
जानेवारी १९४४

## माळवाडीचा 'दादा !'

: : ३

‘अति तिथं माती !’

माझे आतष्ट, लेहीसोबती, अन् सारं जग माझ्या नांवानं खडे फाडांत होतं. कित्येक पुण्यवान् पुराणे आत्मे, ‘ब्राह्मणजन्माला येऊन, मी करीत असलेल्या हिंसेच्या पातकामुळं, मेल्यानंतर मला सद्गति प्राप्त होणार नाही,’ म्हणून मनांत दळदळत छुरत होते; अन् कित्येक ‘वेदोनारायणांनीं’ अन् ‘धर्म-मार्तेडांनीं’ मला पंक्तिबाह्य ठरवून मला जवळ जवळ वाळींत टाकल्यासारखं केलं होतं.

माझं सारं गणगोत अशा रीतीनं मजवर रुष्ट होऊन गेलं होतं, अन् माझं हि मन, कधीं कधीं सवड असली म्हणजे, त्याबद्दल दिलगीर झाल्यावांचून राहत नसे. वस्तुस्थिति अशी होती खरी, पण त्या बाबतींत माझा अगदीं नाइलाज होऊन गेला होता. आज बावीस-तेवीस वर्षे मला जडून गेलेलं तें व्यसन आतां सुटण्यासारखं नव्हतं. ‘शिकार’ हा माझा स्वभावधर्मच बनून गेला होता. त्या व्यसनापार्थी मी अलीकडे मातीला मिळाल्यासारखाच झालों होतो, अन् वास्तविकतेनं मी मातीला मिळाल्यावर तें माझ्या कलेवराबरोबरच सहगमन करणार होतं.

जवळ जवळ हें ठाम ठरल्यासारखंच होतं. त्यांत आतां कांहीं फरक होण्या-सारखा नव्हता, अन् म्हणूनच त्याबद्दल विचार करण्याचं मीं अजीबात सोडून दिलं होतं.

टपालवाल्यानं आणून दिलेला ‘केसरी’ उलथा-पालथा करीत मी माझ्या घराच्या पडवीला बसलों होतो. एका बाजूला घोडके मास्तर मुलांबरोबर डोकंफोड करीत बसले होते, अन् दोनतीन नवखीं माणसं फाटकांतून आंत शिरून, माझ्या गड्याजवळ कांहीं तरी विचारपूस करीत घोटाळत उभीं होती. विलायतेचं ताम्हनकरांचं बातमीपत्र वाचून झालं, अन् इतर मजकुराकडे मी दृष्टि वळविणार, इतक्यांत माझा गडी माझ्यापाशीं येऊन मला म्हणाला,

“माळवाडीचीं माणसं जनावरांची वर्दी घेऊन आलीं आहेत.” “त्यांना घेऊन ये,” म्हणतांच तो त्यांना घेऊन आंत आला, अन् त्या लोकांनीं, “आम्हां माळवाडीच्या लोकांना रानजनावरांनीं अलीकडे भारीच सतावलं आहे, अन् त्यांच्या डोंगरांतल्या अन् गांवखुराजवळच्या दोन्ही ओढ्यांच्या चिमट्यांतल्या निवडुंगांतल्या खोपाहि आम्हांला ठाऊक झाल्या आहेत,” म्हणून मला वर्दी दिली.

हातांतला 'केसरी' मीं कॉटवर फेकून दिला, अन् खुंट्यांवरली बंदूक खाली काढून, आंतून-बाहेरून पुसून मीं ती स्वच्छ केली. पट्ट्यांत, पांच-चार एल्. जी., अन् बरींचशीं 'लेथेल'चीं (वर शिरा असलेलीं गोळीचीं काडतुसें-हीं काडतुसें शरीरांतल्या हाडांचा पार चुरा उडवितात, आणि जखमी झालेले सावज जागचे जागींच जाम होतें.) काडतुसें भरलीं, अन् रामोशी मंडळींस बोलावून आणण्याकरितां तत्काल गांवाकडे मनुष्य रवाना केला. घंटाभरानें सगळी रामोशी मंडळी जमून आली. त्यांस मी अन् त्या माळवाडीच्या माणसांनीं हि इत्थंभूत हकीगत सांगितली, अन् जेवण करून ताबडतोब निघावयाचें म्हणून मीं त्यांस फर्माविलें. मुक्कामालाच तेथें जाण्यांत, उदईक खेळावयास आखला दिवस सापडावा असा माझा हेतु होता. गांवावरूनच जावयाचें असल्यामुळें, 'जेवण उरकून, मी तुम्हांस वेशीपाशींच गाठतों,' असें रामोशी मंडळींस सांगून निघण्याची तयारी करण्याकरितां मीं त्यांस पुढें रवाना करून दिलें, आणि माळवाडीकर गडीहि नेहेऱ्या करून आलेले असल्यामुळें, दिवस मावळावयाच्या आंत आम्ही येतों, तुम्ही पुढें चला,' असें सांगून त्यांसहि मीं निरोप दिला.

\*

\*

\*

थोडासा दिवस असतांच आम्ही माळवाडींत येऊन दाखल झालों. बहिरोबाच्या देवळापुढें येऊन आम्ही तळ दिला. गांवकरी आमची वाटच पाहत होते. आमच्या आगमनामुळें सारे गांवकरी आनंदित झालेले दिसत होते, अन् गांवांतलीं पोरंसोरंहि, 'उद्यां मोठी गंमत पाहावयास सापडणार,' या आशेनें, मोठ्या खुशीत येऊन, चिलचिल करीत इकडून तिकडे देवळा-भोंवतीं घिरट्या घालीत हिंडत होती.

थोडेसे ताजे दूध आणवून चहा करून मी घेतला, अन् एक विडी पेटवून गांवकऱ्यांबरोबर गप्पा छाटीत बसलों.

“खांडव्यांत दोन-तीन टपकळ जनावरं हायेत; अन् एक एकांडाच लांबलांब सुळ्यांचा भुरका डुकार हाये, तो तर लईच भारी- त्यानंच आमचा पार सत्यानास केला. हानावयास जायची बी कुनाची सुरानी न्हार्ह. बेलाक्षी रुकून अंगावर धावतो. आमच्या वाडींत तर त्येला ‘दादा’ म्हनल्यात, अन् त्येच्या वाटेला अक्षी कुनीबी जात न्हार्ह.”

बरीच रात्र पडेपर्यंत गांवकऱ्यांशीं मी गोष्टी करीत बसलों होतो. त्यांच्या- बरोबर झोडलेल्या अघळपघळ गप्पाष्टकांतला उपरोक्त इत्यर्थ मी नीट ध्यानांत ठेवला, अन् “रात्रीं कुणाच्या पिकांत ‘दादा’साहेबांची फेरी आल्यास मला अवश्य वर्दी द्या अन् सकाळीं लवकरच उठून तयार राहा,” असे त्यांस बजावून, उद्यांच्या कार्यक्रमाबद्दलचा विचार करीत मी गाडीतल्या माझ्या पथारीवर पसरलों.

✱

✱

✱

पहाटे उठून मुखमार्जन करून मी व माझ्याबरोबरच्या माणसांनीं अगोदर चहा ढोसला. गांवची कारभारी मंडळीहि तेवळ्यांत येऊन दाखल झाली, आणि त्यांनीं, “बारवेच्या मळ्यांतला, विठोबा माळ्याचा हुरळ्यावर आलेला मका रात्रीं दादानं पार खुर्दळून टाकला,” म्हणून आम्हांस वर्दी दिली.

रात्रभर मला ज्या गोष्टीचा निदिध्यास लागून गेला होता, अन् ज्याची कांहीं तरी चाहूल लागावी या आशेनें माझे कान अगदीं अधीर होऊन गेले होते, नेमकी तीच बातमी मिळाल्यामुळे माझा हर्ष आतां गगनांत मावेना ! ‘डुकरांचा तो खांडवा गांवानजीक इतक्या वर्देळींत दम काढावयाचा नाहीं, पण तो ‘दादा’ मात्र रगेल्पणामुळे अन् मस्तीमुळे त्या दोन्ही ओढयांमधल्या चिमटयांत कुठं तरी पडून असण्याचा बराच संभव आहे,’ असा माझा कयास झाला, अन् मी माझ्या माणसांस, “रात्रीं ‘दादा’नं लोळविलेल्या मक्याच्या पट्टीपासून माग धरीत पुढें व्हा, मी तुमच्या पाठोपाठ येतोंच,” म्हणून पुढें रवाना करून दिलं. गांवकऱ्यांनीं गांवांतल्या जोशाकडून करवून आणिलेला शिरा मीं यथेच्छ चापला, अन् पुनरपि एकवार चहा घेऊन गांवकऱ्यांसमवेत मी गांवाबाहेर पडलों.



वाटेनें गप्पागोष्टी करीत थोड्याच वेळांत आम्ही ओढ्याजवळ येऊन पोहोचलों. ओढ्याच्या अलीकडल्या डगरीवर त्या सगळ्या गांवकऱ्यांस मी बसून राहण्यास सांगितलें, अन् मी पुढें सटकलों. सरासरी दोन अडीच घंट्यांनीं दोघे तिघे रामोशी गडी माझ्यापाशीं आले, अन् त्यांनीं मला 'घाया'— (व्यावयास झालेली डाडर, आपल्या पिलांकरितां जमिनीवर झाडांच्या खांद्या आणि दाट झुडपें अंथरून, त्याखालीं खोल गर्दाड तयार करते त्या जागेस 'घाया' म्हणतात.) करून त्यांत पडून असलेली एक डाडर जाग्यावरच हेरली आहे,' अशी वर्दी दिली.

“मरूं द्या ती डाडर, तुम्ही फक्त त्या 'दादा'च्याच मागानें जा, अन् मला इथं वर्दी द्या.” इतकंच बोलून मी त्यांना परत पिटाळलें, अन् तिथंच चोपणावर बसून राहिलों.

अर्धा कलाकहि मधें लोटला नसेल ! मघांशी मी परत फिरविलेले गडी पुन्हा मजपाशीं आले, अन् त्यांनीं, “जनावर अगदीं कडेवरच कुठें तरी पडून असावं, बहुतकरून तें लवकरच उठेल, अन् डोंगरबारीकडंच निघावयास पाहील, सावध असा,” म्हणून मला सूचना दिली.

“सावधपणानं, बिलकुल गहाळ न पडतां नीर घालीत चला, अन् दक्षिण बाजूच्या डोंगरबारीकडच्या रहिवासलेल्या बारीवरच त्याला बाहेर काढा,” असं त्यांस सांगून, मी त्या बारीसमोरच असलेल्या एका मोठ्या वारुळाआड जाऊन बसलों.

हाक्यांच्या आरोळ्या अंतराळ भेदून जाऊं लागल्या, अन् माझी छातीहि आंतल्याआंत धडधड उडूं लागली. वारुळावर बंदुकीची नळी ठेवून मी अत्यंत सावधगिरीनें सावजाची वाट पाहत बसलों. हाक्यांच्या आरोळ्यांवरून, हाके कडेवरच्या एका मोठ्या ढापाच्या जवळ जवळ येऊन पोहोचल्यासारखे वाटत होते. 'तरीहि जनावर अद्याप गच्च कसें?' असें माझ्या मनांत येतें न येतें तोंच तो खवळून गेलेला अन् बेहोष बनलेला मस्त रानडुकर, धडाधड ढाप उलथून देऊन माझ्या समोरच्या बारीवाटे बाहेर पडला. माझ्या बंदुकीचें तोंड मी किंचित् उजव्या बाजूस फिरविलें, अन् डोळ्याचें पातें लवतें न लवतें तोंच, त्याच्या बरगडीवर शिस्त धरून बार टाकला. दुसऱ्या ट्रिगरवर बोट ठेवून

मी एकदम उठून उभा राहिलों. मला पाहून त्या पोळलेल्या जनावरानें त्वेषानें मजकडे मोहोरा फिरविला. पण, त्याची जीवनशक्तीच संपुष्टांत आल्यामुळें पुरते पांच-चार कदमहि तें येऊं शकलं नाहीं. बघतां बघतां माळवाडीचा तो 'दादा' तिथंच चोपणावर पसरला, अन् त्याच्या वासलेल्या जबड्यावाटे त्याची 'दादागिरी'हि बाहेर पडून निसर्गांत विलीन होऊन गेली!\*

वाङ्मयशोभा,  
फेब्रुवारी १९४४

---

\* सदरहू रानजनावराचें शिर, पाटस येथील माझे स्नेही श्री. रा. गंगाजीराव जानराव शितोळे देशमुख यांचे वाड्यांतील कचेरींत लावलेले अद्यापि तेथे आहे.

## देऊळगांवच्या शिवारांत

: : ४

‘पंत’—योगीश्रेष्ठ अरविंद घोष यांचे गुरु श्री. व्ही. बी. लेले—समाधिस्थ झाल्यासच आज दीड वर्ष झाले, आणि त्याच्या किती तरी अगोदरची हकीगत !

‘भाणिकतोळा’ बॉम्ब प्रकरण बारींद्रकुमारांच्या फांशीबरोबरच संपले, आणि पंतांनीं हि बंगाल्यांतील आपले वास्तव्य उठवून नारायण महाराजांचे आश्रमांत आपल्या परमार्थसाधनाची सोय लावून घेतली. पुण्यास त्यांच्या खेपा नेहमींच होत आणि ते माझेकडेच उतरत; किंवा एखादे वेळीं लहर लागल्यास हिंणण्यास आश्रमांत जात. शुचिर्भूतपणानें तयार केलेले जेवण मिळाल्यास ते जेवत, नाही तर दुधावरच राहत. केळीचे पानावर जेवण्याचा त्यांचा नियम असे. त्यांची एक मोठी खोड होती की, भोजनोत्तर वामकुक्षीचे वेळीं अगर झोपतांना चुकूनसुद्धां ढेकणांचा उपसर्ग त्यांस सहन होत नसे. शिवाय त्यांच्या ध्यानधारणेच्या वेळा फार कसोशीनें संभाळल्यास लागत.

पुढें, पुण्याहून मी माझे शेतीचे गांवीं—पाटसास कायमचा राहण्यास गेलों तरी महाराजांचे दर्शनास येणाऱ्या पाहुणे मंडळींबरोबर मला नेहमीं बेटांत जावें लागे आणि पंतांचे दर्शनाचा लाभहि नित्यशः होई.

पाटसाहून बेट जवळच असल्यामुळे, आणि माझेकडे उतरण्याची—बैलगाडीची सोय—वगैरे सर्व सज्जड तयारी असल्यामुळे, मजकडे पाहुण्यांची आवकजावक नित्याचीच होती.

त्या वेळीं मुलूखभर जिकडे तिकडे निवडुंगच निवडुंग. आणि निवडुंगांत वस्ती करून राहणाऱ्या रानटी पशूंचें वैपुल्य. बेटाचे सभोंवारहि त्या वेळीं दाट निवडुंग असे आणि त्यांत मनस्वी रानडुकरे असत. तीं बेटांत दर्शनास येणाऱ्या आणि तेथें कायमची वस्ती करून राहिलेल्या भक्त मंडळीस आणि आसपासच्या शेतकऱ्यांस फार उपाधि देत. एक मोठें मस्त जनावर तर दिवसा-उजेडीच खोपेबाहेर पडून शेतकऱ्यांच्या पिकांतून घुसून पिकांची नासाडी

करी, बैरणीच्या गंजी उस्तरी व प्रसंगी माणसांवरहि रुकून धावे. महाराजांचे बंगल्याच्या पिछाडीसच या पडद्याचा मुकाम असल्यामुळे त्याचे जीवन मोठे निर्धास्त होतें.

महाराजांचे अंवर्तीभोवतींचे परिसरांत हिंसा-शिकार-करावयास कोणी धजत नव्हता. महाराजांस तें मानवणार नाही अशी सर्वत्रांची समजूत होती.

असाच, बेटांत एका खेपेस मी गेलों असतां पंत मला म्हणाले, “ तिकडे हरणें मारीत फिरतोस तो, ही एथली पीडा एकदां काढून टाक ना ? ”

मला नवलच वाटलें व मीं म्हटलें, “ पंत, माझी कुठें ना आहे ! डुकरें म्हणजे कांहीं वाघ नव्हत, त्यांत आहेच काय ? पण तुमचे महाराज रागावतील म्हणून मी भीत होतो. तसें नसल्यास, मी माणसें-संजाम घेऊन येतो व तेव्हांच त्यांचा फडशा पाडतो; महाराजांचें मात्र तुम्ही पाहून घ्या.”

त्या बाबतींत पंतांनीं मला कांहीं सूचना केल्यावर मी पाटसास परत आलों व एका आठवड्यानें देऊळगांव-बेट येथें शिकारीस जाण्याची तयारी केली. त्याचे आदले दिवशीं संध्याकाळीं मजकडे पुण्याहून माझी कांहीं स्नेही-मंडळी हुरडा खाण्याचे निमित्तानें आलेली होती त्यांसहि शिकार पाहण्यास घेऊन गेलों. आम्ही आणि आमचे बरोबरची रामोशी मंडळी असे सर्व संध्याकाळीं देऊळगांवासच ( बेटांत आगाऊ गवगवा होऊं नये म्हणून ) मुकाम करून राहिलों. मोठ्या पहाटेस उठून चांगला हंडाभर चहा उकळला आणि दोन-तीन वाडग्यांतून गोळा केलेले बकऱ्यांचें दूध त्यांत ओतून दिलें. पुण्याची मंडळी तो शेळीच्या दुधाचा चहा घेईनात. मीं मात्र दोनतीन पितळ्या चहा आपल्या पोटांत रिचवून दिला. तेथील नाना कोळी शिकारीचा मोठा नादी होता. त्यास बरोबर घेतला आणि उजाडतांच आम्ही बाहेर पडून माग सोडविण्याचे उद्योगास लागलों. कांहीं माग सोडवून ठेवले; पण ज्या मुख्य जीवाकरितां म्हणून आम्ही आवर्जून आलों होतो त्याचा मागमुद्दा कांहीं लागेना. मी आणि रामोशी मंडळी बंगल्यामागील टेकाडावर जरा खदद्द मनानेंच विचार करीत बसलों होतो. इतक्यांत मला उत्तरेच्या बाजूनें एक भुरक्या-राखी रंगाचे जनावर निवडुंगाभोवतीं चाचरत फिरत असलेलें दिसलें. इतक्या उशीरा-चांगलें उन्ह पडल्यावर-रानजनावरें-डुकरें, कधीं बाहेर वावरत नाहीत. तांबडें फुटण्याच्या आंतच आपापल्या खोपांतून जाऊन तीं

पडतात. असें असल्यामुळे आणि त्याच्या राखी रंगावरून तें गाढव असावें असें प्रथम मला वाटलें. मी बारीक नजरेनें न्याहाळून पाहूं लागलों. त्याची चाल गाढवासारखी न दिसतां डुकराप्रमाणें मला दिसली. इतक्यांत तें एकाएकी अदृश्य झालें आणि तें रानजनावरच असल्याबद्दल माझी खात्री झाली. गाढव असल्या दाट निवडुंगांत शिरणें सर्वथा असंभवनीय होतें.

माझ्या बरोबरची रामोशी भंडळी कोणी विड्या फुंकीत, तर कोणी तंबाखूच्या फक्या मारीत; कोणी नाचकणानें पाय टोकरीत, तर कोणी उगाचच दगडावर दगड मारीत बेफिकीरपणें बसली होती. त्यांस जवळ बोलावून माझी कल्पना मीं त्यांस सांगितली, आणि माग बघून या म्हणून त्यांतल्या दोघांतिघांस सांगितलें. 'मला एकाएकीच वेड लागलें असावें', असें त्यांस वाटल्यासारख्या मुद्रा करून ते माझ्याकडे पाहत हसावयास लागले. तें रानजनावरच आहे असें मीं त्यांस जीव तोडून सांगितलें, पण त्यांना तें पटेना. उगाच वेळ घालविण्यापेक्षां टेहळून ठेविलेलीं जनावरेंच अगोदर खतम करावीत असें त्यांचें म्हणणें पडलें. आमची संबंध ह्यात रानांतच गेली, पण कधीं इतक्या उशीरा खोपेंत पडावयास आलेलें जनावर आम्हीं पाहिलें नाहीं, असें त्यांचें म्हणणें होतें. 'माझ्या समजुतीकरितां का होईना, तुम्ही एकवार पाहून याच,' असें मीं उद्मेळून म्हटल्यावरून त्यांतील दोघेजण माग पाहण्याकरितां गेले. जाग्यावर जाऊन त्यांनीं पाहिलें तों, जनावर आंत शिरल्याचा अगदीं ताजा ठळक माग त्यांस दिसला. चौफेर चक्कर मारून त्यांनीं जनावर बाहेर न पडल्याची खात्री करून घेतली, आणि मूळ जागीं येऊन डोक्यांचीं पागोटीं काढून त्यांनीं आम्हांस पालविलें. माझा हर्ष गगनांत मावेना! आम्ही सर्व पळतच खालीं उतरलों आणि तेथें गेलों. मी स्वतः पुन्हा एकवार जनावर शिरलेल्या आळ्याभोंवतीं वेढा टाकून आलों आणि 'अटेन्शन्'ची ऑर्डर दिली. जो तो ठिकठिकाणीं आपापल्या बारीवर जाऊन उभा राहिला आणि मीहि बंदूक भरून माझ्या बारीवर सावधपणानें उभा राहिलों. हाके आंत शिरतात न शिरतात तोंच, जनावर सावध असल्यामुळे शटक्यास हललें आणि पूर्वं बाजूच्या बारीनें निघून गेले. मी विषण्ण मनानें बंदूक जमिनीवर टेकून त्याचेकडे बघत बसलों.

आंतील हाक्यांनीं व त्या बारीवरच्या माणसांनीं, जनावर मोडून माझे

बारीवर घालविण्याचा आटोकाट प्रयत्न केला, पण त्यांस न जुमानतां त्यांचे-  
मधून त्यानें मुसंडी मारली आणि टेकडीवरील गोटे आपल्या खुरांनीं तुच्छतेनें  
उडवीत तें टेकडीपार झालें. त्यानें फार न लांबतां जवळच कोठें तरी टेकावें  
म्हणून त्यास अवसर देण्याकरितां आम्ही 'हॉल्ट' केला आणि आम्हीं सर्वत्रांनीं  
न्याहारी उरकून घेतली. थोडा वेळ गेल्यानंतर त्याचे मागाचे अनुरोधानें  
आम्ही निघालों तों, तीन साडेतीन मैलांवर तें एका आळ्यांत शिरल्याचा  
माग लागला. अति सावधगिरीनें सर्व बाजूंनीं माग सोडविला आणि पुन्हा  
आम्ही सर्व तयार होऊन राहिलों. पुण्याची मंडळी कोणी आमचेबरोबर आली  
होती आणि कोणी बेटांत प्रयाण केलें होतें. येथूनहि जनावर निसटल्यास त्यास  
वाखरीचे कुरणाशिवाय टेकावयास दुसरी जागा नव्हती, म्हणून त्याच बाजूचे  
बारीवर जनावर निघेल असा कयास करून मी त्या बारीवर उभा राहिलों,  
आणि हाके आंत घातले. निमिषार्धोत्-हाक्यांनीं त्यास हेरण्याचें अगोदर  
त्यानेंच त्या हाक्यांपैकी 'हिरा' नांवाच्या रामोशास हेरलें, आणि बारीवर  
न जातां एक प्रचंड ढाप सहज लीलेनें त्याचे अंगावर उलथून देऊन तें बाहेर  
भडाडलें. 'मेलों, मेलों' असा आर्त ध्वनि वातावरणांत उमटला.

कुरणाच्या रोखानेंच तें निघालें होतें. बंदुकीच्या टप्प्याबाहेर तें आहे असें  
मला वाटलें, पण त्याचा मोह न सुटल्यामुळें मीं एक आवाज टाकला. आवाज  
खाली जाऊन जनावर हुकलें असें मनांत येऊन मी विमनस्कपणें उभा राहिलों  
होतो, इतक्यांत, 'जनावर लागलें' म्हणून कोणी तरी खिळ्याच्या बाजूनें  
ओरडलें. धावतच मी चढण चढून गेलों. सुमारे एक फर्लांगावर गेल्यावर, तें  
सरळ 'झाड' होऊन आपल्याभोंवतींच फिरलें आणि जमिनीवर आपटलें.  
जवळ जाऊन पाहिलें तों तें पाय खुडीत होतें, म्हणून आणखी एक गोळी  
त्याचें डोक्यांत घातली तेव्हां तें लांब झालें. जवळच्या नेपताडाच्या झाडा-  
खालीं सावलीला जाऊन मींहि माझा श्रांत झालेला देह लांबवून दिला.  
पडल्या पडल्याच विशांतून काढलेली सिगारेट शिलगावली आणि पुढील  
योजना मनांतलें मनांत आखूं लागलों. क्षणभर मी अशा स्थितींत पडलों  
असेन, तोंच मला एकाएकी हिराची आठवण झाल्यामुळें ताबडतोब मी तिकडे  
निघालों. तिघांचौघांनीं त्याला ढापाखालून मोकळा करून, लिंबाच्या पाल्यावर  
घोंगडी अंथरून एका झाडाखालीं निजविलें होतें. आमच्यापैकी चौघा इसमांस

हिरास झोळींत घालून आमचे मुक्कामाचे जागीं नेण्यास सांगून, पुनश्च हरिः ॐ म्हणून सकाळीं हेरून ठेवलेली डाडर असलेल्या, बेटाचे पश्चिम बाजूच्या टेकाडापलीकडच्या आळ्याकडे तातडीनें वळलों. शिरवळ पडूं लागल्यामुळे राहिलेल्या कार्यक्रम झटपट उरकावयास पाहिजे होता. अपेक्षित ठिकाणीं येतांच, तेथें इतस्ततः चरत असलेलीं गुरेंदोरें पार हाकून काढलीं आणि गुरांच्या वर्दळीनें सकाळचे माग खुर्दळून गेले असल्यामुळे, जाग्यावरच जनावर हेरून मारावें म्हणून, हाके न घालतां बंडू रामोशास बोळींत कोंबला. त्यानें बाहेर येऊन जनावर खोपेंतच स्वस्थ पडून आहे म्हणून सांगितलें. जनावर उठवावें, कीं जाग्यावरच मारावें असा आतां मला मोठा विचार पडला. बोळींत शिरून आवाज टाकणें म्हणजे आपल्या हातानें आपणांवर संकट ओढवून घेण्यासारखें होतें. जनावर जागचे जागींच जाम झाल्यास ठीक; नाहीं तर आमची धडगत नव्हती याबद्दल वादच नव्हता. माझे मनाचा कांहीं निश्चय होईना. रामोशी मंडळीस विचारतां, 'भलताच धडा करण्यांत अर्थ नाही,' असाच त्यांचा अभिप्राय पडला. मीं टाकलेला आवाज कदापि खाली जाणार नाहीं, असा मला आत्मविश्वास होता; परंतु जनावर पोकळ माशीं लागल्यास कसें ? वगैरे विचारांनीं माझे मन द्विधा झालें होतें.

विद्युद्वेगानें एक कल्पना माझे मनांत चमकून गेली. शिकारीचे सरंजामांत बरोबर नेहमीं दोन भाले ठेवण्याचा माझा रिवाज असे. त्यांपैकीं एक बंडू-जवळ देऊन, त्यास 'अवचुकून जनावर धावून आल्यास त्यास तूं, मी बंदूक भरीपर्यंत कसें तरी रोखून धर' म्हणून सांगितलें.

एका क्षणांत, मी अंगावरचे कपडे उतरून टाकून, बंदूक भरून बंडूस घेऊन आंत शिरलों. बंडूनें जनावर दाखवितांक्षणींच 'हुशार'चा खुणेनेंच इशारा केला आणि एकामागे एक दोन आवाज टाकले; तों ती डाडर पुढल्या दोन पायांवर उभी होऊन त्वेघानें कचाकच निवडुंगाच्या फण्या चावून टाकीत असलेली मला दिसली. घामानें माझे अंग डबडबून निघालें. कंबर आणि मागला फरा मोडून गेल्यामुळे 'मूव्ह' घेण्याचें सामर्थ्य तिच्यांत राहिलें नव्हतें. आमचें नशीब शिकंदर असल्यामुळेच असें घडून आलें. नाहीं तर आम्हां दोघांचाहि केव्हांच 'हिरा' झाला असता !

बंदूक खोलून पुन्हा काडतुसें भरण्याहतकी पैस जागा तेथें नव्हती. जरा

हालचाल केल्यास सर्वोगास कांटे आणि कुसें लागून जीव हैराण होई. बंडू-जवळून काडतुसें घेऊन कशी तरी मीं बंदूक भरली, आणि तिचे मस्तक वेधून पुन्हा आवाज टाकला तेव्हां ती पडली. बंडू व मी मार्गे सरकत सरकत-शिस्तीत माघार घेत म्हणा हवें तर-एकदांचे बोळीबाहेर पडलों. बाहेर येतांच आम्हांस 'हायसें' वाटलें !

उत्साहामुळे जणूं नवजीवन प्राप्त झाल्याप्रमाणें मला झालें होतें. अंगाचीं कुसें वगैरे झाडून काढिलीं आणि जवळच- बांडर्गी असलेल्या पीलाकडे जाण्याचे इराद्यानें, लोकांस तिकडे चलण्याबद्दल इशारा दिला. आतां ते जरा कंटाळल्यासारखेच झाले होते. मी त्यांना, 'डाडरीवर काढिलेल्या आवाजांनीं तीं सावध झालीं असल्यामुळे आतां तीं दम काढणार नाहींत, बाहेरूनच दगाड वगैरे टाकून कोलाहल केल्यास तीं भडाभडा बाहेर पडतील' वगैरे लांब-लवचक व्याख्यान झोडल्यावर ते तयार झाले.

अक्षरशः मीं म्हटल्याप्रमाणें झालें. एकामागे एक पांच-सहा बांडर्गी भडाडलीं, आणि माझ्या बंदुकीतून सुटलेल्या दोन्ही गोळ्यांनीं दोघांचा बळी घेतला. राहिलेलीं चारीं बांडर्गी फिरवून, शेजारच्या आळ्यांत घालण्यास या वेळीं मोठी नामी संधि होती. पण गहाळ पडल्यामुळे माझे लोकांकडून तेवढें होऊं शकलें नाहीं.

सूर्यास्ताचा सुमार झाल्यामुळे आम्हीं खेळ संपविला, आणि गाड्या बोलावून घेऊन आमची संबंध दिवसाची कमाई त्यांतील एका गाडींत लादली.

बेटांत जाऊन मी पंतांस भेटलों आणि एकंदर वृत्तांत त्यांस निवेदन केला. गाडीपार्शी बेटांतील भगत मंडळींची छुम्मड उडाली होती. पंतहि गाडीकडे आले आणि गाडीकडे एक दृष्टिक्षेप टाकून, माझे पाठीवर प्रेमानें थाप मारून एक प्रकारें त्यांनीं माझे अभिनंदन केले. पंतांस अभिवादन करून आणि त्यांची परवानगी घेऊन आम्हीं तेथून कूच केले.

✱

✱

✱

आतां चांदणें टिपूर पडलें होतें. आमचा प्रवास मोठ्या मौजेनें सुरू झाला. अंतराळांत टिटव्यांचा तारखर आंदोलत होता. माझेबरोबरचे लोक रस्त्याचे कडेच्या शेतांतील शाळूचीं रसभरित ताटें बेदिक्कतपणें आसडीत चालले होते.



शेताशेतांनीं शेतकऱ्यांनीं कोप्या घातल्या होत्या, आणि त्यांचेपुढें बाटकीं बांधलेल्या जनावरांच्या दावणी मोठ्या मनोरम दिसत होत्या. लक्ष्मीनें आपलें सारें वैभव जणूं रानांत विखरून दिलें होतें. भुकेनें माझ्या पोटांत आकांत केल्यामुळें पुण्याचे मंडळींनीं शिळक ठेविलेलीं थालीपिठाचीं अर्धुकें आणि करंज्यांचीं टरफलें आधाशाप्रमाणें मी भरित होतो. डोलींत घालून चालविलेला हिरा, झालेल्या वेदनांनीं व्याकुळ होऊन विव्दळत होता; आणि रामोशीच ते ! 'सागुती खावयास हवी का ?' म्हणून साऱ्या वाटेनें त्याच्या खिख्या करित होते !!

शंकार,  
१८ एप्रिल १९४३

सूर्य अस्तास गेला होता तरी पश्चिमेकडच्या क्षितिजावर थोडा थोडा प्रकाश अजूनहि दिसत होता. ससे चरणावर निघण्याची वेळ केव्हांच होऊन गेली होती, पण त्या चिमुकल्या प्राण्यांचा आज कोठेंच पत्ता नव्हता. त्या नदीप्रमाणे रुंद पात्र असलेल्या ओढ्याच्या मऊ वाळवंटांत स्वैर स्वच्छंदाने बागडणारे व तीरावरल्या हिरवळींत दोन पायांवर बसून कानोसा घेतां घेतां मध्येच तृणांकुर कुरतडणारे ते माणकाप्रमाणे लाल डोळ्यांचे पिटुकले प्राणी, आज कुठे रमले होते कुणास ठाऊक ! समोवर्ती आणि दूरवर न्याहाळून पाहतां पाहतां माझे डोळे ताडून गेले होते. उगाचच मीं मागे वळून पाहिलें तों, पश्चिम बाजूच्या त्या सपाट माळाच्या मध्यमार्गी तीन लांडगे पायांनीं कांहीं तरी खरवडल्यासारखें करीत उभे असलेले मला दिसले. आतां माझ्या मनांतली सशांबदलची आशा पार नाहीशी झाली होती; आणि पुढें काय होतें तें पाहत मी अगदीं स्तब्ध बसून राहिलों होतो. त्या लांडग्यांच्या जवळ जाऊन त्यांच्यावर आवाज टाकणे शक्य नव्हतें. लपत छपत जाण्यास अडचण अथवा झुडपें नव्हती, आणि ते लांब बंदुकीच्या टप्प्याबाहेर होते.

दोन-तीन जागीं चांचणी पाहून त्यांनीं एका भुसभुशीत जागीं आपल्या पंजांनीं माती उकरण्यास सुरुवात केली आणि थोडीशी खाच केल्यावर त्यांतील एक लांडगा, डोकें तेवढें वर काढून, त्या खाचेंत पालथा पसरून पडून राहिला. त्याच्या दोस्तांनीं आपल्या मागल्या पायांच्या पंजांनीं त्याच्या शरीरावर हल्लवारपणानें माती पसरली, आणि नंतर ते दोन्ही लांडगे दोन दिशांनीं, लांबून वळसा घेऊन कोठेसे निघून गेले.

मी विचार करीतच राहिलों. कांहीं तरी अद्भुत घडत असल्यासारखें मला वाटलें. थोडाच वेळ मध्ये गेला असेल तों, हरणांचा एक खांडवाच्या खांडवा पश्चिमेकडून उधळत नीट माझ्या रोखानें येत असल्याचें मला दिसलें. पश्चिमेचा वारा असल्यानें आणि मी पूर्वेला ओढ्याचे कडेला काटवणांत छपून बसलेला असल्यामुळे, त्या हरणांस माझ्या बंदुकीचा वास लागला नसावा

आणि एखाद्या घनगराचें अथवा शेतकऱ्याचें कुत्रें मागें लागल्यामुळें तीं उघळलीं असावीत असा माझा तर्क झाला. तों मद्या दोन्ही बाजूंनीं निघून गेलेले ते दोन्ही लांडगे त्या भेदरलेल्या हरणांच्या खांडव्याच्या दोही बगलांनीं धावत येत असल्याचें मला स्पष्ट दिसलें.

आतां माझ्या डोक्यांत लखव प्रकाश पडला. आणि त्या जंगली-पाशवी डोक्यांची ती अजब करामत पाहून मी आश्चर्यानें तोंडांत बोट घालून राहिलों !

फासेपारधी फासे लावून ज्याप्रमाणें हरणें वळवून आणून त्यावर घालतात त्याप्रमाणें मोठ्या हिकमतीनें, त्या दोघां लांडग्यांनीं आपल्या त्या गाडून घेतलेल्या दोस्तांचे अंगावर तो खांडवा वळवून आणिला होता. एक मध्यमसर काळा (काळवीट) आवाक्यांत येतांच त्या खाचेंतल्या लांडग्यानें एकदम झेप घालून त्या काळ्यास जायबंदी केलें, तरीहि तो जिवाच्या आशेनें तसाच पळत राहिला होता. इतक्यांत त्याचे दोन्ही दोस्त येऊन तेथें भिडले आणि त्या तिघांनीं त्या काळ्यास ठार केलें. त्या काळ्यानें मरतां मरतां आपल्या त्या दुष्ट शत्रूंस माझ्या बंदुकीच्या टप्प्यांत आणून सोडण्याची कामगिरी न कळत बजावली होती. त्या तिघांनींहि एकवार आपली शिकार हुंगून पाहिली, आणि विजयी मुद्रेनें आकाशाकडे बघत मागल्या दोन्ही पायांनीं ते माती उकरूं लागले.

चार नंबरचीं काडतुसें काढून टाकून, मीं दोन बक्शॉट आपल्या बंदुकींत भरले आणि संथपणें शिस्त धरून मीं माझ्या बंदुकीचे दोन्ही ट्रिगर एकामागें एक ओढले. त्या त्रिकुटांतले दोघे तत्काळ ठार झाले, आणि तिसरा विलक्षण भेसूरपणानें दांत विचकीत आणि आपली केसाळ शेपूट वारीत वारीत काळोखांत दिसेनासा झाला.

त्या भुकेनें वखवखलेल्या जंगली श्वापदांनीं आज मोठ्या धूर्ततेनें आपल्या उपाहाराची तजवीज केली होती; पण त्यांच्या दुदैवानें त्यांच्या 'उपाहाराचा' अपहार झाला होता !

वाङ्मयशोभा,

मे १९४३

# एका दगडानें तीन पक्षी !

: : ६

[ एक इतिहासकालीन कथा ]

**काय !** एका दगडानें त्यांनीं तीन पक्षी मारले ?

होय. खरोखर एकाच दगडानें त्यांनीं तीन पक्षी—प्रतिपक्षी मारले !

शहाजी राजे यांचें वय त्या वेळीं बहात्तर वर्षांचें होतें. पराक्रम आणि मुत्सद्देगिरी यांचा त्यांचे ठिकाणीं अद्वितीय मिलाफ झालेला होता आणि ते अद्यापि 'सेवानिवृत्त' झाले नव्हते.

त्यांचा सारा जन्म, इकडचीं राज्यें तिकडे करण्यांत, आणि युद्धें व स्वाध्या-  
शिकारींतच गेला होता. इतरांच्या दृष्टीला ते वृद्ध झाल्यासारखे दिसत होते,  
पण त्यांना स्वतःला मात्र तसें वाटत नव्हतें. रिकाम्या वेळींहि हल्लींच्या सेवा-  
निवृत्तांप्रमाणें, त्यांनीं कधीं दशावतारी गंजिफा आपल्या हातांनीं चाळविण्याचा  
चाळा केलेला नव्हता; अथवा हाडकांचे फासे झेलतां झेलतां पटावरच्या  
सोंगट्या उधळून 'पोबारा' केला नव्हता.

राजांस शिकारीचा अतोनात छंद होता आणि आतां तर दुसरा व्याप  
कांहींच न राहिल्यामुळे, शिकार हेंच त्यांना करमणुकीचें एकमेव साधन  
वाटत होतें.

ती १६६४ च्या जानेवारीची तेविसावी तारीख होती आणि वार शनिवार  
होता.

\*

\*

\*

बेदनूरकर नाईक हे विजापूरच्या अदिलशहाचे ताबेदार असतां, अलीकडे  
ते त्यास जुमानीनातसे झाले होते आणि आपणांस 'स्वतंत्र' म्हणवून घेऊं पाहत  
होते. महाराष्ट्रांत शिवाजी राजांचा स्वराज्यसंस्थापनेचा उद्योग अव्याहत सुरू  
होता आणि कर्नाटकांत, राजांनीं, आपले धाकटे पुत्र व्यंकोजी यांस तंजावरचें  
राज्य ( नव्हे जहागिरी ) प्राप्त करून दिलें होतें, तरीहि राजे आपणांस अदिल-  
शहाचे दोस्त, आणि वेळ पडल्यास 'एकनिष्ठ सेवक' म्हणवून घेतच होते.

बेदनूरकरांचा काटा काढील असा हिंमतबाज लायक माणूस त्या वेळीं विजापूरच्या दरबारांत कोणी नसल्यामुळें, अदिलशहानें शहाजीराजे यांजकडे ती कामगिरी सोपविली आणि त्यांचे मदतीस विजापुराहून मोठी फौज आणि हरएक प्रकारची युद्धसामुग्री खाना करून दिली.

एका पंधरवड्यांतच राजांनीं बेदनूरकरांस नेस्तनाबूद केलें आणि अदिल-शहानें राजांचा मोठा गौरव करून त्यांजवर बहुमूल्य देणग्यांचा नुसता वर्षाव केला.

बेदनुराहून परत येत असतां तुंगभद्रेच्या तीरीं, बसवापट्टणनजीकच्या 'होद्देगिरी'\* या लहानशा गांवीं राजांच्या फौजेचा तळ पडला होता. राजे आज आपल्या डेव्यांत स्वस्थ चित्तानें हुक्का पीत बसले होते. त्यांच्या डोक्यांत कांहीं तरी विचार चालल्याप्रमाणें त्यांची मुद्रा दिसत होती. "एका दगडानें आपण आज तीन पक्षी मारले ! बेदनूरकरांचें पारिपत्य करण्यांत आपले तीन हेतु साध्य झाले. आपला दोस्त अदिलशहा यानें आपणांवर सोपविलेली कामगिरी फत्ते झाली, निकटच्या सान्निध्यामुळें तंजावरच्या गादीस पुढेंमाणें उपसर्ग पोहोचण्याचा संभव होता तो नाहींसा झाला, आणि तिसरी गोष्ट म्हणजे शिवाजी राजांच्या राज्यविस्ताराचे कामीं विरोध करणारा एक भावी प्रतिस्पर्धीहि नाहींसा झाला !"

शहाजी राजांची मुद्रा एकदम कमालीची प्रसन्न दिसूं लागली, आणि वर उद्धृत केलेले विचार मनांत येऊन ते स्वतःशींच स्मित करीत राहिले.

क्षणभरानें ते उठले आणि डेव्यांतल्या डेव्यांत इकडून तिकडे येरझारा घालूं लागले. त्यांनीं आपल्या खासगी चिटणिसांस आंत बोलावून घेतलें आणि ताबडतोब रानांत निघण्याची तयारी करण्याचा त्यांनीं हुकूम दिला. राजांनीं शिकारीचा खास पेहेराव आपल्या खिदमतगारांकरवीं अंगावर चढविला आणि प्रवेशद्वारापाशीं येऊन ते उभे राहिले.

\* म्हैसूर संस्थानच्या हद्दींतल्या शिमोगा जिल्ह्यांत तुंगभद्रेच्या तीरावर 'होद्देगिरी' गांव असून तेथें शहाजी राजांची छत्री आहे, आणि छत्रीचे खर्चाकरितां 'येरगटनहळ्ळी' हा गांव अदिलशहानें लावून दिलेला आहे. पुण्याच्या भारतेतिहास संशोधक मंडळाच्या खटपटीनें अलीकडे समाधीची पूजाअर्चा वगैरे व्यवस्था फार उत्कृष्ट होत असते. माघ शुद्ध पंचमीला राजांच्या पुण्यतिथीचा उत्सवहि होत असतो.

शेड्याच वेळांत, राजांचा 'सारंग' मोतदारानें डेऱ्याचे प्रवेशद्वाराशीं आणून खडा केला. राजांनीं एकवार तंगांतून बोटे फिरविलीं आणि रिकिर्बीत पाय ठेविला. राजांच्या हातांतल्या भाल्याचें रुपेरी पातें चमूचमू करीत तळपत होतें आणि 'सारंग' मोठ्या डौलानें माना फेकीत इशान्याची वाट पाहत होता.

'येरगटनहळ्ळी' गांवाच्या रोखानें सर्वांनीं घोडे वेगानें फेकले, आणि अस्तमानाच्या सुमारास मंडळी गांवाच्या सीमेवरच्या सपाट शिवारांत येऊन दाखल झाली.

दूरवर लांब लांब शिंगांचा एक एकांडा काळा राजांचे नजरेस पडला आणि तत्क्षणीं राजांनीं त्याचे रोखानें वायुगतीनें घोडा फेकला. लवणालवणानें लांघून वळसा घेऊन त्यांनीं त्यास गाठला आणि तो आवाक्यांत येतांच त्यावर जोरानें भाला फेकला.

एक सफाईदार तिरकस किरण घेऊन तो काळा उडाला आणि राजांकडे मुरडत मुरडत बघत तो टिपण टाकीत निघाला.

राजे आतां बेभान होऊन गेले होते. ओढेनाले ताडताड उडत त्यांचा 'सारंग'हि बेहोषपणानें कुदत होता. राजांनीं निमिषार्धांत त्या काळ्यास पुन्हा गाठलें आणि राजांच्या हातांतील भाला त्याच्या बरगडींतून आरपार निघाला. इतक्यांत—

'सारंग'चा पाय खालीं जमिनीवर फैलावलेल्या एका वेलीच्या भेंडोळ्यांत गुंतला व राजे आणि तो भयंकर जोरानें दोन वाव अंतरावर जाऊन पलटी खाऊन पडले.

'सारंग'च्या साऱ्या हाडांचा चुराडा होऊन गेला होता, आणि राजांची मान मोडून त्यांचें प्राणोत्क्रमण झालें होतें !

ती १६६४ च्या जानेवारीची तेविसावी तारीख होती आणि वार शनिवार होता !!

तो काळवीट, 'सारंग' आणि शहाजी राजे असे तीन पक्षी, एकाच अण-कुचीदार दगडानें त्या कृतांतकाळानें याच दिवशीं मारले !!!

## गिरीमच्या वाघळ्यांतील तीन दिवस : : ७

पाटस गांवापासून दोंड रस्ता जातो, तेथून समांतर अशी एक डोंगराची ओळ जाते. आणि दुसरी कुरकुंभ घाटाकडून येते ती गिरीमच्या शिवारांत घुसते. या दोन डोंगरांच्या ओळींच्या खोपाडांत पांचसहा इसमांच्या जमिनी असून, त्या त्यांनीं ओढून आणि ताली वगैरे घालून नीटनेटक्या केलेल्या होत्या. डोंगरावरील पावसाचें पाणी आणि पाण्याबरोबरच खिल्लारांच्या मेंढरांच्या लेख्यांचें खत वाहून येऊन त्या जमिनींतून साठून राहतें, आणि यामुळे इतरत्र अवर्षण असलें तरी, या मंडळींच्या शेतांतून बागायती पिकासारखें पीक येतें. ज्येष्ठाच्या अखेरीस एक मोठा वाहवणी पाऊस झाला होता, आणि या पांचसहा इसमांच्या तालीं भरून राहिल्यामुळे यांच्या जमिनीला चांगल्या ओली होत्या आणि वापसा होतांच त्या त्यांनीं पेरूनहि काढिल्या होत्या.

असें होतें तरी, तें आलेलें पीक पूर्णपणें त्यांच्या पदरांत असें कधींच पडत नसे. 'दैव देतें आणि कर्म नेतें' अशी त्यांची अवस्था होती. शेताच्या दोहों बाजूस डोंगरांवर दाट निवडुंग आणि जंगल असून भकास ओशाडी होती; आणि बरीचशीं मोठमोठीं जुनाट रानजनावरें ( रानडुकरें ) तेथें कायम वस्ती करून राहिलीं होती. अंधार पडला कीं डोंगर उतरावयाचा, एखाद्या हक्कदारासारखें या शेतांतून मनमुराद चरावयाचें, खाल्ल्याच्या दसपट मस्तवाळपणानें पाडावयाचें आणि तांबडें फुटल्यावर आपापल्या गर्दीडांतून जाऊन दिवसभर खुशाल घोरत पडावयाचें, असें त्यांचें आज कैक वर्षांचें वेळापत्रक ठरून गेलें होतें ! शेतकऱ्यांच्या त्या भिकार कुत्र्यांचा त्यांना हिशेबच नव्हता आणि उखळीबाराला त्यांचे कान चांगले सरावले होते.

पाटसला रामोशांचा भरणा मोठा होता. मजुरी करून ते आपला उदरनिर्वाह करीत आणि कोठें कामधंदा नच मिळाल्यास, खांद्यावर वाघरा टाकून जंगलचा रस्ता धरीत. त्यांतल्या कांहींजणांना सरकारी कामगिरीबद्दल प्राचीन कालापासून जमिनी इनाम होत्या. आणि अद्यापहि त्या ते वहिवादून खात आहेत.

सालोसाल अशी नुकसानी सोसावी लागत असल्यामुळे, गिरीमच्या या पांचसहा शेतकरी मंडळींनी पाटसच्या रामोशी मंडळीला पिकाचा पंचादेवीचा वाटा देण्याचें कष्टूल केलें, आणि त्यांनीं डोंगरांतील कायम वस्ती करून राहिलेलीं हीं टपकळ जनावरें, जितकीं मारतां येतील तितकीं मारावीत असें ठरलें. आणि असा मनसुबा करून ते एके दिवशीं दहावीस रामोशांसह माझ्याकडे आले. त्यांचा पुष्कळसा फायदा सहजासहजी होत असल्यामुळे, मी या कामांत मोडना घालणार नाहीं; उलट करतां येईल तितकी मदतच करीन याची अर्थात् त्यांना खात्री होती.

त्यांचा मनसुबा मी ऐकून घेतला. मोठमोठी जनावरें मारिलीं तरी बारीकसारीक जनावरें अगदीं टिपून मारणें शक्य नव्हतें, आणि दूरवरच्या जंगलांतून दुसरीं जनावरें येऊन पीक खाऊन गेल्यास यांच्या करारांत वांघें येण्याचा संभव होता. 'काम होऊन गेल्यावर, तुम्हीं आपला शब्द पाळाल याला काय हमी ?' म्हणून मी त्या शेतकऱ्यांना विचारिलें असतां, 'आम्ही तसें लिहून देतो, आणि तेवढ्याकरितांच आम्ही तुमच्यापर्यंत आलों', असें ते म्हणाले.

पाटसचे हे रामोशी गरीब होणे, तरी त्यांच्यांतील कांहींजण मोठे इराद्याचे होते, आणि त्यांचा विश्वासघात करणें जरा जोखमीचेंच होतें. गिरीमकरांपासून करार लिहून घेण्याची कांहीं तितकीशी जरूर मलाहि वाटत नव्हती; पण एकवार हडसून खडसून त्यांना बजवावें म्हणून त्यांच्याशीं मी वरीलप्रमाणें भाषा केली होती. खुंटा जास्त बळकट बसविण्याकरितां मी तो हालविला होता.

✽

✽

✽

आज पहाटेसच उठून मी स्नान केलें. मंगलमूर्तीचें दर्शन घेतलें. चहा घेतला आणि खांद्यावर बंदूक टाकून घराबाहेर पाऊल ठेविलें. वारा गार वाहत होता. पूर्वेकडे आकाश तांबडें लाल झालें होतें, आणि माथ्यावरचा चंद्र अंनीमियानें ग्रासलेल्या रोग्याप्रमाणें फिका पडला होता. मळ्याशिवाय साऱ्या शिवारात कोठें मोड दिसत नव्हता. शेते काळींभोर दिसत होती आणि माळ उन्हाळ्यांतल्याप्रमाणें तांबडसर होते. जुन्या आणि नव्या-दोन्ही



तलावांत पाण्याचा एक टिपूसाहि नव्हता. ओढयानाल्यांना पाणी नसल्यामुळे, तान्हेलीं हरणें मळ्याच्या आसपास रेंगाळत होती; पण त्यांच्याकडे लक्ष पुरवण्यास आज मला पुरसद नव्हती.

‘गोलांडी’वर दोघे-तिघेजण माझी वाट पाहत बसले होते आणि बाकीचे गडी त्यांनीं पुढें खाना करून दिले होते. खेळाला सुरुवात झाल्यावर भाकरी खाण्यास बनेल न बनेल, म्हणून त्यांनीं न्याहऱ्या उरकून घेतल्या आणि गोलांडीच्या पायऱ्या उतरून ते पाणी पिऊन आले.

बोलत चालत आम्ही वाघळ्यांत येऊन पोहोचलों. वाघळ्यांत आमचीं माणसें कोठें आढळेनात, म्हणून रामोशांच्या पठारापर्यंत आम्ही डोंगरप्रदेश पालथा घातला आणि विसांवा घेण्याकरितां त्या सुळक्यावरल्या एका गोठ्यावर टेकलों. थोड्याच वेळानें, वाघदरीच्या चढणीवरून येत असलेले आमचे गडी दिसले. त्यांना पालवून आम्हीं येथें असल्याबद्दल त्यांना इशारा दिला. शिरसाईपासल्या लहानशाच पण दाट ढापांत, दोन मोठीं जनावरें गहाळ पडून आहेत अशी वर्दी त्यांनीं दिली.

एक मिनिटहि आम्हांला आतां तासाच्या ठिकाणीं होतें. द्रुतगतीनें आम्ही निघालों आणि एका घटकेंत शिरसाईच्या आळ्याजवळ आलों. आळ्याभोंवतीं हिंडून माग सोडविला आणि तय्यार झालों. परा धरून, धपाधप रामोशी निवडुंग पांडीत चालले. क्षणभरांत तोंडाशींच असलेलें जनावर उठलें आणि नीट मी उभा असलेल्या बारीवर निघालें. माझ्या बंदुकींतून सुटलेली गोळी त्याच्या बरगडींतून पार गळ्यापर्यंत जाऊन रुतली आणि जनावरानें जमीन धरली.

सावज जितकें धट्ट आणि रगेल असेल तितकें शिकाऱ्याला इष्टच असतें; भैकड आणि दुबळीं जनावरें तोंडें चुकविण्याचेंच पाहतात आणि मस्त जनावरें आपण होऊन शिकाऱ्याची कार्यसिद्धि करून देतात.

\*

\*

\*

आंतले गडी हलबलले आणि वीत वीत सुळे असलेले दुसरें जनावर भलत्याच बाजूनें बाहेर मडाडलें. त्याला मोडून माझ्या बारीवर घालविण्याकरितां त्या बाजूला उभ्या असलेल्या दोघांतिघां गळ्यांनीं खूपच घेंगट केली आणि बंडू

नांवाच्या रामोशनं त्याच्या मागल्या फऱ्यावर फरशीचा जोराचा वार केला. वेगानं दूरवर गेलेलें तें जनावर त्वेषानं तसेंच फिरलें आणि बंडूच्या बरगडींत एक जोराची ठोस लावून त्याला त्यानं जमिनीवर लोळविलें. वर्मी मार बसूं नये म्हणून पडल्यापडल्याच बंडूनं त्याच्या तोंडांत आपला पंजा दिला, तों त्या पिसाळलेल्या जनावरानं त्याच्या पंजाचीं चारीं बोटे तासल्याप्रमाणें खुडून टाकलीं ! मी धावतच तेथें गेलों. बंडूची ती स्थिति पाहून माझें सर्वांग थरारलें. जनावर त्याच्या अंगाशीं भिडलेलें असल्यामुळें मला गोळीहि घालतां येईना. इतक्यांत ते दोघे गडी तिकडून धावले आणि त्या जनावराला भिवविण्याकरितां मीं एक आवाज नुसताच खाली काढला. त्या गड्यांनीं केलेल्या फरशीच्या जोरकस प्रहारांमुळें तें चांगलें जरबलें, तेव्हां तें बंडूला सोडून पळूं लागले आणि एका क्षणांत, करवे पाडलेली 'लेशेलची' गोळी चरचरत त्याच्या काळजांत घुसली.

झाडून सगळेजण गोळा झाले. त्यांच्यांतल्या एका माहीतगार इसमानें बंडूचा रक्तानं निथळत असलेला पंजा नीट बांधला. निखळलेली बरगडी जेथल्या तेथें बसवून वर तिळवणीचा पाला कुसकरून बसविला आणि पागोट्यानं सर्व बरगड्या व छाती ठीकठाकपणानं लपेटून घेतली.

खरें बोलावयाचें म्हणजे, आज शिकार फर्मास होऊन गेली. दोन जुनाट जनावरें थोड्याच अवधींत खतम झाली.

बंडू अशा रीतीनं घायाळ झाल्यानं रामोशांचा हुरूप कमी न होतां त्यांना जास्तच चेव आल्यासारखा झाला, आणि रागानं त्यांचे डोळे जरा विस्तृत झाल्यासारखे दिसले.

घरून गाडी आणण्याकरितां एकदोघांना पिटाळून आम्ही सर्व बंडूभोंवतीं गप्पा छटीत बसलों. बंडू मोठ्या धीराचा गंडी होता. इतका जायबंदी झाला असतांहि त्यानं तोंडावाटे एकहि दुःखोद्गार काढला नाहीं !

समोर दूरवर गाडीचा धुरळा उठलेला दिसला आणि आम्ही डोंगर उतरूं लागलो. तापलेल्या डोंगरावरून येणाऱ्या झळ्या जीवास बेचैन करीत होत्या. आमच्याबरोबर माठांत घेतलेलें पाणी तापून गेल्यामुळें बंडूला पाजण्यास गार पाणीहि जवळ नव्हतें. खालीं उतरून येतांच पहिल्यानं गोलांडीवरून माठ

मरून आणाविला आणि बंडूला भरपूर गार पाणी पाजलें. आतां तो जरा हुशार झाला.

गार्डीत पेंढ्या अंथरून वर तळवट टाकून बंडूला त्यावर व्यवस्थेशीर निजविलें आणि दोन जाणतीं माणसें बरोबर देऊन त्याला दौंड येथें खाना करून दिला. बोर्डाच्या दवाखान्यांत आस्थेनें रोग्याची व्यवस्था आणि शुश्रूषा होत नसल्यामुळें मीं त्याला ऑस्ट्रेलियन मिशनच्या दवाखान्यांत पोहोचावण्यास सांगितलें आणि खिशांतली कागद-पेन्सिल काढून, तेथील डॉक्टरांना देण्यास चिठीहि लिहून दिली. सर्वांच्या विचारानें दोन दिवसांपुरता शिकारीचा कार्यक्रम तहकूब ठेविला. “सकाळीं मी समक्षच दौंडाला येतो, काळजी करूं नकोस,” असें मीं बंडूला सांगितलें आणि माझ्या गड्यासह मीं घरचा रस्ता सुधारला.

\*

\*

\*

दोन दिवसांनीं पहाटेस पुन्हा मीं खांद्यावर बंदूक टाकून आपल्या काम-गिरीवर निघालों. वाटेनें उठलेले दोन ससे फटकावले आणि जरा पुढें जातो तोंच, रामोशांचें टोळकें मला आडवें आलें त्यांच्या स्वाधीन ते करून टाकले. लगेच त्यांनीं ते सोलले, थोडेंसें कस्तण जमा केलें, आणि तें पेटवून त्यांत ते चांगले खरपूस भाजून काढले. प्रत्येकानें एकेक तुकडा हातांत घेतला, आणि तो चघळीत चघळीत मोठ्या खुर्षीत ते वाट चालूं लागले.

आज पंचपंच उषःकालीं मीं माझ्या रानवट परंतु चालत्या बोलत्या देवाला नाजुक साजुक ताज्या मांसाचा नैवेद्य अर्पण केला होता. देवगण प्रसन्न होता, आणि एकंदर रागरंगावरून आज शिकारीची बहार उडणार असें माझ्या मनाला वाटत होतें. गप्पागोष्टी करीत करीत आम्ही आमच्या नियोजित स्थळीं येऊन दाखल झालों.

एवढ्यांतच ऊन्ह चटकूं लागलें होतें. गड्यांनीं एकवार तंबाकूच्या चिमट्या तोंडांत सोडल्या आणि ते माग बघण्यास निघाले.

\*

\*

\*

सूर्य आतां माथ्यावर आला होता. रामोशी गडी इकडून तिकडे चाचपडत हिंडत होते. या बाजूला मोठमोठे दाप असूनहि खालीं कातळ असल्यामुळें

माग नीटसे उमगत नव्हते; म्हणून सरसकट रान उठवीत जावें असें ठरलें आणि मीं एका मोक्याच्या बाऱ्यावर जाऊन उभा राहिलों.

चांगला एक तास होत आला. हाक्यांच्या आरोळ्यांनीं रान दुमदुमून गेलें होतें. धडाधड निवडुंग तुटून पडत होता; पण जनावरांचा ठावठिकाणा कांहीं लागेना. आणखी थोडा वेळ गेला. दोन मोठीं जनावरें कडेपर्यंत सरलीं आहेत, म्हणून आंतल्या गड्यांनीं आरोळी दिली आणि डोळ्यांत तेल घालून मी त्यांची वाट पाहत बसलों. बराच वेळ गेला पण जनावरें बाहेर पडेनात! कडेपर्यंत काढिलेलीं जनावरें उलटलीं आणि फरा धरलेल्या माणसांना घासून तीं पुन्हा दाट निवडुंगांत दिसेनाशीं झालीं.

सर्व गडी बाहेर निघाले. आतांपर्यंतची सारी मेहनत व्यर्थ झाल्यामुळे ते तापून गेले होते. पाण्याच्या दोनहि घागरी त्यांनीं खलास केल्या आणि पुन्हा ते पूर्व टोकाकडून रान उठवीत पश्चिमेकडे झपाट्यानें येऊं लागले.

अर्धा तासहि पुरा झाला नव्हता, तोंच तीं मघांचीं दोनहि जनावरें बोल-विल्याप्रमाणें माझ्यासमोर निघालीं. मीं तोंड फिरविलें आणि दोघांनाहि आडवे घेऊन दोघांवर दोन आवाज टाकले. पळतां पळतांच बंदूक पुन्हा भरली आणि त्या जनावरांजवळ गेलों; पण त्यांच्याकरितां आतां गोळी खर्च करण्याचें कारण राहिलें नव्हतें.

सारे गडी बाहेर निघाले आणि त्या जनावरांभोंवतीं जमले. तीं मरून पुढें पडलीं होती, तरी त्यांच्यावर दांतओठ खात ते त्यांना शिब्या हासडीत होते !

दुसरी फसल होण्यास अद्याप पुष्कळ अवसर होता; म्हणून वेळ न दवडतां सात-आठ निवडक गडी मीं माग टेहळण्यास पुनश्च रवाना करून दिले. इतक्यांत गिरीमकर शेतकरी मंडळी डोंगर चढून वर आली आणि आमच्या जवळ येऊन बसली. त्या मरून पडलेल्या जोडीकडे त्यांनीं नजर लावली आणि ते बेहद्द खूप झाले. पहिल्या दिवशीं अशींच दोन जनावरें मारल्याचें, आणि आमचा एक गडी जायबंदी झाल्याचें त्यांना अवगत होतेंच. गंमत पाहण्याकरितां आज ते आले होते. त्यांस मी जरा एकीकडे जाऊन बसण्यास सांगितलें आणि आवाज होईपर्यंत आपली जागा सोडूं नका म्हणून बजाविलें.

मागावर सोडलेले गडी परत आले. एका आळ्याभोंवतीं पुसट पुसट माग होते; पण ते शिळे असल्यासारखे दिसत होते. तरी पण आळ्यांत एकादें तरी जनावर असावें असा त्यांचा होरा होता.

शिरवळ पडावयाच्या आंत काय तो सोक्षमोक्ष करून घ्यावयास हवा होता. वेळ न दवडतां गडी आळ्यांत शिरले आणि हाका टाकूं लागले. आळ्याच्या मध्यापर्यंत गडी आले असतील, तोंच एक डाडर (डुकरांतली मादी) आपल्या सात-आठ लहान पिलांसह बाहेर पडली. समोर माणसांचा जमाव दिसतांच तीं बांडर्गी गोंधळून गेलीं, आणि त्यांतील दोन-तीन पुन्हा उलटून आळ्यांत शिरलीं. ती डाडर आपल्या पिलांकरितां थोडीशी घोटाळल्यासारखी झाली आणि म्हणूनच माझ्या बंदुकींतून सुटलेल्या गोळीला बळी पडली !

दिवसभर श्रांत झालेले गडी घटकाभर हाश्हुश् करीत बसले. आणि नंतर तीं तिन्ही जनावरें शिकाळून नेण्याकरितां, गोलटे वगैरे तोडून आणण्याच्या तजविजीला लागले.

दिवस पार गेला आणि आम्ही खालीं उतरावयास लागलों; इतक्यांत वाटेच्या डाव्या हाताकडच्या झांपांतून दोन मध्यमसर जनावरें आपल्या मनांनंच उठलीं आणि म्हसोबाच्या दऱ्याकडे निघून गेलीं.

आपल्या दृष्टीनें देखलेलीं दोन फक्कड जनावरें, केवळ वेळेच्या अभावीं सायसंगीन निघून गेलीं म्हणून माझ्या मनाला मोठी हळहळ वाटली. या वेळीं सूर्याला अर्ध देण्याचें तर दूरच राहिले, पण त्यानें लवकर 'काळे' केल्याबद्दल मनांतल्या मनांत मी चडफडत मात्र होतो.

\*

\*

\*

रोजच्यापेक्षां आज मी पुन्हा लवकर उठलों. प्रातर्विधि उरकले आणि चहाऐवजी पुढें आलेली सुंदर आणि स्वादिष्ट कॉफी यथेच्छ प्यालों. माझी सहचरी नित्याप्रमाणें माझ्या खांद्यावर चढून बसली, तोंच कोंबडयानें दुसरी साद टाकली आणि मीहि घराबाहेर पडलों.

क्षीण चंद्र प्रकाशाऐवजी धुकेंच उधळून राहिला होता. झपाझप मी रस्ता काटीत होतो. बिरोबाच्या पायथ्याशीं येतो तों तांबडें फुटावयास लागलें होतें. थोड्याच वेळांत माझे सहकारीहि गांवच्या बाजूनें येत असलेले दिसले.

कालच्या वर्दळलेल्या रानांत खेळण्यापेक्षा 'रोटदरा' जरा दूर असतां हि आम्हीं आज तिकडेच मोर्चा फिरविला. पण तेथें येतो तों आमची जवळ जवळ निराशा होण्याचा रंग दिसला. बरेचसे वैदू लोक कोल्हीं धरण्या-करितां रानांत भटकत होते. आणि त्यांच्या कुऱ्यांनीं सारें जंगल जागें करून दिलें होतें. आम्ही तेथून परत फिरणार, इतक्यांत कांहीं वैदू आमच्यापाशीं आले आणि 'दोन-तीन जनावरें मावलाईच्या आळ्यांत उठलीं आणि लळईत निघून गेलीं' म्हणून त्यांनीं वर्दी दिली. तुम्ही म्हणत असाल तर, तुम्हांस आम्ही जनावरें एवढ्यांतच निघून गेल्याचे ताजे माग दाखवितां आणि आम्ही आपला खेळ बंद ठेवितों; पण शिकार झाल्यास, आमच्या आशेचाहि हिरमोड होऊं नये असें ते म्हणाले. पहिल्यानें तुम्ही आपलीं कुर्ची येथून काढून न्या असें मीं त्यांना सांगितलें; त्यांच्यापाशीं जनावरावर सोडण्या-सारखीं मोठीं कुर्ची नव्हतीं. नाहीं तर जनावरांची खबर प्राण गेल्यानें हि ते आम्हांस देते ना !

त्यांनीं आपलीं कुर्ची पालावर खाना करून दिलीं आणि त्यांच्याबरोबर आम्ही माग पाहण्यास निघालों. माग अगदीं ताजे होते. जनावरें लळई-च्या एका कोपऱ्यांवरील ढापांत शिरलीं होती. ज्या ढापांत तीं शिरलीं होती, त्याच्या एका अंगाला खोल ओघळ होती. ओघळीच्या पलीकडल्या दरडीवर मी जाऊन उभा राहिलों. माझ्या माणसांना आणि त्या वैदांना तिन्ही बाजूंनीं फरा धरून, नेटानें तीं जनावरें ओघळींत उड्या घेतील अशा प्रकारें प्रयत्न करा म्हणून बजाविलें, तुम्हांस मी राजी करीन म्हणूनहि त्या वैदांस आशा दाखविली.

डोहांतली सुसरहि आपल्या कल्यानें आणि आरडाओरडीनें बाहेर काढणारे ते वैद ! त्यांनीं कमाल केली. त्यांचे घसे पिंजून गेले, आणि माझे कानहि तो गोंगाट ऐकून बधिर झाले. रामोशांनीं हि सात जन्मींच्या वैऱ्यासारखी निवडुंगाची नुसती कत्तल उडवून दिली. जनावरांना बाहेर पडण्यास मुष्किल झाली. एक जनावर फऱ्यांतून बाहेर पडावयास बघत होतें. त्याच्यावर एकदम तिघांचौघांचे फरशांचे वार पडले, आणि कांकडी चोंचवावी त्याप्रमाणें त्यांनीं त्याची दुर्दशा करून टाकली. बाकीच्या दोन्ही जनावरांनीं निरुपायानें

ओघळीत उड्या घेतल्या. माझी बंदूक त्यांच्याकरितांच खोळंबून राहिली होती. तीतून सुटलेल्या दोन्ही गोळ्यांनी त्या दोघां जनावरांना गाढ आलिंगन दिले आणि तीं तेथेच मऊ मऊ रेतीवर आरामशीर पडुडलीं. आमची आजची पाहिली फसल अनपेक्षितपणे सोळा आणे यशस्वी झाली.

तिन्ही जनावरांत, रामोशांनीं ठार केलेलें जनावर फारच मस्त आणि मोठें होतें. पण त्यांनीं बंडूचा सूडच जणूं त्यावर उंगविला होता. शिकाळून नेण्याच्या स्थितींत तें राहिलें नव्हतें, म्हणून मीं तें त्या वैदांस देऊन टाकलें. ते कल्पनेबाहेर खूष झाले, आणि मला मुजरा करून आपल्या पालांवर निघून गेले.

\*

\*

\*

दिवस कलला होता. ठरलेल्या कार्यक्रमाप्रमाणें आज तिसऱ्या दिवसाची शेवटली फसल होती; आणि तीत पहिल्या फसलीप्रमाणेंच यश आल्यास त्यांस घरबसल्या चार महिन्यांची चंदी प्राप्त होणार होती.

आम्ही आतां माथ्यावरल्या पसाऱ्याच्या दाट आळ्यापाशीं आलों आणि गडी फिरून मागावर सोडले. सर्वांना कमालीचा हुरूप आला होता, आणि ते आज कांहीं तरी विशेष कामगिरी करून दाखविणार असें त्यांच्या उल्लसित चेहऱ्यांवरून स्पष्टपणें व्यक्त होत होतें.

शिरवळ पडण्याचा सुमार झाला होता. गड्यांनीं एक मोठें जनावर जाग्यावरच हेरलें आणि मला वर्दी देण्यास एकजण धावतच मजकडे आला, मी झपाट्याने तें जनावर असलेल्या आळ्याकडे गेलों आणि अंगांतले कपडे काढून फेकून दिले. बंदूक भरली. काडतुसांचा पट्टा गळ्यांत घातला आणि माझ्या सहकाऱ्यांबरोबर आंत शिरलों. दहापांच हात आंत गेलों असेन नसेन, तोंच जनावराला आमची चाहूल लागली आणि समोरच्या बोळीतून जनावर बाहेर भडाडलें आणि नंतर आम्हीहि बाहेर पडलों. जनावर, त्याच पठाराच्या अगदीं कडेला असलेल्या ढापांत शिरलें. गडी लगोलग त्याच्या मागे धावले आणि त्यांनीं तिन्ही बाजूंनीं त्या ढापाला वेढा टाकला. ढापाच्या चौथ्या अंगाला भितीसारखा उमा कडा तुटलेला होता आणि पहिल्या फसलींत, ओघळीत त्या दोन जनावरांच्या झालेल्या प्रकाराचीच पुनरावृत्ति येथें होण्याचा

संभव होता. मी गडयांना, “आपली शर्थ करा, पण जनावर फऱ्यांतून जाऊं देऊं नका, आणि त्याला कड्याच्या बाजूस माझ्या अंगावर काढा” असें सांगितले. त्यांनींही मला, “काय वाटेल तें झालें तरी आम्ही जनावर फऱ्यांतून जितें बाहेर जाऊं देत नाहीं,” असें आश्वासन दिले आणि मी कड्याच्या बाजूला असलेल्या निमुळत्या सुळक्यावर एका नेपताडाच्या छुचक्याच्या आड सावधपणानें बसून राहिलों. जनावर सावधच होतें. तें बोलबोलतां बाहेर पडलें, आणि आपला काळ येथें आपली वाट पाहत असल्याचें न उमगल्यामुळें माझ्या अगदीं जवळून जाऊं लागले. मी सावकाशपणें, त्याचें मस्तक लक्षून आवाज टाकला. आणि काय आश्चर्य ! पांचचार हात जाऊन तें त्या चौदाशें-साडेचौदाशें फुटांच्या कड्यावरून एकदम खालीं गडगडलें !!!

मीं आजपर्यंत सिनेमांतले पुष्कळ आश्चर्यकारक देखावे पाहिले असतील, पण या वेळीं मीं जो देखावा पाहिला तसला रोमांचकारी, अद्भुत देखावा मीं उभ्या आयुष्यांत पाहिला नव्हता. एखाद्या लॉटरींत लाख रुपये मिळाल्यानेंही झाला नसता, इतका आनंद मला या वेळीं झाला.

तीन दिवसांचा नियोजित कार्यक्रम आज पुरा झाला होता इतकेंच नव्हे, तर अपेक्षेपेक्षांहि जास्त फलदायी झाला होता.

विविधवृत्त,

११ एप्रिल १९४३



## कष्टसाध्य शिकार

: : ८

**सर्व** शिकारींत खराब शिकार असेल तर ती हरणांची.

सिंह, वाघ, हत्ती आणि रानडुकरें या श्वापदांच्या शिकारी तुलनात्मक दृष्टीने पाहिल्यास कमी आयासाच्या आणि सुखाच्या. खर्चावयास जवळ पैसा, अंगांत थोडेंसे धैर्य आणि आपल्या हत्याराची खात्री; एवढ्या तीन गोष्टी असल्या म्हणजे या बड्या म्हटल्या गेलेल्या शिकारींत दुसरें कांहीं विशेष कौशल्य लागत नाही. हरणांच्या शिकारींत जिवास धोका नाही ही गोष्ट खरी असली तरी, इतर पुष्कळच गुण हौशी शिकाऱ्यास पैदा करावे लागतात. काटकपणा, उपासतापास काढण्याची सवय, उन्हातान्हात फिरण्याची तयारी पाहिजे. मिजासखोरपणास फाटा दिल्याशिवाय समाधानकारक शिकार लाभू शकत नाही.

हरणांच्या शिकारीसारखे कष्ट दुसऱ्या कोणत्याहि शिकारींत नाहीत. नादी शिकाऱ्याला खाण्यापिण्याचीहि शुद्ध कशी ती राहत नाही. पाठीशीं भाकरी बांधलेल्या असतांहि बरोबरचीं माणसें उपाशी मरतात. गाडीचीं जनावरेंहि चारापाण्यावांचून उपाशी मारावीं लागतात. डोळ्यांपुढें हरणांचा खांडवा दिसत असतां सूर्य मावळला तर किती इळइळ वाटते, तें फक्त 'जावें त्याच्या वंशा तेव्हां कळे!' फिरणें किती होतें याचा पत्ताच नाही. उन्हातान्हात सारखे आठ-आठ, दहा-दहा घंटे भटकतां भटकतां जीव क्लान्त होऊन जातो. पण त्या वेळीं त्याचा कांहीं शीण वाटत नाही. जवळचीं काडतुसें खलास झालीं आणि खिशांतले पैसे सरले म्हणजे शिकाऱ्याला घराची आठवण होते आणि मग मात्र त्याला परत फिरणें भाग पडतें. डुकरांच्या शिकारींत, घोड्या-वरची शिकार फार खर्चाची, धोक्याची आणि अवघड. तट्टीच्या शर्यतींत 'माउंट' मिळालेल्या जॉकीचे जीवित आणि स्टिक् हातीं घेऊन रिकिबींत पाय घातलेल्या शिकाऱ्याचें जीवित अक्षरशः पाण्याच्या बुडबुड्याप्रमाणे क्षणभंगुर!

भयंकर व क्रूर श्वापदांच्या शिकारी वस्तुतः कठीण वाटावयास हव्यात; पण

त्या तशा नसतात याचें कारण, या श्वापदांस आपल्या सामर्थ्याबद्दल असलेला फाजील आत्मविश्वास. स्वभावजन्य हिंस्रपणामुळे आणि मस्तीमुळे तीं शिकाऱ्यास कस्पटासमान समजून, जीव बचावण्याची विशेष कोशिस न करतां बेगुमानपणें शिकाऱ्यावर तुटून पडतात आणि हकनाहक प्राणांस मुकतात.

पण या हरणांची जात फार इरसाल ! हरणें बंदुकीच्या-दारूच्या-वासामुळे आणि तीक्ष्ण नजरेमुळे शिकाऱ्यास फार दूरवरून हेरतात. शिकाऱ्याच्या अंगावरून वारा हरणांच्या खांडव्याकडे वाहत असेल तर खांडवा कधींच एके जागीं ठरावयाचा नाही. हरणांची जात अगोदरच मनस्वी चपळ आणि हराम. त्यांतच अंगांत अनेक हिकमती. स्वतःच्या खांडव्यास तर तीं बचाव-तीलच, पण आपल्या इतर भाईबंदांसहि तीं इशारा करून सावध करतात. खांडव्यावर आवाज टाकला तरी तो हमखास लागू होईलच असें नाही. निश्चल उभ्या असलेल्या हरणांस चांगला निशाणबाज लीलेनें पाडील, पण रबरी चेंडूसारख्या उशा घेत घेत, किंवा पायांस स्प्रिंगा लावल्याप्रमाणें टण-टणा उडत धावणारीं हरणें मारण्यास हात फारच सरावलेला आणि अंगांत फारच कौशल्य लागतें. शिकाऱ्यास हेरल्यानंतर, 'काळे' शिकाऱ्यास वेध घेण्यास अवसरच मिळूं देत नाहीत. ते सारखीं किरणें घेत राहतात आणि किंचित् संधि सापडतांच पसार होतात. याशिवाय इतरहि विघ्ने व अडथळे शिकाऱ्याच्या मार्गांत थोडेथोडेके असतात असें नाही. सावज जागच्या जागीं ठार झाल्यास ठीक. तसें न झाल्यास शिकाऱ्याची फार परवड उडून जाते. शिकाऱ्याबरोबर, लागलेल्या सावजाच्या मार्गानें जाण्यास माणसें असतातच. पण ज्वारीच्या शेतांतल्या माळ्यावर बसून राखण करीत बसलेलीं माणसें, सागुतीच्या आशेनें त्यांची मुद्दाम दिशाभूल करून त्यांना चकवितात.

सावज लागून कोठें तरी ज्वारीच्या उभ्या शेतांत किंवा अडचणींत-झाडा-झुडपांत जाऊन पडतें. लागलेलें जखमी सावज एकदां एके जागीं सुस्तावून पडलें कीं तें थोड्याफार वेळानें मरतें. तें वांचूं शकत नाही. पण तें शेतकऱ्यांची किंवा कोणी पाहिलेलेच नसल्यास, रात्री कोल्हा-लांडग्यांची किंवा दुसऱ्या दिवशीं घारी-गिधाडांची धन होऊन बसतें. थोडक्यांत सांगावयाचें म्हणजे हरणांची शिकार चांगल्या शिकाऱ्याचीहि पुरी दमछाक करून टाकते. अगदीं पहाटे व शिरवळ पडल्यावर मात्र हरणें जरा गहाळ पडतात. हरणांच्या

शिकारीचा खरा मोसम ज्वारीच्या हंगामांतच असतो. त्या दिवसांत सारें शिवार माणसांनीं फुलून गेलेले असतें.

\*

\*

\*

आज मी केवळ हरणांच्या शिकारीकरितांच रानांत निघालों होतो. दोन-तीन दिवसांचा कार्यक्रम ठरवून त्या बेतानें काढतुसें व शिधासामुग्रीहि बरोबर घेतली. अवर्शाच उठून मुखमार्जन करून चहा घेतला आणि थोडीशी न्याहारी करून आम्हीं लगेच रस्ता सुधरला. थंडी चांगलीच चमकत होती. वाटेनें गप्पागोष्टी करीत हळूहळू आम्ही कडेठाणच्या शिवारांत येऊन दाखल झालों. या भागांत रात्री थोडासा पाऊस शितडल्यासारखा दिसत होता. त्या शिडशिडीत शिवारांत फारशीं हरणें दृष्टीस पडलीं नाहींत. आम्ही तसेच पुढें चाललों. सादलगांवच्या रोखानें जात असतां, हातवळणाच्या शिवारांत नदीच्या अलीकडे, एका मळ्याच्या बाडीजवळ एक एकांडा 'बामण्या' (पिवळ्या रंगाच्या काळविटास 'बामण्या' म्हणतात. याचें चमडें 'काळ्या'-पेक्षां पुष्कळ नरम असतें.) माझ्या नजरेस पडला. मीं गाडी तेथेंच उभी केली आणि पायउतार होऊन बंदूक घेऊन मळ्याच्या रोखानें निघालों. वारा बिलकुल नसल्यामुळें त्या बामण्यास बंदुकीचा वास लागण्याची धास्ती नव्हती. मळ्यांत पोहोचतांच त्या बाडीआडून, सरळ तो बामण्या उभा होता त्याच्या वरल्या अंगानें जाऊन किंचित् डोकें वर काढून पाहिलें तों, तो बामण्या आमच्या गाडीकडे जराशा साशंक दृष्टीनें पाहत उभा असलेला दिसला. मीं बंदूक खवाट्यास जोडली आणि सावकाशपणें त्याच्या बरगाडीवर शिस्त धरून ट्रिगर खेचला. बिचारा जागच्या जागीं, 'कानांत गोष्ट सांगितल्याप्रमाणें' पडला आणि आमची 'भवानी' तर झाली. आवाज होतोंक्षणींच गाडीवानानें गाडी दामटली आणि माझ्यापुढें आणून उभी केली. तो बामण्या, त्याचा कोठा काढून टाकून मागें खुटल्यास आडवा टांगला आणि नदी ओलांडून आम्ही सादलगांवच्या शिवारांत शिरलों. सादलगांवच्या शिवारांत आम्हांस कांहींच लभ्यांश झाला नाहीं. वाटेंत एका मळ्यांत चहा बनविला आणि मळेकऱ्यानें भाजून दिलेला थोडासा हुरडा चावून आम्हीं इनामगांवाकडे कूच केले.

इनामगांवाच्या शिवारांत अस्तमान होईपावेतों खेळून रात्री त्या गांवांतच मुक्काम केला. आजची सर्व कमाई मी गांवकऱ्यांस नजर केली. अर्थातच माझ्या गाडीच्या बैलांस वैरण आणि बरोबरच्या गडयांची जेवणाखाण्याची सर्व प्रकारची बडदास्त गांवकऱ्यांनी उत्कृष्ट प्रकारे ठेविली हैं सांगणे नकोच.

पहाटे उठून पिंपळखुटीचे शिवार ओलांडून आम्ही शिरसगांवकांटा या गांवीं आलों. शिरसगांवच्या डोंगराळ आडसरांत तुरळक हरणे नजरेस पडलीं. खूप अदधून अदधून आणि पायपिटी करून, शिरवळ पडण्याच्या सुमारास एक काळा खतम केला; आणि घोडनदीच्या किनाऱ्याला असलेल्या एका लहानशा कुरणाच्या कडेकडेने पाण्यावर निघालेला-पांच-सहा सुंदर काळे असलेला एक मोठा खांडवा दृष्टीस पडल्यावरून आम्ही तिकडे मोर्चा फिरविला, गाडी रस्त्यावर अगदीं मधोमध उभी केली; आणि एका बाजूने माझीं माणसे आणि दुसऱ्या बाजूने मी त्यांच्या पाठीवर जलदीने निघालों. तो हरणांचा खांडवा आतां पूर्णपणे आमच्या आडसट्यांत आला होता.

समोर नदीचे पात्र, एकीकडे माझीं माणसे, दुसऱ्या बाजूस मी आणि परत फिरण्याच्या मार्गावर मध्यभागींच उभी असलेली माझी गाडी. शिरसगांवच्या शिवारांतल्या त्या हरणांना त्या वेळीं सुतराम डंककचा आभास झाला असेल.

तो खांडवा बेहाय गांगरून गेला. त्या मोहक प्राण्यांचे काळेभोर टपोरे डोळे, सुटकेचा एकादा निर्धोक फट्टा कोठें दृष्टीस पडतो कीं काय हें हेरण्याच्या इराद्यानें एकवार चडूकडे गरगरा फिरले आणि इताश होत्साते, ते गडबडून गेलेले दीन प्राणी क्षणभर जागच्या जागींच किरणे घेत राहिले. किरणे घेतां घेतां त्या मुक्या प्राण्यांनीं खचित कांहीं तरी निर्णय घेतला असावा ! आतां तीं हरणे एकदम उसळल्यासारखीं झालीं, आणि त्यांचा सर्वस्वी निरुपाय झाल्यामुळे त्यांनीं शेवटीं धडाधड त्या भरल्या नदींत उडया घेतल्या ! !

त्या खांडांतले काळे सर्वच्या सर्व टिपून मारणे म्हणजे कांहीं मोठेसें कौशल्य नव्हतें. पण सर्वतोपरी असहाय झालेल्या त्या जीवांस अशा प्रकारें खिडींत गाठून मारणे केवळ निर्धृगपणाचें होईल असें माझ्या मनास वाटल्यामुळे, मी त्यांवर गोळी न चालवितां हातांतील बंदूक खाली ठेवली आणि स्वस्थ चित्ताने तो हृदयंगम देखावा पाहत तीरावर बसून राहिलों. माझ्या मनांतल्या

भूतदयेच्या भावनेला शिकारीच्या प्रसंगी मी कधी डोकें वर काढूं देत नसे. पण काय असेल तें असो, आज माझें ब्राह्मण-अंतःकरण जातीवर गेलें एवढें खरें ! थोड्याच वेळांत तीं हरणें पैलतीराला लागलीं आणि आनंदानें उडव्या घेत रानांत दिसेनाशीं झालीं.

त्या कुरणापासून जवळच एक छोटेंसें ओंबळ होतें. ओंबळांतलें ज्वारीचें पीक हुरड्यावर आलेलें असल्यामुळें त्या ओंबळाच्या धन्यानें तेथेच वस्ती टाकली होती. आमच्या गाडीच्या बैलांस वैरण आणि आम्हांसहि चहाकरितां दूध त्या ओंबळाच्या धन्याकडून मिळाल्यामुळें आम्हीं रातारात तेथेच नदीच्या कडेला मुक्काम ठोकला. थोडासा फराळ करून, पहाटे लवकर उठून चिंचणी-बोरी नांवाच्या जरा दूरच्या गांवीं जावयाचें असल्यामुळें, विशेष जागत न चसतां आम्हीं पथाच्या पसरल्या आणि झोपीं गेलों.

\*

\*

\*

चिंचणीचा शिवार आणि सभोंतालचा तिन्ही गांवांच्या सीमाप्रांतावरला शिवार म्हणजे जणूं काय शोकीन शिकाऱ्याला मनसोक्त खेळण्याकरितांच निसर्गानें निर्माण केला होता. त्या लहान लहान शेंकडोंशें टेकड्या, आणि त्यांच्या आडसरा आडसरांतून स्वैर विहरत असलेलीं तीं असंख्य हरणें बघूनच शिकाऱ्याचें मन गार होऊन जातें. गाडीचें येथें कामच पडत नाहीं. गोठ्यांचें रान असल्यामुळें गाडींतून शिकार होणें सर्वथा अशक्य. दूरवरच्या इतक्या अंतर्भागांत पुण्याच्या बाजूचे शिकारी बहुधा फिरकत नसल्यामुळें, आणि सड्या शिकाऱ्यास अतोनात कष्ट घेतल्यावांचून शिकार मिळण्यासारखी नसल्यानें, फार करून शिकारी इकडे झुकत नाहीं. या डोंगराळ भागांत हरणांचा विशेष भरणा असण्याचें दुसरें कारण म्हणजे हरणांस मानवेल असा आखूड आखूड गोडवा चारा आणि नितांत ओसाडी. मनमुराद चरावें, नदीवर जाऊन तहान शमवावी आणि जोगावल्यावर, पठारावरच्या बामुळबनांतल्या शीतळ छांयेंत रवंथ करीत सुवानें कालक्रमणा करावी; अशा अनुकूल स्थितींत हा भाग म्हणजे हरणांचें माहेरघरच बनून गेला होता यांत नवल कसचें ?

\*

\*

\*

कोवळें ऊन्ह साऱ्या पठाराची रोषनाई करीत करीत पुढें सरत होतें.  
ए...४

कोवळ्या चिकाऱ्यांचा खुराक खाऊन खाऊन तुंद पडलेले 'काळे' एक-मेकांशी लढत खेळून राहिले होते, आणि टपोऱ्या डोळ्यांच्या गोंडस हरिणी आपल्या गोजिरवाण्या पाडसांस स्तनपान देत ठिकठिकाणी थबकल्या होत्या. क्षणभर तोहि आनंद अनिमिष नेत्रांनीं मीं अनुभविला आणि नंतर मीं आपली दृष्टि त्या संमोह पाडणाऱ्या देखाव्यावरून काढून घेतली.

माझी माणसें निरनिराळ्या मेढ्यांवरून आडोसा धरून बसलेलीं मीं पाहिलीं आणि 'हरिः ॐ' म्हणून मीं पहिला नमनाचा आवाज टाकला. आडसरा-आडसरांनीं त्या आवाजाचे प्रतिध्वनि उठले आणि सारा डोंगरपठार जणू काय स्रंदन पावल्यासारखा झाला. आतां थंडपणा धरून भागण्यासारखें नव्हतें. त्वरित हलणाऱ्या शिकाऱ्यास शिकारीचें अजीर्ण होईल असें मोक्याचें क्षेत्र, आणि त्यांतच ही पर्वणी आलेली होती !

फडाफड आवाज काढीत सैराटासारखा मी पळत होतो. सोंरे लक्ष सावजांकडे लागून राहिल्यामुळे, दोन-तीन वेळां मीं त्या गोठ्यागाठ्यांच्या खडबडीत खबदाडांतून आपटी खाह्मी असेल; पण त्याचा विधिनिषेध होता कुणा लेकाल ! शिकारीचा मजा असा भरमसाट मीं क्वचितच लुटला असेल.

शिकार जाग्यावर नेऊन रिचवितां रिचवितां माझीं माणसें दमांतून निघालीं. गाडीपार्शी काळ्यांचा खच पडला आहे असें गडी म्हणूं लागले. माझ्या हातांची शिरशिरी मोडली, आणि यापुढे अधिक रक्तपात करणें म्हणजे त्याला अघोरीपणाचें स्वरूप आल्यासारखें होणार होतें म्हणून, मीं बंदूक खाली ठेविली, आणि खूप वेळ सिंगरेट पिण्यास न मिळाल्यामुळे एकामागे एक दोन-तीन सिंगरेटा फुंकून पायथ्याशीं सोडलेल्या गाडीकडे निघालों. गाडीजवळ चिंचणी-बोरीची बरीच मंडळी जमून बसली होती. माझ्या गांवीं नेण्याकरितां तीन मध्यमसर काळे निवडून काढले, आणि माझी सर्व कमाई-चमडीं माझ्या गांवीं पावतीं करण्यास बजावून-त्या दोन्ही गांवच्या गांवकऱ्यांस वाटून दिली.

मुक्कामाच्या ठिकाणीं गाडी पोंहोचल्याबरोबर मीं पहिल्यानें पथारी पसरली. चहा अथवा दुसरें कांहीं खाण्याचें अगत्य माझ्या श्रांत देहास आज राहिळें नव्हतें.

कोंबळ्याने पहिली साद टाकली. आम्ही मुखमार्जन करून चहाच्या उद्योगास लागलो. राघूने सामानसुमानाची बांधाबांध करून जूं बैलांच्या खांद्यांवर ठेविले, आणि चहा दोसून आम्ही ताबडतोब घराची वाट चालू लागलो. घराघरांनीं जातीं घरघरू लागलीं होती, आणि कुणव्यामाळ्यांच्या बायका जात्यावर बसून काढीत असलेले हेल या वेळीं कानांस तितकेसे वाईट लागत नव्हते. वेस ओलांडून आम्ही गांवकुसाबाहेर पडलो. वाऱ्याची गार झुळूक झुळुळत होती. घराच्या ओढीने गाडीचीं जित्राबेहि पाय उचलून चाललीं होती आणि त्या काळ्याभोर शिवारांत फिरून फिरून कंटाळल्यामुळे, आमच्या गाडीचीं दोन्ही चाकें वरचेवर वंगण पाजले असतांहि एकसारखीं कुरकुरत होती.

वाङ्मयशोभा,  
ऑक्टोबर, १९४३

**ज**रा ऊन्ह उतरलें तोंच आम्ही हललों. रेल रस्ता ओलांडून पांचचार नंबरच आम्ही आलों, तों हरणांचा एक लहानसा खांडवा ओढ्याचे वरचे अंगास चरत असलेला मला दिसला. गाडी तेथेच उभी केली आणि मी पायउतार होऊन निघालों. कोरफडीच्या दाट बेटांतून वाट काढीत काढीत एका वास्ळाजवळ गेलों आणि वास्ळाआडून एका काळ्यावर आवाज टाकला. रबरी चेंडूसारखी उशी खाऊन काळा उडाला, आणि पलीकडची बोडकी मात्र नाहक प्राणास मुकली. मला पराकाष्ठेचा विषाद वाटला; पण झाल्या गोष्टीस माझा इलाज नव्हता. मी गाडी बोलावून घेतली. शिडीत ती बोडकी टाकली आणि वर दोन पेंढ्या अंथरून आम्ही पुढें निघालों. थोडे पुढें जातों तों, दोघे-तिघे हरिजन शेताचे बांधांनीं तरवड ढळीत असलेले दिसले. त्यांस बोलावून ती बोडकी त्यांना देऊन टाकिली, आणि आम्ही पुढें चाललों.

सरासरी मैल दीड मैल आम्ही आलों असूं; तों मानसशास्त्राचा (!) एक अद्भुत चमत्कार माझे नजरेस पडला. एक धनगर आपलें मेंढरांचें खांड एका पडकांत चारीत बसला होता. त्याचे खांडव्यांतील एक मेंढरूं ओघळीचे बाजूस जरा लांबलें होतें, पण त्या धनगराचे लक्षांत तें आलें नव्हतें. आम्ही ओघळ ओलांडून किंचित् पुढें निघतों तोंच एक लांडगा त्या लांबलेल्या मेंढराचे रोखानें काटवणाचे कडेकडेनें मुरत चाललेला मी पाहिला. गडयास मी गाडी उभी करण्यास सांगितलें. निमिषार्धांत तो लांडगा जाऊन त्या मेंढरास भिडला आणि त्यानें त्याचा कान पकडला. तो लांडगा नेईल तिकडे तें मेंढरूं, हरणाचें पाडस आपल्या आईमागे धावतें त्याप्रमाणें, त्याचेबरोबर पळत जात होतें. तें स्वतःचें अस्तित्व पार विसरून जाऊन त्या लांडग्याशीं तद्रूप होऊन गेलें होतें. मी हा प्रकार पाहतांच, लांडग्यास माझी चाहूल न लागेल अशा बेतानें, त्या ओघळीचे कडेस आलों; तों तोहि वरच्या बाजूनें त्या काटवणांत आपलें सावज घेऊन आला. त्यानें त्या मेंढराचा कान सोडला



आणि आतां त्याचें नरडें फोडणार, तों मी अतिशय जलदीनें त्यावर आवाज टाकला. तो लांडगा मरून पुढें आडवा पडला. आपल्या कानाजवळ बंदुकीचा आवाज झाला तरी त्या मेंढरानें नुसता कानसुद्धां झटकला नाही. मी त्याच्या-जवळ गेलों आणि हलक्या हातानें त्यास थापटलें. पण त्याला या गोष्टीची खबरहि नव्हती. रोवल्याप्रमाणें तें तेथें उभें होतें!

मीं गडयास बोलाविलें आणि तें भेद्रलेलें मेंढरूं त्या धनगरास नेऊन देण्यास सांगितलें. “ लांडग्याच्या तोंडचें काढून जरी तुम्हीं तें मला दिलें आहे, तरी तें आतां एकाद-दुसऱ्या दिवसावर वांचूं शकणार नाही.” असें तो धनगर माझे गडयास म्हणाला.

मनार्शी आश्चर्य करीत मी गाडीपार्शी आलों. तिन्हीसांजांचा सुमार झाला होता. ‘हातवळणा’चे शिवारांत, नदीचे कडेलाच एक लहानसा मळा होता, तेथें आम्हीं मुक्कामास जाण्याचा विचार केला. आज फारसें रान तुडवावें न लागल्यामुळे बैल पाउंडावर चालले होते. पश्चिमेकडचा वारा वारेमाप वाहत होता. विरुद्ध दिशेस तोंडें फिरवून आम्ही बसलों होतों, तरीहि चाकांनीं उडालेली माती दोहों बाजूंनीं आमचे डोळ्यांत भरत होती. समोरून आलेल्या एका भाडोत्री गाडींत हातांत रायफली आणि गळ्यांत दुर्बिणी अडकविलेले दोघे गोरे एखाद्या दिग्विजयी वीराप्रमाणें, पिंगट बुटांत अडकविलेले आपले पांढरे पाय, मार्गे खुटल्यास टांगलेल्या निजीव हरिणीचे सफेत पोटावर ठेवून मोठ्या अकडींत बसले होते; आणि माझ्या बरोबरचे गडी त्यांच्याकडे बघत, एकमेकांस कांहीं संकेत करीत, डोक्याचीं पागोटीं तोंडावर घरीत होते!

\*

\*

\*

तांबडें फुटावयाच्या सुमारास गाईच्या ताज्या दुधाचा लोटा घेऊन मळ्याचा मालक गाडीपार्शी येऊन मला हाका मारूं लागला तेव्हां मी जागा झालों. कशानें काय की, मला आज कमालीचें आळसल्यासारखें झालें होतें. विहिरी-वर जाऊन मुखमार्जन करून पहिल्यानें चहा ढोसला तेव्हां जराशी हुशारी वाटली. चांगला कासरामर दिवस आल्यावर आम्हीं प्रस्थान ठेविलें आणि सादलगांवचे रस्त्यास लागलों. सादलगांवचे शिवारांत आलों, तों कांहीं

फांसेपारध्यांनीं नंभरागणिक फांसे लावून ठेविलेले दृष्टीस पडले. ते हरणें वळवून आणून त्यावर घालणार हें उघडच होतें. त्या विचार्यांच्या खेळाचा 'खंडोबा' होऊं नये म्हणून आम्हीं तेथून दूर जाण्याचें ठरविलें. दिवस माथ्यावर आळ्य तरी आज आमची 'भवानी' हि झाली नव्हती. इनामगांवचे डोंगरबारीस आल्यावर मात्र आम्हांस एक चिन्कारा मिळाला. वाटेनें खेळत खेळत मुक्कामास आज घरीं जावयाचें असें ठरवून सादलगांवावरूनच परत फिरलों. तेथल्या लहानशा कुरणांत वडगांवचे पस्तीस-चाळीस लोक खेळत होते. कुरणाची उत्तर बाजू मोकळी असून दक्षिणेस नदीचें पात्र होतें. बाकी सर्व बाजू बंदिस्त होत्या. पूर्व बाजूनें दोन बाण्यांवर त्यांनीं दोन वाघरा लाविल्या होत्या. त्यांतील एका वाघरींत एक पाडस गुंतून वाघर पडली आणि तीवरून बोल बोलतां सर्व खांडवाच्या खांडवा पार झाला. त्या खांडव्यांतील एखादा दुसरा काळा मला सहजासहजीं पाडतां आला असता; पण तसें करणें शिष्टाचाराविरुद्ध असल्यामुळें मीं तो मोह आवरून धरला. दिवस पुष्कळ असल्यामुळें आम्ही गाडी उभी करून मौजेनें त्यांचा खेळ पाहत बसलों होतो.

त्यांचा खेळ खलस झाला, आणि ते सगळे लोक कुरणाचे बाहेर पडले. त्यांचेबरोबर खेळासंबंधीं गप्पा करतां करतां सहज, "या पाडसाची चटणी तरी तुमच्या प्रत्येकाच्या वाट्यास येईल काय ?" म्हणून मीं त्यांस विचारलें. "तें पाडस तुम्हीं मला पाळावयास द्या, आणि त्या ऐवजीं मीं तुम्हांस, एक सोडून दोन मोठे काळे देईन," असें त्यांस म्हणालों. त्यांस माझा विश्वास येईना. मीं पांच रुपये त्यांचेपार्शीं हडप ठेविले, आणि "चार-पांच दिवसांत तुम्हांस तुमचे गांवीं दोन काळे आणून देईन, मग तुम्हीं आमचे पांच रुपये आम्हांस वापस द्यावेत," असा त्यांच्याशीं ठराव केला.

पाडस घेऊन आम्हीं निघालों. काळोख पडण्याचे आंत नदी ओलांडावी अशा इराद्यानें बैलांस पराणी दिली. मुकीं जनावरें तीं; पण फूं होऊन गेलीं. ईर्ष्येनें त्यांचे पाय जमिनीवर ठरत नाहीतसे झाले. आकाशांत धुळीचे लोट उडून राहिले आणि उजेडांतच आम्ही नदीपार झालों.



पाळावयाच्या इराद्यानें मीं तें पाडस आणलें खरें, पण आपल्या आईस अंतरू लेले तें पाडस चारा खाईना कीं पाणीहि पिईना. घाबरल्यामुळें तें दुपारच्या

ऐन उन्हांतहि हुडहुडी भरल्याप्रमाणें कांपत होतें. दोन-तीन दिवस त्यास मी बोळ्यानें दूध पाजीत होतों. पण तें घोटण्याइतकाहि त्याचा जीव थारीं नव्हता. अखेर चौथ्या दिवशीं त्यानें आपली जीवनयात्रा संपविली.

पांच रुपये म्हणजे बाब काय ! पण ते वडगांवकरांपासून वसूल केलेच पाहिजेत असें माझ्या मनानें आतां घेतलें. पांच रुपयांकरितां त्यांचे गांवां जाऊन त्यांस दोन काळे द्यावयाचे, हा वास्तविक पाहतां अव्यापारेषु व्यापार किंवा आंतबट्ट्याचा व्यवहार होता. पण या बाबतींत व्यवहाराची आणि माझी फारकत झाली होती.

आज माध्यान्हीचे आंत, वडगांवकरांना देऊं केलेला मोबदला नेऊन द्यावयाचा असें ठरवून, मोठ्या पहाटेसच आम्हीं गार रस्त्यानें कूच केले. कानगांव आणि गार यांचे दरम्यान, नदीचे कडेला नानाबुवांच्या मठाजवळच्या घनदाट कुरणाचे ओशाडीस कांहीं एकांडे काळे फुटून फुटून वावरत असलेले, आज बरेच दिवस मीं हेरून ठेविले होते तिकडे मोर्चा वळविला.

मठाजवळ आल्यावर गाडी सोडली आणि दोघांतिघांस बरोबर घेऊन कुरणाचे कडेकडेनें मी सावजाचा तपास घेऊं लागलों. सर्व कुरणास आम्ही वेढा देऊन आलों, पण माझी इष्ट वस्तु नजरेंत येईना. इतक्यांत गाडीजवळ ठेविलेला माझा गडी मोठ्या त्वरेनें मजकडेच येत आहे असें मीं पाहिलें, आणि मीहि त्यास लवकर गाठण्याकरितां सपाटथ्यानें निघालों. मठाच्या उगवत बाजूकडे असलेल्या मळईत, एक काळा बाभळीच्या वाळून पडलेल्या शेंगा खात अगदीं गहाळ उभा आहे अशी वर्दी त्यानें मला दिल्यावरून, अंगांतले कपडे काढून, छुडपांतून लपत छपत जाऊन मी एक बकशाट त्यावर टाकला. माझीं माणसें माझ्या हालचालीवर लक्ष ठेवूनच होती; तीं धावतच आलीं आणि त्यांनां तो लांब लांब शिंगांचा जुनाट काळा गाडींत नेऊन टाकला. बैलांपुढली वैरणहि गोळा न करितां राघूनें जोखड बैलांचे मानेवर दिलें, आणि आम्ही पुन्हा वाट चालूं लागलों. गारचा पाणवठा ओलांडून बाभळेश्वरच्या शिवारांत आम्ही आलों होतों. रस्त्यानेंच धडक आम्ही निघालों. वडगांवपर्यंत आम्हांस बरेच अंतर तोडावयाचें होतें, आणि तेवढ्या अवधीत आणखी एक काळा पैदा करणें म्हणजे माझ्या हातचा मळ होता.

मांडवगणचा अर्धा अधिक शिवार तुडवून आम्ही एका टेपाडापार्शी आलों. टेपाडाचे उतरणीवर शेरताटीचे आड एक लहानसा हरणांचा खांडवा विसां-वलेला दिसला. मीं गार्डीतली माझ्या गडयाची घोंगडी डोक्यावर पायघोळ घेतली, आणि आंत बंदूक छपवून गार्डीतून उडी घेतली. आवाज होतांक्षणींच गाडी घेऊन पुढे या, अशी सूचना देऊन मी जरा लांबूनच वळसा घेऊन शेरताटीचे जवळ आलों. खांडांत एकच काळा होता. धडाक्यास त्याला पाहून मीं घोंगडीने माझे माणसांस पालविलें. अशा प्रकारें येथपर्यंत तर सर्व ठीक झालें.

आतां वडगांव केव्हां गाठतों असें मला झालें होतें. गाडीवानाचे हातांतील आसुडाचा खुळखुळा खळाळल्याबरोबर गाडीचे बैल श्रोत निघाले.

\*

\*

\*

गांवचे पोलीस पाटील—‘भगवंतराव’— जेवून गुळणा करीत करीत दारांत येतात, तोंच आम्हीं काळे सोडून त्यांचे दारांत टाकले; आणि मीं माझ्या पांच रुपयांची मागणी त्यांचेपार्शी केली. “आमच्या गांवच्या कारभारी मंडळींचा विचार घेतों,” म्हणून ते जे नाहींसे झाले ते सुमारे अर्ध्या-पाऊण घंटयांनै उगवले. त्यांचेबरोबर आणखी दहा-चारा माणसांचा घोळका आला होता. जमतां जमतां आणीकहि मंडळी तेथे जमूं लागली. “मला लांब जावयाचें असल्यामुळें विनाकारण लांबण लावूं नका,” असें मीं त्यांस म्हटलें. “ज्याचेजवळ पैसे ठेविले आहेत तो माणूस परगांवीं गेला आहे, आम्ही तुमचे पैसे तुमच्या गांवीं पावते करूं” असें बोलून माझे तोंडास पानें पुसण्याचा त्यांचा बेत दिसला. तेवढ्यांत ते दोन्ही काळेहि त्यांनीं हातोहात लांबविले !

माझ्या डोक्यांत आतां लख्ख प्रकाश पडला. “ठरावाप्रमाणें तुम्हांस मीं दोन भले मोठे काळे दिले आहेत. सतरा-अठरा मैलांवरून मला अशा रीतीनै हेलपाटा देणें तुम्हांस शांमत नाहीं,” म्हणून मीं त्यांस पुष्कळ प्रकारें सांगितलें; पण ते कांहीं केल्या बघेनात. त्यांनीं टवाळीची भाषा वापरून, “अशा पुष्कळ नळ्या आम्हीं आजवर पाहिल्या आहेत,” असें म्हणून माझ्या हातांतील हत्याराची केलेली विटंबना मला सहन झाली नाहीं. “तुम्हीं आजवर पुष्कळ नळ्या पाहिल्या असतील; पण माझे हातांतील नळीसारखी

नळी खचित तुम्हीं कधी पाहिलेली दिसत नाही. ती पाहिलेली असती तर मजबरोबर अशा तऱ्हेने वागण्याचा तुमचा धडा झाला नसता.” इतकेंच बोलून मी गाडीत जाऊन बसलों. आम्ही निघतां निघतांहि त्यांनीं कांहीं इरसाल सत्यशोधकी विशेषणें मला ऐकविलीं. तीं कानीं पडतांच, माझे डोक्यांतील सर्व रक्त एकदम डोळ्यांत उतरल्यासारखें मला वाटलें; माझ्याच दांतांखालीं माझे ओठ चावले गेले, आणि ओठांतून निघालेल्या कढत रक्ताचे थेंब—इतक्या माणसांतहि—मीं माझ्या जिभेनें चाखले !

\*

\*

\*

सत्य, सरळपणा आणि नम्रता हे सद्गुण खरे; पण त्यांचाहि अतिरेक कधी कधी तापदायक होतो.

वैकुंठवासी सत्पुरुष विष्णुबुवा जोग यांचेकडे एक गाय असे. ती कमालीची गरीब, अश्राप असे. महाराजांचे वाड्यांत बिऱ्हाडें पुष्कळ असत, वाड्यांतील लहान मुलें—कोणी तिचे आचळ ओढीत, कोणी तिचें शेंपूट डोळ्यांस लावीत, कोणी तिचे पाठीवर थापा मारीत आणि कोणी ती चारा खात असतां तिचे नाकांत काड्याहि घालीत ! सारा दिवस मुलांचा हा असा उद्योग चालत असलेला पाहून महाराज विनोदाने म्हणत, “ बरे, मुलें जवळ आलीं तर तूं त्यांस मारूं नको; पण थोडीं शिंगें तरी हालवीत जा, म्हणजे तुझ्यामागचा हा सासुरवास चुकेल.” एकादे प्रसंगीं महाराज कीर्तनांत देखील या गाईचा हा दृष्टान्त देत असत.

\*

\*

\*

वडगांवाहून पाटसास आल्यावर दोन दिवस, जणूं विशेष कांहींच घडलें नसल्यासारखे, शून्य मनानें मीं घालविले. अपमानाच्या सदींनें माझे डोकें अगदीं जड होऊन गेलें होतें.

तिसरे दिवशीं गांवांत माणूस पाठवून, माझ्या नेहमींच्या रानांतील सहकारी मंडळीस—रामोशी मंडळीस— मीं बोलावून घेतलें. त्यांचे कानांवर वडगांवीं घडलेला प्रकार उडत उडत गेला होताच. पुन्हा मीं त्यांस तो समग्र सांगितला; आणि “ पुढें काय ? ” म्हणून त्यांच्यांतील दोघां तिघां पुढाऱ्यांस सवाल टाकला.

“तें तुमचें तुम्हीच ठरवा. आमचेकडे जी कामगिरी सोपवाल त्यांत आमचेकडून तिळमात्र कसूर होणार नाही,” असें त्यांनीं हातांतील पातळ फरशा डोक्यापर्यंत उचलून मला सांगितले. माझे काम झालें. “पुढील कार्य-क्रमाबद्दलचा माझा विचार मी तुम्हांला लवकरच कळवितों,” असें सांगून मी त्यांस निरोप दिला.

चतुर्दशी किंवा पौर्णिमेचें चांदणें घेऊन निघावयाचें मीं मुक्रर केले. पुण्यांस जाऊन मला हवी असलेली रक्कम आणि काडतुसें आणिलीं.

चाळीस पंचेचाळीस जवान रामोशी गडी, माझीं स्वतःचीं दहा-बारा गडी-माणसें आणि गांवांतील पांच-चार बलुते व मुलकी पाटलांचे बंधु शंकरराव पाटील इनकी मंडळी माझेबरोबर येणार होती. ऐनवेळीं गंगत बघण्याकरितां म्हणून माझ्या आसपासचीं आणखी कांहीं मराठे मंडळी येण्यास सिद्ध झाली. गांवांतील कांहीं हौशी उदमी माझेबरोबर येणार होते; परंतु कांहीं मंडळींनीं त्यांना भिवविल्यामुळे ते राहते झाले.

इतक्या सर्व मंडळींची खाण्यापिण्यासुद्धां हरएक प्रकारची तरतूद मीं केली होती. असल्या लग्नघाईत घोडा बरोबर घेणे गैरसोईचें होतें; पण कांहीं विशिष्ट हेतूनें मीं ती गैरसोय सोसण्याचें पत्कलें. स्वतःकरितां मीं माझी राहुटीहि बरोबर घेतली. सामानसुमानाच्या दोन व बसण्याकरितां तीन अशा पांच गाड्या व माणसें मीं पुढें रवाना करून दिलीं; आणि वडगांवजवळ कोठें तरी मी तुम्हांला येऊन मिळतो असें त्यांस सांगितलें. एवढ्या मंडळीकरितां कांहीं नाही तरी ‘काळ्यांची एक जोडी’ तरी अवश्य असल्यामुळे दोन-तीन निवडक माणसें आणि गाडी बरोबर घेऊन रिकिर्बीत मीं पांय ठेविला.

आखा दिवस जिवाची आटापीट करून मीं तीन फक्कड काळे पैदा केले, आणि दिवस कलतां कलतां आम्ही पाटलांचे मळयाजवळ आमच्या माणसांस येऊन मिळालों. गाड्या उभ्या करून पाणी पिण्याकरितां माझ्याबरोबरच्या माणसांतील कांहींजण विहिरीवर गेले. विहिरीवर भगवंतराव पाटलाचे धाकटे बंधु आंधोळ करीत होते. ते माझे माणसांचे अंगावर खेकसून, ‘पोह्यास शिवूं नका’ म्हणून म्हणाले. “आम्ही महार नसून रामोशी आहोंत; आणि फार तान्हेले आहोंत,” असें म्हणून दोघांनीं खवाटयांत हात घालून त्यांस उचलले आणि

धावेचे शेंडयास असलेल्या चिंचेच्या झाडाखाली नेऊन ठेविले. हा प्रकार पाहतांच जवळचीं आणि माळ्यावर राखण करीत असलेलीं बायकामुलें राखण टाकून पार पडळीत जाऊन बसलीं. पाटील बिचारे ओलेतेच झाडाखालीं काकडत बसलेले पाहून, मीं माझे माणसांस लवकर आवरण्याबद्दल सांगितलें. पाणी प्याल्यावर त्यांनीं मळ्यांतील चांगलीं कवळाभर शाळूचीं ताटे पाटलाला सांगून मोडलीं; आणि 'हुरडा खावयाचा काय ?' असें परस्परांस पुसूं लागले. "आतां बस करा" म्हणून मीं म्हटलें; तरी जवळच फुललेल्या कोथिबिरीच्या वाफ्यांतील दोनतीन पेंढ्या स्वयंपाकाकरितां त्यांनीं घेतल्या. पाटील फार भले गृहस्थ दिसले ! ते चकारशब्दाहि आतां माझ्या माणसांस बोलले नाहींत.

\*

\*

\*

गांवाच्या मध्यवर्तीत असलेल्या मारुतीच्या देवळाच्या प्रशस्त पटांगणांत आमचा लवाजमा येऊन ठेपला. गाड्यांचे बैल सोडून, बैलांस आणि घोडयास माझे माणसांनीं वैरण सोडिली; आणि देवालयाने चौथऱ्यावर सर्वांनीं बैठक मारली.

बऱ्याचशा गाड्या आणि पन्नास-पाऊणशें माणूस मारुतीच्या देवळाच्या आवारांत उतरल्याचा बोमाटा गांवभर झाला. जो तो "ही काय भानगड आहे" अशा अर्थानें तेथें येरझारा घालूं लागला. संध्याकाळच्या सुमारास झाडून गांवकरी आणि गांवची पुढारी मंडळी, पाटील असे सर्व जमा झाले. पाटसच्या मंडळींचा तो जमाव पाहून आपल्या मनांत ते तरकून गेले होतेच. चौथऱ्यावरचा एक एक गडी उठून त्यांनीं वडगांवकरांस चहू बाजूंनीं गराडा दिला. शीखांचें जसें 'कृपाण' त्याप्रमाणेंच रामोशी गडी सहसा कुऱ्हाड अथवा 'फरशी' घेतल्यावांचून बाहेर पडावयाचा नाहीं, हें सर्वश्रुतच आहे !

भगवंतराव पाटलांपाशीं मीं माझ्या पाच रुपयांची आज दुसऱ्यांदा मागणी केली. नेहमींच्या सवयीप्रमाणें पाटील तोंडपाटीलकी करूं लगतांच, कोंड्या रामोशनें पाटलांच्या एक अशी कानशिलांत दिली, कीं पाटलांचे तोंडांतल पानतंबाकूचा तोबरा त्यांचे कुडत्यावर 'पायशों'च्या फवाऱ्याप्रमाणें फवारला आणि ते मट्कन् खालीं बसले. "घरांतून पैसे आणावयाला तरी मला बाहेर जाऊं घा." असें मोठ्या काकुळतीनें ते म्हणाले. त्यांची घरघनीण,

किलकिल्या दारांतून हा सर्व प्रकार पाहत होती. ती रुपये घेऊन धावतच तेथे आली आणि माझे माणसांचे अंगावर तिने ते पैसे फेकले.

गड्यांनीं गाडया जुंपल्या, आणि आम्हीं सर्वांनीं नदीचे पाणवठ्याच्या वाळवंटाकडे मोर्चा फिरविला. आपले काम झाले असल्यामुळे आतां येथे मुक्काम करण्याचे कारण उरले नाही; तेव्हां रातोरात गांवाकडे निघावे असें माझ्या बरोबरच्या दोघातिघा मराठे मंडळींचे म्हणणे पडले. गांव “डांबिसांचा” असल्यामुळे, एका अंगास भरल्या नदीचे पात्र आणि दुसऱ्या अंगास गांव, अशा चिमट्यांत सापडून गोफणींतील दगडांनीं रात्री-बेरात्री टाळकीं सडकून निघण्याची पाळी येईल अशी भीति त्यांना वाटली !

गाडींतल वेताचा बुरुडी पेटारा मीं खाली उतरविला आणि त्यांतल्या काडतुसांच्या पेटया काढून ओळीनें मीं त्या त्यांच्यापुढें मांडल्या, तेव्हां त्यांची भीति दूर होऊन त्यांच्या शंकेचें समाधान झाल्यासारखें दिसले.

स्वस्थ चित्तानें ते सगळेजण आतां स्वयंपाकाचे उद्योगास लागले. शुभ्रधवल चांदणें पडले होतें. दगड आणून त्यांनीं तेथे वाळवंटावरच चुली बनविल्या. कांहींनीं ते तिन्ही काळे सोलले. कांहींनीं ते तोडून धोतरावर त्या मांसाचा भला मोठा ढीग घातला. कांहींनीं तें मांस स्वच्छ धुऊन आणिलें. कांहींजणांनीं पाणवठ्याचे कडेलाच असलेल्या, भगवंतराव पाटलांच्या मळईतील कोवळीं लुसलुशीत वांगीं आणिलीं, आणि बाकीच्यांनीं त्याच मळईमोंवतालचे सर्व कुंपण काढून, त्याच्या काट्या झाडून, सर्पणाचे ढीगच्या ढीग वाळवंटावर आणून रिचविले. इतक्या मंडळींच्या साग्रसंगीत जेवणाकरितां पुष्कळशा सर्पणाची जरूरत होतीच.

सारे वाळवंट माणसांनीं फुलून गेले होते. हसत-खिदळत आणि थट्टामस्करी करीत लोक गप्पागोष्टी करीत होते. भगवंतराव पाटलांस आणि गांवच्या कारभारी मंडळींस—मी नको म्हणत असतां—जेवणाचें आवतण देण्यास स्वतः शंकरराव पाटील गांवांत गेले होते. सर्वत्रांचीं अंतःकरणें उत्साहानें भरून राहिलीं होती आणि वाऱ्याबरोबर, शिजत असलेल्या ताज्या मांसाचा स्वाद जिकडेतिकडे दरवळून राहिला होता.





कालच्या रात्रीचा दिवस झाल्यामुळे, वडगांवांतून निघावयास आम्हांस आज अकरा वाजून गेले होते. निघतांना प्रत्येक रामोशाचे, आणि त्याबरोबरच माझेहि गडयांचे हातावर-बक्षिसादाखल मी पांच रुपयांची नोट ठेविली. ऊन्ह असल्यामुळे संथपणे आम्ही वाट चालत होतो.

होळकरवाडीच्या रेल्वेच्या फाटकापाशीं आलों, तों फाटक बंद होतें. 'एटीन् अपू'ला सिग्नल दिलेली होती.

उंच अंतराळांत कवायती पलटणीपेक्षांहि जास्त शिस्तीत करकोचे आपला मार्ग आक्रमीत होते. क्षणाक्षणाला वेगवेगळ्या पोझिशन्स घेऊन ते आपल्या कंपनीची पालटीत असलेली रचना मोठी चित्ताकर्षक वाटे. पूर्वेच्या बाजूला नानवीजच्या वायरलेस स्टेशनचे विद्युद्दीप झळाळत होते, आणि समोर उत्तरेस बिरोबाच्या देवळापासून तों बिगरदऱ्यापर्यंतच्या विस्तीर्ण डोंगरप्रदेशावर पसरलेला वणवा स्वतःच्या जबड्यांत सापडलेल्या जीवांचा स्वाहा करीत. इतरे-जनांच्या डोळ्यांस सुखवीत होता !

सत्यकथा,

एप्रिल-मे, १९४३

## घोड्यावरची डुकरांची शिकार

: : १०

बाउले आणि ब्रूस हे त्या वेळी नाणावलेले जोंकी होते. जोन्स पूर्वाश्रमी जोंकीच होता, परंतु एका शर्यतीत पडून तो थोडासा अधु झाल्यामुळे त्याने अलीकडे ट्रेनरचा धंदा सुरू केला होता. माझ्या एका स्नेहामार्फत यांची माझी ओळख झाली होती, आणि शिकारीचे ते मोठे शोकी असल्यामुळे त्यांचे आणि माझे पुढे दाट स्नेहांत रूपांतर झाले होते. हरणांचे शिकारीकरिता ते माझेकडे मधून मधून येत. डुकरांच्या शिकारीचाहि त्यांना चांगला सराव होता. त्यांचा बी. ए. वेअर्स नांवाचा एक दोस्त आणि ते आज घोड्या-वरच्या शिकारीकरितां मुद्दाम पुण्याहून पाटसला आले होते. गणपतीच्या देवळामागील पटांगणांत त्यांचा लवाजमा उतरला होता. कुक व फालतुक माणसे त्यांचीं त्यांच्याबरोबर आलेलीं होतीच. सामानसुमानाची तरतूद करणे, आणि शिकारीची तयारी करणे एवढीच कामगिरी माझ्याकडे होती.

मोठ्या पहाटेसच उठून आम्ही, हाके लोक, बाहुटेवाले आणि सर्व सरंजाम पुढे रवाना करून दिला. चहा दोसून, घोडे तयार होत होते तोंवर आम्ही सिगारेट्स फुंकीत फाटकाच्या बाजूच्या कट्ट्यावर बसलों. मोतहारांनीं सायडलें चढवून आणि डबलबीटचे लगाम तोंडांत देऊन जनावरें रंगणावर धरिलीं. आम्ही स्टिका हातांत घेऊन आणि तेंगातून बोटें फिरवून रिकिबींत पाय ठेविला आणि थोड्याच वेळांत आम्ही 'भट्टीच्या आळ्याच्या' मैदानांत ( शिकारीचें स्थळ ) येऊन दाखल झालों.

\*

\*

\*

'भट्टीचें आळें' म्हणजे अनेक आळ्यांचा एक प्रचंड समूह होता, आणि तो सगळा मिळून चार साडेचार मैलांचा घेरा होता. एकवार आम्ही त्या आळ्याभोंवतीं चक्कर टाकून आलों. माझे गोरे मित त्या काळ्याकुळकुळीत जमिनींत पडलेल्या भळी पाहून जरासे चपापल्यासारखे झाले.

"येथे दगा होण्याचा संभव आहे." बाउले म्हणाला.

“या बाबतीत दैवावर हवाला ठेवण्याशिवाय दुसरा उपाय नाही. तुम्हां गोऱ्यांना आर्गांत उड्या घ्यावयास हव्यात, पण मरणाची मात्र तयारी नाही.” मी.

“अरे, आम्ही मेलों तर त्या शर्यतीच्या मैदानाचा ‘खोकड माळ’ होऊन जाईल की !” बाउले.

“तर मग तो होऊं दे की !” मी.

मैदानासभोववारच्या झाडांच्या फांद्या ढाळून निशाणें घेतलेले बावटेवाले ठिकठिकाणीं झाडांवरून चढून बसले. आळ्याच्या दक्षिण बाजूस मोठमोठ्या घळी असून जनावरें त्यांत उड्या घेऊन नदीचे कडेला असलेल्या ‘भोंवरा’ नांवाच्या दाट काटवण असलेल्या कुरणांत निघून जात; म्हणून त्या बाजूस, जनावरें मोडून नियोजित बाऱ्यांवर घालविण्याकरितां माणसें ठेविलीं होती, आणि एकदोघांजवळ वायूबाराचीं काडतुसें आणि बंदुकाहि देऊन ठेवल्या होत्या. अशा रीतीनें खेळाची सज्जद तयारी झाली आणि हाके हाका टाकूं लागले. आम्हीहि बारीपासून जरा दूर एका आडोशास तयार होऊन राहिलों.

अर्धा घंटा होऊन गेला. त्या खरखीत उन्हांत आमच्या मांडीखालचीं जनावरें, एकाच जागीं दम काढीनात. इशाऱ्याकरितां अधीर होऊन तीं सारखा थयमान घालूं लागलीं. त्यांना खेंचतां खेंचतां आमचे हातसुद्धां हुळ-हुळे होऊन गेले.

आणखी थोडा वेळ गेला. इतक्यांत आळ्यांत दोनतीन आवाज घुमले, आणि उत्तर बाजूच्या बारीवाटे दोन पुष्ट दांतवालीं जनावरें आणि त्यांचे पाठोपाठ एक मध्यमतर बांडगें बाहेर भडाडलें.

त्या दोन्ही जनावरांमार्गे आम्ही जोडीजोडीनें धावलें, आणि जोन्सनें तें बांडगें बोल बोल म्हणतां गाठून त्यास एकामार्गे एक चारपांच केन् दिल्या. जोन्सनें तुडतूनच त्याला हैराण केल्यामुळे तें कोलमडून पडलें, आणि त्याच्या काळजांत मोठ्या सफाईनें त्यानें आणखी एक केन् देऊन त्यास जागचे जागीं ठार केले.

जमिनीस मोठाल्या भळी असल्यामुळे, जनावरांचा पाठलाग करतांना फार काळजी घ्यावी लागे. तीं दांतवालीं दोन्ही जनावरें, त्या मैदानांत मध्यभागींच

असलेल्या एका खडप्यास वळसा घालून पश्चिमेकडे निघाली. थोड्याच वेळांत आम्ही त्यांस गाठले. जोन्सहि तेवढ्यांत आमचे मदतीस आला. आम्ही तिघांनी मागले जनावर मोसकले व पुढे असलेले जनावर वेअर्स आणि बाउलेने टोचले. जनावरे फार भारी होती. बेभान होऊन आम्हांवर ती तुटून पडत. ब्रूसच्या घोड्याला एका जनावराचा दांत ओझरता लागल्यामुळे तो थोडासा कुचंबल्यासारखा झाला. पण तेवढ्यांत जोन्सने त्याच्या बरगडींत अधोद्वस्ताने ( अंडरहँड ) दोनतीन जोरकस प्रहार केले, आणि मीहि एका बाजूने त्याचे मानगूट विंधून टाकले. आतां ते चांगलेच जेर झाले होते, आणि त्यास पळण्याची ताकद राहिली नव्हती. इतक्यांत ब्रूस तावातावाने त्याजवर चाल करून गेला आणि दोन सणसणीत स्टिका लावून त्याने त्यास तत्काळ लांब केले.

वेअर्स आणि बाउले आम्हांपासून जवळ जवळ दीड दोन फर्लॉग लांबले होते. ते दोघेहि आपणांकडून शिकस्त करीत होते, पण ते विलक्षण सकत असलेले जनावर त्यांस मेचेना. वरचेवर ते रोखून उभे राह्य, आणि त्वेषाने परत फिरून त्यांजवर चालून जाई. तशांतच वेअर्सचा भाला फिरून निकामी झाला. मदतीकरतां त्याने आम्हांस पालविले आणि आम्हीहि आतां मोकळेच असल्यामुळे तत्काळ घोडे त्यांचे रोखाने फेकले. क्षणभरच आम्ही त्यांची उडालेली तिरपीट बघत राहिलों, आणि नंतर त्यांचेजवळ जाऊन, वर्षाव झाल्याप्रमाणे चहूं बाजूंनी ते भयंकर मस्त जनावर बोटून त्याची निखालस चाळण करून टाकिली. त्याचे लांब अणीदार सुळे पावणेनऊ इंच भरले !

अशा रीतीने आमची पहिली फसल सोळा आणे यशस्वी झाली. पंढरीचे 'मुद्राराक्षस' ( वारकरी ) ज्याप्रमाणे एकमेकांच्या पायांवर लोटांगणे घेत सुटतात, त्याप्रमाणे आम्ही परस्परांचे अभिनंदन केले, आणि रेल्वेच्या पुलाखाली आमच्या माणसांचा तळ पडला होता तिकडे निघालों. आमचे घोडे घामाने निथळून गेले होते. त्यांचा घाम नितळून टाकून त्यांस दोन दोन लोफ दिले, आणि तहानेने आमचेहि घसे कोरडे होऊन गेल्यामुळे आणि थकवा आल्यामुळे आम्ही बर्फीत घालून ठेवलेला थंडगार सोडा घेतला; एक एक सत्रे चघळून आणि हाका सुरू झाल्यामुळे नव्या स्टिका घेऊन आम्ही आपापल्या ठिकाणी निघून गेलों.

जवळ जवळ आळ्याच्या मध्यापर्यंत रान उठवून झाले होते. आतां पश्चिम बाजूचे बारीवर न निघतां उत्तर व पूर्व बाजूचे बारीवर जनावरें निघतील असा कयास करून आम्ही त्या बेतानें दोन गट करून उभे राहिलों. थोड्याच वेळांत एक डाडर व तिचीं लहान लहान पिलें उत्तर बाजूचे बारीवर निघालीं. आम्ही पांचहीजण तिच्यामागे धांवलों आणि तत्काल तिला ठार केलें.

सूर्य आतां बराच कलला होता, तरी ऊन्ह मी म्हणत होते, आणि नितळ पाण्याच्या प्रवाहाप्रमाणें मनोरम दिसणारें मृगजळ, आमचीं आणि आमच्या मांडीखालच्या जनावरांचीं शरीरें अधिकच तप्त करीत वेगानें वाहत होतें.

आळ्याच्या कडेपर्यंत चेपीत आणिलेलीं जनावरें फऱ्यांतून उलटून निघून गेल्यामुळें हाके पुन्हा माघारे फिरले आणि धडाधड निवडुंग पाडीत आणि आवाज काढीत ते पुढें पुढें सरूं लागले. जनावरें सावध असल्यामुळें तीं झटकन् हललीं आणि कांहीं उत्तरेच्या बाजूनें व दोन मध्यमसर जनावरें पूर्व बाजूच्या बारीवाटे बाहेर पडलीं. बाउले आणि ब्रूस एका थोराड दांतवाल्या जनावरामागे गेले आणि जोन्स व वेअर्स यांनीं पृथक् पृथक्पणें, पूर्वेच्या रोखानें निघालेलीं दोन्ही जनावरें आटोपिलीं. एक लहानसें जनावर गाठून त्यास मीं दोन-तीन जागीं भोसकलें. पण त्यानें जवळच्या निरुंद व खोल नात्यांत उडी घेतली आणि तें भोवऱ्याकडे निघून गेलें. निरुपाय झाल्यामुळें मी परत फिरलों आणि बाउले व ब्रूस त्या थोराड जनावराशीं झटपटत होते त्यांच्यांत जाऊन मिसळलों. आम्ही तिघांनीं त्यास पुरें केलें आणि जोन्स व वेअर्स यांची हालहवाल बघण्याकरितां आम्ही तिकडे मोर्चा फिरविला. जोन्सनें जनावर ठार करून तो वेअर्सचे मदतीस निघाला होता, इतक्यांत आम्हीहि त्यास गाठलें आणि आम्ही चौघेहि ओघळीचे डाव्या बाजूला वेअर्स खेळत होता तेथें जाऊन दाखल झालों. वेअर्सची स्टिक् त्या जनावराचे कुशीत रुतून बसली होती आणि फक्त मूठच त्याचे हातीं शिष्टक राहिली होती. मोठ्या कौशल्यानें, हातांत हत्यार नसतां— तो आडवा होऊन त्या जनावरास रोखी आणि स्टिक् उपसून ध्यावयास बघे. त्याचा तो प्रेक्षणीय खेळ बघत आम्ही क्षणभर तटस्थ उभे राहिलों. जोन्स त्याला

आपल्या हातांतील स्टिक् देण्याकरितां पुढें झाला, तोंच कमालीच्या चपळाईनें त्यानें स्टिक् उपसून घेतली आणि त्या बिनमुठीच्या हत्यारानेंच त्याचा प्राण घेतला !

आमची दुसरी फसलहि अपेक्षेबाहेर यशस्वी झाली आणि आम्ही विश्रांति घेण्याकरितां तळावर गेलों. आमचे पाय अगदीं आखडून गेले होते. मोत-द्वारांचे हवाली घोडे करून आम्ही तेथेंच वाळूवर पसरलों. आमच्या माणसांनीं त्यांचीं सायडलें उतरून ठेवलीं आणि त्या फेसाळलेल्या जनावरांचा धाम नितळून ओल्या टुवालांनीं त्यांना पुसून स्वच्छ केलें. दोन दोन मुठी घास त्यांना दिला आणि पुन्हा सायडलें चढवून ते तयार होऊन राहिले. आम्हीहि थोडें लेमन् घेतलें आणि एक एक सिगरेट पिऊन आपापल्या वाहनावर आरूढ झालों. आमच्या दोन्ही फसली बहारदार झाल्यामुळें आतां ही तिसरी आणि शेवटची फसल कशी पार पडते याबद्दलचेच विचार करीत आम्ही आळ्यापाशीं आलों.

✽

✽

✽

शिरवळ पडूं लागली होती आणि उन्हाची तीव्रता आतां थोडी कमी भासत होती. हाके लोकांनीं, रानाचा पसारा अद्याप फार असल्यामुळें, रान उरकावें म्हणून आपल्या माणसांच्या दोन टोळ्या बनविल्या आणि एक पश्चिमेकडून पूर्वेकडे आणि त्याचे उलट दुसरी, अशी योजना आतां केली होती. दक्षिणेचे बाजूनें माणसें होतीच. अस्तमान होण्याच्या आंत, दोन्ही बाजूनीं जनावरें चिमट्यांत धरून ठराविक बारीवर काढावीत असा त्यांचा इरादा होता. उगवत बाजूनें हाका सुरू झाल्या त्यासरशीं मावळतीकडूनहि धाड्धाड् आवाज काढीत हाके बेदरकारपणें पुढें पुढें घुसूं लागले. आज उजाडल्यापासूनच सर्व रान हळून गेलेलें असल्यामुळें आंत शिळक असलेलीं जनावरेंहि हलबळून गेलीं होती; तीं तत्काळ बाहेर भडाडतील असा मला मरंवसा वाटत होता.

या शिरवळ पडण्याच्या सुमारास ही डुकरांची जात जास्त साहसयुक्त आणि जिवावर उदार झाल्यासारखी होत असते. एवढ्याकरितां या वेळीं एक-एकट्यानें जनावरावर चालून जाऊं नये असा इशारा मीं सर्वांना देऊन

ठेविला. पण, 'जन्मभर शिकार करूनहि तुझे पौर्वात्य 'हिंदु' मन आम्हां पाश्चिमात्यांची बरोबरी करू शकणार नाही', असें जोन्स मला मोठ्या दर्पानें म्हणाला. वादविवाद करण्याचा हा समय नसल्याने त्याचें बोलणें मी मनावर घेतलें नाही.

हाके लोक आमच्या नजीकची बारी ओलांडून थोडेसे पूर्वेकडे सरले होते; म्हणून आम्हींहि आमची जागा चालवून थोडेसे पुढें सरलों. इतक्यांत मोठ-मोठे सुळे असलेलीं दोन जुनाट व मस्त जनावरें आणि त्यांचे पाठोपाठ एक डाडर आणि नऊदहा जवान बांडर्गीं एका रुंद बारीवाटे बाहेर पडलीं.

त्या दोन जनावरांपैकीं एक उत्तरेकडे आणि दुसरें पूर्वेच्या बाजूला मोठ्या वेगानें निघालें व तें ओढा उतरून पार झालें. उत्तरेच्या बाजूला दोन अडीच फर्लीगांवर रेल्वेचें कुंपण आडवें येत असल्यामुळे त्या जनावरास पाश्चिमेकडच्या प्रशस्त मैदानांत निघण्यावांचून गत्यंतर नव्हतें. तेथेंच त्यास गाठून ठार करावें अशा इराद्यानें आम्ही त्याचे मार्गें निघालों. एका क्षणांत आम्ही त्यास जाऊन मिडलों, आणि त्याचे बरगडीत अधोहस्तानें (अन्डरहॅन्ड) दोन जोरकस केन दिल्या. तें त्वेषानें फिरलें आणि मोठ्यानें रुकून (ओरडून) त्यानें आम्हांवर चाल केली. आमची पांगापांग झाली आणि आम्हीं तोंडें फिरविलीं तेव्हां आम्हांस जोन्स आमच्यांत नसल्याचें कळून आलें !

आमची पांगापांग झालेली पाहून तें मस्तवाल जनावर पुन्हा पळूं लागलें. आम्हीं पुन्हा त्यास गाठलें आणि चोर्हीकडून टोचून त्यास हैराण केलें. त्याचे अंगांतून रक्ताच्या धारा वाहूं लागल्या तरी तें किंचित्हि डगलें नाही. तें बाउलेच्या घोड्यावर बेजरबणें धावलें. पण बाउलेनें एक फर्मीस जंप घेऊन त्या जनावराचा राग त्यानें व्यर्थ करून टाकला. थोडासा अवसर मिळतांच तें पुन्हा पळूं लागलें. मध्येच थोडेसें थबकलें, आणि आपल्या चिवट नाकाडानें जमिनीवर दोन-तीन खळ्या लावून त्यानें वर्षाव झाल्या-प्रमाणें चौफेर माती उधळून दिली.

कसला तरी गलका आमचे कानांवर आला म्हणून आम्ही वळून पाहतों तों, बावटेवाले मोठमोठ्यानें आरोळ्या देत, हातांतलीं तांबडीं निशाणें जोर-जोरानें फडफडावीत होते. त्या जनावरास जाम करण्याची कामगिरी वेअर्स

आणि बाउलेवर सोपवून ब्रूस व मी तत्काल तिकडे धावलों. कांहीं तरी विपरीत प्रकार किया दगा होता याबद्दल वादच नव्हता, पण तो काय प्रकाराचा होता इतकाच प्रश्न होता.

ओढा ओलांडून एक फर्लांगभर आम्ही आलों. तेथे आमच्या दृष्टीस जे दृश्य पडलें तें पाहून आम्ही अगदीं दिङ्मूढ होऊन गेलों !

जोन्सच्या घोड्याचा पुढला उजवा पाय गुडघ्यापर्यंत तुटून भळीत घुसला होता, आणि तें उमर्दे जनावर दहापांच हातांवर पलटी खाऊन आपल्या पायांनीं जमीन खरडीत तडफडत पडलें होतें. जोन्सनें अविचारानें अर्धवट जखमी केलेलें तें मस्त जनावर आपल्या तीक्ष्ण सुड्यांनीं त्यास अद्याप धडकां-वर धडका देत होतें, आणि तो प्रकार पाहून बंदूक भरून जाफर [ वॉचमन ] धावतच इकडे येत होता. जोन्सहि एका बाजूस पडला होता आणि आपल्या हाताचा आधार घेऊन तो उठावयास बघत होता. जाफरचे हातून बंदूक घेऊन, ब्रूसनें त्या पिसाळलेल्या जनावराच्या डोक्यांत गोळी घालून त्याचा कपालमोक्ष केला आणि घोडे जाफरचे स्वाधीन करून आम्ही जोन्सकडे वळलों. वेअर्स व बाउलेहि तेवढ्यांत आले, आणि 'अरेरे !' म्हणत त्यांनीं घोड्यांवरून उड्या घेतल्या.

आम्ही सगळेजण जोन्सजवळ गेलों. त्यास जमिनीवर उपडा निजवून कांहीं विशेष स्वरूपाची जखम अथवा हातापायांस कांहीं इजा पोहोचली आहे कीं काय तें नीटपणें पाहिलें. त्याला गंभीर स्वरूपाची जखम झालेली नव्हती. तरी तो कण्हत होता त्यावरून त्याला चांगलाच मुका मार लागला होता हें आम्हीं ताडलें. त्याचें सर्वांग ठेचाळून निघालें होतें, आणि तो थोडासा घाबरल्यासारखा दिसत होता. आम्हीं त्यास पुष्कळ प्रकारें धीर दिला आणि आमचीं माणसें आमचे भोंवतीं गोळा झालींच होती त्यांतल्या एकास सोडा आणि ब्रॅन्डी घेऊन यावयास सांगितलें. आम्हीं त्यास चांगला रगडून काढला आणि नंतर दोन-तीन पेग् ब्रॅन्डी पाजली. आतां त्याला जराशी हुशारी वाटली व तो आपल्या घोड्याकडे मला घेऊन चला म्हणून म्हणूं लागला. वेअर्सच्या खांद्यावर हात टाकून तो भोठ्या कष्टानें पावलें टाकीत होता. घोड्याजवळ येतांच वेअर्सच्या खांद्यावरला हात त्यानें काढून घेतला. आणि खालीं वाकून



त्याने प्रेमभराने आपल्या घोड्याचे चुंबन घेतले. त्या मुक्या जनावरास होत असलेले क्लेश त्याच्याच्याने बघवेनात. डोळ्यांस रुमाल लावून तो एखाद्या पोरसारखा रडू लागला. एकाएकी अवसान आल्यासारखा तो उठून उभा राहिला. आणि ब्रूसच्या हातांतली बंदूक घेऊन त्याने तिचा ट्रिगर उघडला. एकवार त्याने त्या जनावराच्या अंगावरून हात फिरविला, आणि दुसऱ्याच क्षणी त्याचे कानशिलावर बंदूक झाडून त्यास सर्व क्लेशांपासून त्याने मुक्त केले !

आजच्या तिसऱ्या फसलीचा शेवट जोन्सच्या साहसी, एककल्ली आणि घमेंडखोर स्वभावामुळे अशा प्रकारे झाला.

\*

\*

\*

नुकताच चंद्रोदय झाला होता, आणि मंदपणाने प्रकाशकिरणे भूप्रदेशावर फेकीत आकाशांत चंद्र वर वर चढत होता. “तू गार्डीतून चल, आम्ही तुज-बरोबर हळूहळू येतो,” असे मी जोन्सला म्हणालो. “माणूस पाठवून तुझी घोडी बोलावून घे, आणि मी घोड्यावरून आलो तसाच घोड्यावरून घरी जाणार; साऱ्या जन्मांत मी खटाऱ्यांत बसलो नाही आणि आजहि बसणार नाही,” असे जोन्स आढ्यतेने म्हणाला.

“तू तर निखालस सत्याग्रहाची भाषा बोलावयास लागलास ! जित्याची खोड मेल्याशिवाय जावयाची नाही. आम्हांस यायला क्षणभरच उशीर झाला असता तर आज तुझा कोथळाच बाहेर पडला असता, आणि इथेच तुझे दफन करण्याची पाळी आम्हांवर आली असती,” असे मी म्हणालो.

यावर तो कांही एक बोलला नाही. त्याने उद्रेगाने हातांतली बंदूक लांब फेकून दिली आणि बोटांनी तो जमिनीवर रेघोट्या ओढीत बसला.

जोन्सच्या घोड्यावरचे उतरून ठेवलेले सायडल अजूनपर्यंत तेथेच धुळीत पडले होते. लगाम जाफरने जातांना काढून नेला होता. माझे मोतद्वारास मी बोलावून घेतले, आणि “ते सायडल व लगाम घेऊन घरी जा, आणि ताबडतोब घोडी तयार करून आण,” म्हणून सांगितले.

तळावरून आम्ही कांही खाण्याचे जिनस आणविले, आणि ते खातां खातां झाल्या प्रकाराचा तपशील जोन्सच्या तोंडून युक्तीयुक्तीने काढून घेतला.

आमच्या पाठीस मिळालेल्या पोटांत थोडीशी भर पडल्यामुळे आम्हां

सर्वोनाच आतां उत्साह वाटूं लागला. जोन्सहि उठून उभा राहिला आणि घोड्यावरून घरी जावयाचें असल्यामुळे, सर्व टिप्टॉप् आहे कीं नाहीं हें पाहण्याकरितां तो हळूहळू अंगावरून हात फिरवीत शतपावली घालीत राहिला.

थोड्या वेळानें मोतदारानें माझी घोडी आणून मजपुढें उभी केली, आणि माझ्या मित्रांचींहि वाहनं व माझा घोडा सायडलें चढवून आमचे माणसांनीं पाठोपाठ आणून तेथें खडीं केलीं. जोन्सनें त्या मरून पडलेल्या सुळेवाल्या जनावरापाशीं माझा घोडा नेला, आणि त्यावर चढून उभा राहून त्यानें रिकिबींत पाय घातला. आम्ही सावकाशपणें वाट चालत होतो. वारा अगदीं पडला होता. झाडाचें पानहि हलत नव्हतें आणि जमिनींतून अद्याप गरम वाफा निघत होत्या.

फाटकांतून आंत येतांच माझ्या पाहुण्यांनीं घोड्यावरून उड्या घेतल्या, आणि ते तडक किचनूरुममध्ये घुसले.

जोन्सच्या जिवावरचें हें प्राणांतिक संकट घोड्यावरच गेलें, म्हणून माझ्या 'हिंदु' मनास खरोखरच 'हायसें' वाटलें !

यशवन्त,  
ऑगस्ट १९४३

## अति तृष्णा न कर्तव्यम् !

: : ११

आज तीन दिवस मला अहोरात्र जाग्रणे घडत होती.

बोरीच्या वावरांतला बागायती भुइमूग अगदी तयार होण्याच्या बेतांत आला होता, पण त्यांतला निम्माशिम्मा तरी हातीं लागेल की नाही याची वानवाच होती. रानडुकरांनीं जणूं मालकाच्या पदरांत शेंगांचीं टरफले-सुद्धां पडूं नयेत म्हणून विडाच उचलला होता. नित्य नेमानें तीं पहाटे-आवशीं येऊन पिकाचा फडशा पाडीत होती. तीं नतद्रष्ट जनावरें सुखानें नुसतीं खाऊन जातीं तरी पुरवतीं. पण, खात होती त्याच्या दसपटीनें तीं नाश करून टाकीत ! तशांतच मीं मोठ्या हौसेनें फार किंमत देऊन आणिलेला जातवान् अस्सल कारवानी कुत्रा, त्यांनीं त्याच भुइमुगाच्या वावरांत नुकताच जिवें मारला होता. रानडुकरांवर समोरून चालून जाणें, म्हणजे आपणहून सृत्युच्या जबड्यांत शिरण्याप्रमाणें असतें. माझ्या त्या नवट जवान् कुत्र्यास डुकरांच्या शिकारीचा बिलकुल सराव नव्हता. एक दिवस रानजनावरांची चाहूँल लागल्यामुळें तो मोठ्या त्वेषानें मळ्याकडे धावत गेला, अन् पिकांत जनावर दृष्टीस पडतांच पुढूनच त्यानें एका रानडुकरावर चाल केली. सुळेवाल्या त्या मस्त डुकरानें मुसंडीसरसा एका सपाट्यांतच त्याचा चेंदामेंदा करून टाकला. त्या दिवसापासून माझ्या अंगाची नुसती काहील होऊन राहिली होती, अन् त्या रानजनावरास केव्हां एकदां ठार करीन असें मला झालें होतें. चांदण्याची वाट पाहत थोडे दिवस मी स्वस्थ बसलों, अन् चांदणं चांगलं पडूं लागल्यावर वर सांगितल्याप्रमाणें मी मळ्यांत त्यांच्या पाळतीवर बसून राहिलों.

\*

\*

\*

माझ्या त्रिरात्र जाग्रणामागचा इतिहास हा असा होता.

बारावर एक वाजून गेला, दोन वाजले, पण छे ! कुठें काहीं नाही !

चंद्र पार कलला अन् मलाहि आतां जरा कलंडावेंसें वाटूं लागले. गाडीच्या साठीच्या दोन्ही पात्यांवर आडोशाकरितां टाकलेल्या दोन्ही धोंगड्या ओढून घेण्याच्या विचारांत मी होती. इतक्यांत एक संबंध सारच्या सार ( नर,

डाडर अन् तिचीं पिलें अशा डुकराच्या संबंध कुटुंबास 'सार' म्हणतात.) उगवत बाजूच्या बांधानें भुइमुगांत शिरली; पण, वावराच्या कडेवरच कानोसा घेत उभी राहिली. मळ्यांतील कुलींबित्रीं चटसारीं आज बांधून टाकिलीं होती. आपण माणसें, तुच्छतेनें त्यांना 'डुकरे' म्हणतो; पण किती हुशार अन् दमदार ही डुकरांची जात ! जागून जागून डोळे ताटून गेल्यावर अन् कंटाळल्यावर, मनुष्य पहाटेच्या सुमारास साहजिकच पेंगू लागतो. अशा निवान्त वेळीं पिकांत यथेच्छ जोगावून दिवस उजाडावयाच्या आंत पुन्हा आपापल्या खोपांतून जाऊन सुवेनेव पडून राहतात !

आणीबाणीचा क्षण म्हणतात तो आतां अगदीं समीप येऊन ठेपला होता. बर्फाप्रमाणें गार पडलेली माझ्या बंदुकीची नळी घोंगडीच्या पदरानें पांचसहा वेळां मीं जोरानें चोळली, आणि बंदुकीचे दोन्ही ट्रिगर हलक्या हातानें मी जपून उघडले. पात्यावर बंदुकीची नळी ठेवून सावज हलण्याचीच मी वाट पाहत होतो. वारा अगदीं पडला होता. पाटापाटांनीं असलेले बेडूक तेवढे कर्कश गब्द करीत होते, आणि बाकी सर्वत्र सामसूम होतें. पूर्ण संशयनिवृत्ति शाब्दावर, वावराच्या कडेवर उभ्या असलेल्या त्या खांडव्यांतील डाडर प्रथम पुढें निघाली आणि तिच्यामागून तिचीं तीं लहान लहान बांडगां हि जमिनीकडे तोंडें करून हरमळीनें चालूं लागलीं. डाडर आतां चांगली माझ्या नेटांत आली, आणि तत्काल तिजवर मीं एक आवाज टाकला. डाडर जमिनीवर पडलेली मीं नजरेनें पाहिली गाडीतून आतां खालीं उडी घेणार इतक्यांत, त्या आवाजासरसा तिच्याच मार्गे असलेला नर एकदम वेगानें सरळ पुढें उसळला. तत्क्षणीं मीं दुसरा आवाज त्यावर टाकला, आणि तोहि जमिनीवर कोसळलेला पाहून अस्मादिकांची स्वारी मोठ्या खुर्षीत गाडीतून उतरून ती डाडर पडली होती तिकडे निघाली. जंगलांत जावें न लागतां मळ्यांतल्या मळ्यांत जाग्यावर बसून, अशी फर्मास शिकार आज विनाआयास साधली, मग चित्तास आनंद कां होऊं नये ? ह्मणतुल्ल मनानें, बंदूक पुन्हा भरण्याचें कारण अर्थातच न राहिल्यामुळे ती न भरतां—ती डाडर पडली होती तेथवर आपल्या नादांतच आलों, अन् बघतो तों काय ! पोकळमाशीं लागलेली ती डाडर केव्हांच उठून ओढापार झाली होती ! तसाच लगबगीनें मी परत फिरलों, आणि आवाज खाऊन पडलेल्या त्या नराकडे मीं माझा

मोर्चा फिरविला. आणि काय आश्चर्य सांगावे ! झांझ उतरल्यावर तोहि उठून पसार झाला होता !! एकाच सावजावर दोन्ही आवाज टाकून त्यास पुंरे करावयाचें तें न करतां, दोन्ही सावजांचा हव्यास धरल्यामुळे माझी अशी फसगत झाली आणि त्या दोघांनींहि माझ्या हातावर अक्षरशः तुरी दिल्या. प्रत्यक्ष कुणी थोबाडीत (श्रीमुखांत म्हणा हवें तर) मारली असती तरी वाईट वाटलें नसतें, इतकें त्या वेळीं मला वाईट वाटलें ! 'लेफ्ट-राइट' करीत कसाबसा मी गाडीपाशीं गेलों. हातांतली बंदूक साटीत भिरकावून दिली, अन् त्या बदमाष डुकर-दांपत्याच्या नांवानें हात चोळीत अन् बोटें मोडीत, उजाडतें केव्हां याची वाट पाहत (खावयास चुरमुरे जवळ नव्हते म्हणून) स्वस्थ बसलों.

“या जातीचें सावज पुंरे ठार झालेंसे वाटलें तरी, दुसरी गोळी घालावयाचीच,” असा धडा त्या दिवसापासून मीं घेतला.

वाङ्मयशोभा,

मार्च १९४४

**फार** खराब लागली होती वेळ आज मला बाहेर पडायला ! फाटकाबाहेर मी पाऊल टाकलं मात्र. तालीजवळच्या उंच लिंबाच्या शेंड्यावर बसलेल्या त्या बटबटीत डोळ्याच्या भेसूर घुबडानं घूत्कार केला, घूऽऊऽऽ घूऽऊऽक !

मला अशी भिरड आली अन् वाटलं, पाडावं याला झाडाच्या शेंड्यावरून ! पण पुन्हा मनाला वाटलं, आज सणासुदीच्या दिवशीं अन् असल्या रामप्रहरांत नको बंदुकीला घुबडाच्या रक्ताचा विटाळ व्हायला. असल्या फडतूस गोष्टींचा विधिनिषेध बाळगणारा मी नव्हतों. तरी पण हा शुभशकुन खचितच नव्हे, इतकं मनांत आल्यावांचून मात्र राहिलं नाही !

विचारमग्न अंतःकरणानेच मला अन् मळ्यालगतचा तो रुंद ओढा ओलांडून मी पलीकडच्या काळ्याभोर ढाशीवर येऊन पोचलों. आकाशांत चंद्राचा प्रकाश मंद मंद होत चालला होता, आणि शुक्राचा तारा उदय पावून लांबवर मजल मारून आल्यामुळे विश्रांतीकरिता तो वाटेतच किंचित् थबकला होता. फटफटावयाच्या आंत रामोशांच्या इनामांत जाऊन दाखल व्हावयाचं मनाशीं मी ठरविलं अन् जरा पाऊल उचलूनच चालू लागलो. एखाद्या गडयास बरोबर घेतल्यावांचून मी सहसा रानांत निघत नसे. रंगपंचमी होती आज. मला वाटलं, सारीं गडीमाणसं आपलीं जुजबी कामं उरकून सुटीप्रमाणे आजचा सणाचा दिवस मौजेंत घालविणार, आणखी त्यांतल्या एखाद्यालाच कशाला सारा दिवस आपल्याबरोबर ताबडावयाचा ! 'शिकार मिळू द्या, मग पाहतां येईल !'

झपाझप मी रस्ता काटीत होतो. डोक्यांत कसले तरी विचार गर्दीगर्दीने शिरत होते, आणि तेथेहि फारसे न ठरतां कुठं तरी निघून जात होते. इनामाच्या पठाराची चढण चढत असतां उजाडलं केव्हां हेहि मला कळलं नाही.

रामोशांच्या इनामाच्या उगवत बाजूस असलेल्या विस्तीर्ण डोंगरपठारास आणि त्या पठाराच्या बगलांनी असलेल्या अडसरांस आणि भयाण भासणाऱ्या खोपाडांस 'गिरीमचा वाघळा' असे नामाभिधान आहे. तो सगळा भाग दाट निवडुंगानं व्यापलेला असून तिथं काटवणाहि खूपच दाट आहे. नितान्त ओसाडी असल्यामुळं तिथल्या निवडुंगाच्या प्रचंड पीलांतून विपुल रानडुकरं असून अडसराअडसरांनीं हरणांहि स्वैरपणं विहरत असतात.

अडचण धरून, मी हलुहळू हरणं असलेल्या 'वाघदऱ्या'च्या एका अडसराला—छुडुपांनीं झाकळलेल्या एका खडप्यावर जाऊन टेकलों. बराच वेळ मी, हरणं चरणावर नादावतील आणि चरत चरत पुढें सरतील या आशेनं तिथें बसून राहिलों, पण तीं हराम हरणं मी असलेल्या बाजूस बिलकुल फिरकेनात. अर्धेमुधें गिळलेले गवताचे घास तोंडांत तसेच धरून तीं मध्येच थकत, अन् कान टवकारून मी छपून असलेल्या अडसराकडे रोखून दृष्टि लावीत ! शंकित झाल्यासारखीं चंचल चित्तानं तीं वावरत होती. मला त्यांनीं निश्चितपणं हेरलं नसलं तरी, बंदुकीचा आणि शिकाऱ्याचा वास त्यांच्या तीक्ष्ण घ्राणेद्रियांस लागल्याप्रमाणं वरचेवर भयशंकित होऊन तीं चमकून जात, अन् त्या खांडव्यांतले दोन्ही-तिन्ही काळे रंजुक खाल्हाप्रमाणें जागच्या जागींच उंच किरणें घेऊन, संशयनिवृत्त होतसाते पुनः निश्चित मनानं खालीं माना घालून 'आलबेल' चरूं लागत ! शिकाऱ्यानं नव्हे, पण एखाद्या रसिकानं अथवा मानसशास्त्रज्ञानं अभ्यासण्याजोगं दृश्य होतं तें !

एका जागीं बसून बसून कंटाळा आल्यामुळं, मी लांबून वळसा घेऊन त्या खांडव्याच्या पिछाडीस जाण्याच्या इराद्यानं छपत छपत निघालों. सरासरी एक फर्लांगभर मी गेलों असेन, इतक्यांत—सहजासहजीं—आपल्या मनानं हि असेल ! तो हरणांचा खांडवा तो अडसर ओलांडून डाव्या बाजूकडच्या विरोबाच्या मुळक्याकडे निघाला. मी आपली जागा सोडली अन् लगोलग तीं हरणां हि तो अडसर सोडून निघालीं. या दोन्ही एकसमयावच्छेदकरून घडलेल्या घटनांचा कार्यकारणसंबंध हमखास होताच असं कांहीं म्हणतां येणार नाही; पण चोराच्या मनांत चांदण ! 'आपल्याला त्या हरणांनीं हेरलं तर नसेल' अशी शंका मला आली, अन् त्यांना कुठं तरी जाऊन स्थिरावण्यास अवसर देण्याच्या हेतूनं मी आणखी थोडा वेळ त्या खांडव्यावर

नजर राहील अशा बेतानं तिथंच एका झाडाखाली बसून राहिलों. खिशांतून दोन विड्या काढून त्या पार त्यांच्या हिरव्या करगोट्यापर्यंत खेचीत नेल्या, अन् हाताच्या कोपराचं उसं घेऊन अन् पाय चांगले तणावून, फारा दिवसांत मोतद्वाराची गाठ न पडलेल्या काठेवाडी तुरंगमासारखा मी या कुशीवरून त्या कुशीवर येथेच लोळलों !

जरासा वेळ अशा रीतीनं अंग मोकळं केल्यावर, मी तो खांडवा झुकला होता त्याच्या पाठीवर आस्ते आस्ते निघालों. ऊन्ह चांगलंच चटकून लागलं होतं. घशास कोरड पडल्यासारखी झाल्यामुळं, खिशांतलं कागदी लिंबू काढून एका पातळ दगडाच्या कपारीनं तें चिरलं, अन् त्याचं एक अर्धुक चोखीत चोखीत मी अडसराची उतरण उतरूं लागलों. तो हरणांचा खांडवा दूरवर लांबल्यामुळं, बंदुकीचं एवढ्यांतच कारण पडणार नाही असा माझा समज झाला होता; म्हणून डाव्या हातांत बंदूक घेऊन, उजव्या हातांतल्या लिंबांच्या फोडी चुंफीत चुंफीत आळसटपणानं मी पावलं टाकीत होतो. निम्मीशिम्मी उतरण उतरून मी एका लहानशा टेपाडाशीं आलों. माझ्या ध्यानींमनींहि नसलेला अन् मीं अपेक्षिलाहि नसलेला क्षण अगदीं माझ्या नजीक येऊन ठेपला होता. एका खिळाराचीं कुत्रीं मागं लागल्यामुळं, दूरवर निघून गेलेला तो हरणांचा खांडवा सपाट्यानं परत फिरला, अन् अकस्मात् वाफडत वाफडत माझ्या अगदीं समीप आला. माझी खबर अर्थातच त्यांना नव्हती, अन् कदाचित् ती असती, तरी मला टाळून जाण्यास आतां त्यांना तसा अवसरहि नव्हता. विद्युत्वेगानं हातांतल्या लिंबांच्या फोडी मीं फेकून दिल्या, अन् बंदुकीचे दोन्ही ट्रिगर एकदमच उघडून, दोन्ही बक्शोंदस् एकामागं एक मीं त्या खांडांतल्या धावत्या काळविटांवर टाकले. पुढले दोन्ही काळे शाबूत निसटून गेले, अन् तिसरा टुणदिशीं उशी खाऊन, झंझावातानं गिरिशिखरा-चा कडा तुटून पडावा त्याप्रमाणं, वेगानं खाली जमिनीवर कोसळला.

“मी मनुष्य बरोबर आणला असता तर बरं झालं असतं” असं आतां भला वाटलं ! ‘पश्चात् बुद्धि बामनिया’ ही म्हण काय उगाच प्रचारांत आली ? आमचं दोषाविष्करण करणारी ती म्हण तोंडांतल्या तोंडांत मी गुणगुणलों, अन् ‘गतं न शोच्यम्’ असं मनार्शीच उद्गारून मी पुढील तजविजीस लागलों.

शिकार कुणाच्या तरी हवालीं केल्याशिवाय घराकडे परतणं मला शक्य



नव्हतं. घरीं गेल्यावर झालेली शिकार आणण्याकरितां गडी पाठवावेत असं मीं मनांत योजून ठेवलं, पण रानांत कुंणी तरी ओळखीचं माणूस आढळेलयेंत वाट पाहणं मला भाग होतं. शिकार उन्हांत तापत पडली होती.

मुंग्या लागूं नयेत, अन् कावळे-घारवटं पडूं नयेत, म्हणून मीं त्या निर्जीव काळ्याच्या खालीं अन् वर दाट लिंबाचा पाला अंथरून दिला, अन् पुन्हा बंदूक भरून आणि बंदुकीचा ट्रिगरहि उघडून एखाद्या लष्करी चौकीदारासारखा इकडून तिकडे येरझारा घालीत सभोंवार फिरत राहिलों.

\* \* \*

चिरोबाच्या देवालयच्या आग्नेयीच्या कोपऱ्याकडचं गिरीमच्या बाजूचं खोपाड काळ्याकुळकुळीत शिलाशलाकांनीं आणि दाट डोंगरी गवतानं व्यापलेलं असतं. त्या खोपाडाच्या बगाटानं, देवळाच्या बाजूकडे नजर राखून मी फिरत कसा तरी वेळ काढीत होतो. थोड्याच वेळापूर्वीं मीं त्या काळ्यावर टाकलेला आवाज आसमंतांतल्या सचेतन जीवांच्या कर्णरंध्रांवरून घुमून गेल्ल होता. त्या धोक्याच्या इशान्यानं तेथले वन्य प्राणी सावध झालेले होते, अन् त्या श्वापदांची तीक्ष्ण अन् शोधक दृष्टि आगामी संकटाची चाहूल घेत सभोंवार भिरभिरत फिरत होती. माझी कांहीं तरी चाहूल लागल्यामुळं जवळच्याच तृणाच्छादित खिळ्यांत पडून असलेली एक भयंकर भेसूर, पण दिवस पूर्ण भरल्यामुळं अगदीं लोंबकळलेली (व्यावयास झालेली) लास (लांडग्याची मादी) त्या खिळ्यांतून बाहेर येऊन, कुठ्याप्रमाणं आपलं अंग शिरशिरून झाडून, अन् शेपूट पिंजारून संथपणें त्या खोपाडाची उतरण उतरूं लागली.

माझी नजर तिच्याकडे जातांच बंदूक खोलून बंदुकींतली एल्. जी. काडतुसं काढून गोळीचीं काडतुसं भरण्याच्या उद्देशानं, बंदुकीचं तोंड खालीं जमिनीकडं करून मी घाईघाईनं बंदुकीचा उघडलेला ट्रिगर, वर अंगठा देऊन बोटानं खेचला. घाईघाईत चापावरचा अंगठ्याचा दाब दिला पडल्यामुळं ट्रिगर एकदम निसटून आंतल्या काडतुसाचा स्फोट झाला, अन् खालीं कच्चा कातळ असल्यामुळं, त्याचे शतशः उडालेले कण माझ्या पोटाच्या-मांडयांत अन् थोडेसे माझ्या तोंडावर अन् गळ्यांतहि घुसले ! विशेष गंभीर स्वरूपाची जखम मला झाली नाही, अन् डोळ्यांत कण शिरून 'धृतराष्ट्राचं ऐश्वर्य' मला लाभलं नाही, ही दैवाची मजवर मोठी खैरच झाली म्हणायची !

माझ्या पायांची अन् नेसत्या धोतराची अक्षरशः चाळण होऊन गेली होती. तोंडावरून मीं हलकेच हात फिरविला. रक्तानं माखलेला तो लाल हात तसाच उपडा धरून मी मटकन् खालीं बसलों. पोटऱ्यांतून अन् मांडयांतून रक्ताचे थेंब ठिबकत होते. ते टिपून टिपून माझ्या धोतराचा सोगाहि लाळीलाल होऊन गेला. माझा घसा कोरडा ठाक पडला अन् प्रखर उन्हामुळं, मला आतां चक्कर येऊं लागली. अंगांत शिरलेले ते कातळाचे बारीक बारीक कण मनस्वी सख्ख लागले. त्यांतले कांही निमुळते कण शरीरांत खोलवर रुतून बसले होते, अन त्यामुळं होणाऱ्या वेदना मला सहन होईनाशा झाल्या. कुठं तरी सावलीला जाऊन बसावं असं मला वाटूं लागलं. देवळासमोरचं वडाचं झाड कांहीं विशेषसं लांब नव्हतं, पण तें कित्येक योजनं लांब असल्याप्रमाणं मला झालं होतं ! मोठ्या कष्टानं बसत उठत मी त्या झाडाखालीं जाऊन पडलों. माझ्या दैवाशिवाय मला साहाय्य करणारं इथं कुणीहि नव्हतं. तें केव्हां साहाय्य होतं याची मार्गप्रतीक्षा करीत, एकाकी असा मी त्या झाडाखालीं कण्हत पडलों होतो.

क्षणभरानं एका खिळाराचं मेंढरांचं खांड चरत फिरत तिथं आलं, अन् मला तिथं पडलेला पाहून त्या कळपाचे दोघेहि धनी धनगर (खिळार) मजपाशीं येऊन, अन् वासवेळ तितका तोंडाचा आ वासून मजकडे नुसतेच बघत उभे राहिले. मला पाजण्यास त्यांच्यापाशीं मधुर पाणी नव्हतं, पण मंजुळ-वाणीचाहि त्यांच्या ठिकाणीं अभाव होता ! माझी अवस्था पाहून अन् माझी हकिकत ऐकून, “बिरोबाच्या पठारावर हरणांची ‘हत्या-पारपत’ करणारावर चेवाचा असाच कोप होतो,” असं म्हणून खांद्यावरल्या धोंगड्या हवेंत उडवीत अन् आपलं मेंढरांचं खांड वळीत वळीत लगबगीनं ते उजव्या बाजूची लहानशी विंड उतरून पार झाले.

एक प्रदीर्घ निःश्वास टाकून मी पुनः तिथंच जमिनीवर लवंडलों. अद्याप मधून मधून मला भोंवळ येत होती. ‘ऊन्ह कमी झाल्यावर जरा बरं वाटेल, सायंकाळचा गार वारा अंगास लागल्यावर थोडी हुशारी येईल, अन् मग मळ्याकड निघूं’ असा मनाशीं विचार केला, अन् पोटऱ्या-मांडयांवरल्या कांहीं मोठया छिद्रांतून रक्ताचे बिंदू आलेले होते ते टिपून काढून थोडासा फुफाटीं धोळून त्या जखमांवर बसविला. माझं सारं अंग कमालीचं जड आलं होतं, अन्

घरापर्यंत कसं जातां येईल' या विवंचनेन मनहि ग्रासून गेलं होतं. चाचणी 'पाहण्याकरितां मोठ्या मुष्किलीनं मी उठून उभा राहिलों. वाडीकडून येणाऱ्या वाटेकडे सहजगत्या माझी नजर गेली, अन् त्याच क्षणीं माझी सारी चिंता निखालस नाहीशी झाली ! वाडीचा भिवा गावडा डोकीवर पाण्याची खापरी घागर घेऊन खिंड चढून माथ्यावर येऊन पोंचला होता. त्यानं फक्त लंगोटी पेहेरलेली होती, अन् त्याच्या त्या चौपदरी आंबट-ओल्या लंगोटीवर रुप्याचा तुहेरी जाडजूड गोफ रुळत होता. मला दुरूनच ओळखून त्यानं रामराम घातला. त्याचा रामराम घेऊन मी त्याला जवळ बोलावलं. तो माझ्याजवळ आला मात्र ! किलकिले डोळे करून त्यानं एकवार माझ्याकडे नीट न्याहाळून बघितलं. त्याचीं धनुष्याकार कुरळीं झुलपं वाऱ्यानं भुरभुरत होती. त्याच्या डाव्या कानांत गुळासारख्या सोन्याचा बाळा लोंबत होता, अन् तो त्याच्या धनगरी रुबाबाला मोठा खुलूनहि दिसत होता. त्याची ती भेदक नजर, अन् त्याच्या त्या एकंदर आविर्भावावरून मजबदल त्याची कांहीं तरीच विपरीत कल्पना होऊन गेल्याचं माझ्या दृष्टोत्पत्तीस आलं. त्याच्या मुद्रेवरचा भाव या वेळीं पाहण्यासारखा होता. झटपती ती अवधूतांची स्वारी खाली चवडयावर बैठक मारून बसली, अन् बोटांनीं जमिनीवर थोडासा खळगा करून त्या खळग्यांत त्यानं ती खापरी घागर सावकाशपणें ठेवून दिली. नंतर आपले दोन्ही हात दोन्ही कानशिलांवर ठेवून तो गंभीरपणानं मला म्हणाला- 'तात्या, ह्ये तुमचं लक्षण कांहीं भलं नाही. कशापायीं असलं वंगाळ काम केलंत ! अशी काय तुमच्या जिवावर गोणी आली होती म्हून... ' बरं तर बरं...'

त्याच्या त्या बोलण्याचं, हसण्यासारख्या मनःस्थितींत नसतां हि मला हसूं आलं. घडलेली इत्थंभूत हकिकत मी त्याला सांगितली. यावर चकार शब्द न काढतां, तो एकदम उठून ओणवा झाला, अन् दोन्ही हातांनीं ती खापरी घागर उचलून घेऊन मला म्हणाला- 'पहिल्यानं तुम्ही गुळणा करा, अन् वाईच पानी घोटा म्हणजे तुमच्या अंगांत तकवां येईल.'

अलीकडे मरूं घातलेली माणुसकी त्या गांवढळ दिसणाऱ्या भिवाच्या देहांत अजूनहि जिवंत होती. त्याच्या घागरींतलं तें शीतळ पाणी प्रत्यक्ष पिऊनहि झाली नसती इतकी वृत्ति, त्याच्या मुखावाटे बाहेर पडलेल्या त्या

हार्दिक अन् मधुर भाषणानं, माझी झाली. माझा जीवात्मा, त्याच्या त्या सहानुभूतिपूर्ण अन् आस्थेवार्दिक वृत्तीनं खरोखरच थंडगार होऊन गेला. मी त्याला म्हणालों- 'भिवबा, देवाला घालण्याकरितां आणलेलं पाणी पहिल्यानं तुम्ही देवावर घालून या. मला पिण्यापुरतं थोडंसं वगळा, म्हणजे झालं. तुम्ही देवाला पाणी घालून येईपर्यंत कांहीं मोठंसं बिघडत नाहीं !'

'छे, छे !' तो म्हणाला. 'वेळवरखत घेवाला कळत नाहीं असं का तुम्हांसनी वाटतं ? माझा बिरोबा रुसणार नाहीं. तुम्हांसनी पाणी पाजून राहिलेलं पाणी मी घेवास घालीन.'

स्वच्छ हात धुवून मी खुळखुळून चुळा भरून टाकल्या, अन् त्या प्रेमळ धनगरानं वाढलेलं तें अमृताप्रमाणं मधुर पाणी ओंजळीनं मी यथेच्छ प्यालों. निःसंशय त्याच्या त्या धनगरी देहांत सुसंस्कृत मन अन् सद्दय अंतःकरण होतं. कृतार्थ झाल्याचा आनंद त्या वेळीं त्याच्या मुद्रेवर सुस्पष्ट दिसत होता. मोठ्या लगबगीनं तो उठला. राहिलेलं पाणी घाईघाईनं जाऊन त्यानं देवावर घातलं, अन् घागर तिथंच कोपण्यांत उभी करून, तो माझ्या वसतीवर माणसं अन् गाडी आणण्याकरितां त्वरेनं निघाला. 'वाटेनं कुणी आढळल्यास तुम्हांकडं लावून देतो,' तो जातां जातां मला म्हणाला !

अभावितपणें माझ्या डोळ्यांतून दोन कढत अश्रु माझ्या धोतरावर ठिबकले. माझा अहंकार या घटकेला साफ नाहींसा झाला होता, अन् मनुष्याचा पराधीनपणा आज जसा मला उत्कटत्वांनं जाणवला, तसा तो पूर्वी कधींहि जाणवला नव्हता !

\*

\*

\*

अगदीं हळूहळू पावलं टाकीत मी त्या अरुंद पठाराच्या कडेला जाऊन बसलों. फार वेळ मला तिष्ठत बसावं लागलं नाहीं. माझ्या मळ्याच्या बाजूला माझी दृष्टि खिळून राहिली होती. धुराळ्याचे लोटच्या लोट हवेंत उठत पुढं पुढं सरत होते, अन् त्याच्या आंत माझी गाडी मला गाठण्याकरितां वेगानं पळत होती.

बोल बोल म्हणतां गाडी येऊन पायथ्याशीं खडी झाली, अन् थोड्याच वेळांत भिवा माझ्या गडयांसह त्या खिंडीची चढण चढून येऊन माझ्या-समोर उभा राहिला.

माझी बंदूक मीं माझ्या एका गडयाजवळ दिली, अन् तो पात्याखालीं झाकून ठेवलेला काळा आणावयास दुसऱ्या दोघांस खाना केले. तेवढ्यांत भिवाहि देवळांत ठेवलेली आपली घागर घेऊन आला, अन् येतांना चिमटींत आणलेला अंगारा त्यानं माझ्या ललाटप्रदेशावर भरपूर माखला !

त्या दोघांच्याहि खांद्यांवर हात टाकून मी डोंगराची उतरण उतरूं लागलों. माझे पाय अन् अंगहि मनस्वी ठणकत होतं. कसाबसा मी गाडीपर्यंत आलों. शिकार पुढल्या शिडींत लादली, अन् आम्ही सारेजण घराच्या मार्गास लागलों. दौड रस्त्यावर आमची गाडी येतांच भिवा गाडीतून उतरून पडला, अन् ताबडतोब दवापाणी करण्याबद्दल मला निश्चून बजावून तो तडक वाडीकडे चालता झाला.

\*

\*

\*

माझी गाडी घराशीं येऊन पोंचली तों दिवस पार बुडाला होता. अजूनहि मुलं रंग खेळण्यांत दंग होती. मला गाडीतून उतरलेला पाहतांच तीं मज-भोंवतीं गोळा झालीं. जाणतीं मुलं अगदीं चीपचाप होती. पण माझी सर्वांत धाकटी छोकरी बाबादी हलकेच मजजवळ येऊन म्हणते—

‘तात्या, तुमच्या अंगावर कुणी रंग उडवला !’

तिच्या त्या मधुर निर्व्याज प्रश्नाचं मला हसूं आलं, अन् माझा सार शीणभाग सुतराम नाहींसा झाला !

सद्माद्रि,

एप्रिल १९४४

## ....पूर संस्थानांतील वाघाची शिकार :: १३

दोन-तीन मोठ्या स्टेशनांवर एखादें मराठी दैनिक मिळतें कीं काय याचा तपास केला. पण तें न मिळाल्यामुळे मी 'हिंदुस्थान टाइम्स' घेतला व तो उलथापालथा करीत बसलों होतों. त्यांत त्या पत्ताच्या ...पूरच्या बातमी-दारांन, "खुद्द ...पूर शहराला अलीकडे वाघांपासून फार उपद्रव पोहोचत असल्याकारणानें, दरबारच्या हुकुमावरून पुढील आठवड्यांत शिकारपार्टी पाठवून वाघ मारून टाकण्याचें ठरविण्यांत आलें आहे," अशी बातमी दिली होती. ...पूरपासून बारातेरा मैलांवरच मोठें जंगल होतें व त्या जंगलाच्या आसपासच्या खेड्यांना ही पीडा आज बरेच दिवस सोसावी लागत होती. कांहीं खेडुतांना व वाटसरूंनाहि कित्येक वेळां दगा झाला होता. पण दरबारनें आजवर तिकडे विशेष लक्ष पुरविलें नव्हतें. आतां खुद्द राजधानी-कडेच त्यांची संक्रांत वळली, तेव्हां या तक्रारीची दाद घेणें प्राप्तच झालें होतें.

बातमी वाचतांच, पेशावर एक्स्प्रेस दिल्लीला पोहोचते केव्हां असें मला झालें. दिल्ली स्टेशनवर उतरून मी आपल्या ठिकाणीं गेलों, तों मध्यरात्र उलटून गेली होती. झोपण्याकरितां मी पथारी पसरली व आडवा झालों. पण डोक्यांत शिकारीबद्दलचेच विचार सारखे घोळत असल्यामुळे झोप येईना. सकाळीं उठल्यावर डॉ. अयोध्यानाथ माथुर म्हणून नव्या दिल्लींत माझे एक स्नेही होते त्यांच्याकडे गेलों. धंद्याच्या निमित्तानें ते ...पूरला नेहमीं जातयेत असत. त्यांना घेऊन दिल्ली येथें दरबारचे वकील असत, त्यांची गाठ घेतली, आणि त्यांजकडून ...पूरच्या शिकारखाना अंमलदारांना देण्याकरितां एक ओळखपत्र घेऊन दुसऱ्या दिवशींच म्हणजे ता. १७ डिसेंबर रोजी मी ...पूरचा रस्ता सुधारला. तेथें गेल्यावर दुसऱ्या दिवशीं सकाळीं आठ-साडेआठ वाजतां मी शिकारखाना अंमलदारांची मुलाखत घेण्याकरितां गेलों. संस्थानी बडे नोकर ते. मजसारख्या सामान्य मनुष्याची दाद तेथें लवकर कशी

लागणार ? मी तेथे कमरेंत ( कचेरींत ) तास-दीड तास बसून राहिलें होतों. शेवटीं हिऱ्या करून एका हवालदाराशीं संधान बांधलें व त्याला 'राजी' केले तेव्हां कोठें माझी दाद लागली ! थोड्याच वेळानें मला बोलाविण्यांत आलें व कर्नेलसाहेबांपुढें जाऊन मी उभा राहिलों. तेथील रीतीप्रमाणें त्यांस मुजरा केला आणि ओळखपत्र त्यांच्या हातीं दिलें. तुम्हीं कोण, कोठले राहणार, तुमची जात काय, पूर्वीं कधीं वाघाची शिकार केली आहे कीं काय, वगैरे पूसतपास त्यांनीं ( ओळखपत्रांत ही सर्व माहिती दिली असतां हि ! ) केली. माझ्याकडे ते जरा विस्मयचकित नजरेनें बघूं लागले. कोणीकडे त्यांचे ते साफे आणि शमले, कोणीकडे त्यांच्या त्या तंग सुरवारी, आणि कोणीकडे तो ग्रेसभर गुंड्या शिवलेला पायघोळ कोट ! माझा पोषाक म्हणजे अंगांत सदरा, वर कोट आणि डोकीवर सव्वा रुपयावाली टोपी. त्यांनीं हसूं नये तर काय करावें ? केवळ पोषाखांतच 'सारें शौर्य' किंवा माणसाचा पराक्रम झाकलेला असतो, अशी त्यांची प्रामाणिक समजूत असावीसैं दिसलें. सत्तर पिढ्या हत्याराचें तोंड न बघतां, केवळ लष्करी पोषाख अंगावर चढवून क्षत्रियत्वाचा डौल त्या संस्थानांतील कित्येक लोक मिरवीत. पण मला महाराष्ट्रीयाला तें जमण्यासारखें नव्हतें. त्यांचें तें उपहासगर्भ हसणें मी नादानपणाचें द्योतक समजलों, आणि आपल्या कार्यावर नजर देऊन शांतपणानें पुढें काय होतें याची वाट पाहत राहिलों.

कर्नेलसाहेबांनीं एका शिपायास मला ठाणवईवरची रायफल काढून देण्यास सांगितलें. त्यानें ती देतांच मीं एकवार ती नीटपणें तपासून पाहिली, आणि त्यांच्यापाशीं काडतुसैं मागितलीं. रायफल खोलली, आणि काडतुसैं भरलीं. समोरच्या लिंबाच्या झाडावर दोन आवाज टाकण्याचा कर्नेलसाहेबांनीं मला हुकूम केला. मीं बंदूक खावट्यास लाविली, आणि एकामागें एक दोन आवाज टाकले. दोनहि गोळ्या लिंबाच्या खोडांत जाऊन घुसल्या. आतां थट्टाबिट्टा सर्व संपली, आणि मंडळी जरा 'सीरिअस्' दिसूं लागली. पहिल्या गोळ्या घुसल्या होत्या त्यांच्यावर, चोंकनें 'बुल्स् आय'ची निशाणी करून, पुन्हा आवाज टाकण्याचा मला हुकूम झाला. मीं पुन्हा सावकाशपणें दोन आवाज टाकले आणि पहिल्याप्रमाणें तेहि अचूक बसले. ( वास्तविक ही परीक्षा वाघाच्या शिकारील फारच अपुरी होती. )

थोडा वेळ इकडल्या तिकडल्या गप्पा झाल्यावर मला दुसऱ्या दिवशी सकाळीं येण्यास सांगितलें. जातां जातां, त्यांना माझ्या जातीची पुन्हा आठवण झाली, आणि कोणत्या विशिष्ट जातीचा ब्राह्मण म्हणून त्यांनीं मला विचारलें. 'महाराष्ट्रीय चित्पावन ब्राह्मण' म्हणून मी त्यांना सांगितलें, तरी त्यांना कांहींच उमज पडेना. अखेर तेच म्हणाले, 'आपू पेशवावाला बम्भन हो!' 'जी हां' म्हटल्याबरोबर त्यांनीं थोडीशी मान लवविली. पेशव्यांच्या नांवाचा महिमा अगाध आहे, एवढें खरें !

आतां त्यांचें आश्चर्य साफ नाहीसें झालें, आणि त्या एकंदर मंडळींत थोडीशी वाटाघाट होऊन, मला शिकार पार्टींत घेण्याचें मुकर ठरविण्यांत आलें. मी त्या मंडळींना अभिवादन करून निघालों.



पार्टी बावीस तारखेला निघावयाची होती व तीन दिवसांचा (पहिला हप्ता) प्रोग्राम ठरला होता. वीस तारखेलाच हाके व रानकाढे वगैरे आणि तेंबू वगैरे सामान रवाना झालें होतें. मी तेथे अगदीं योग्य वेळीं पोहोचलों होतो. तीन योग्य बाऱ्यांवर माचवे बांधावयाची तरतूद झाली होती. खाशी मंडळी मुक्कामास जंगलांतील केंद्र्यांत न राहतां मोटारीनें ...पुरास जावयाची होती.

दुसऱ्या दिवशी सकाळीं शिकारखान्यांत जाऊन मी पुन्हा सर्वांच्या गाठी-भेटी घेतल्या आणि एकंदर कार्यक्रमासंबंधीं अवश्य ती माहिती करून घेतली.

बावीस तारखेस पहाटेच सर्वजण मोटारीनें निघालों. शिकारीची सर्व तयारी पूर्ण होऊन थोडीशी न्याहारी करून, चहा पिऊन (चहा मागितला तरच मिळतो.) जो तो आपापल्या ठिकाणीं निघाला. तीन माचव्यांवर से. लेफ्टनंट भूपालसिंह, (ले. कर्नलसाहेब शिकार पार्टींत नव्हते.) रिसालदार मेजर हरासिंग, आणि तिसऱ्या नंबरच्या माचव्यावर जरदानसिंग नांवाचा एक डफेदार असे मदतगारांसह झोल्यांतून वर चढले. मला, जिकडे सावज फार करून जाण्याचा संभव कमी, अशा एका बारीवर त्यांनीं नेमिलें. सदर जागा चांगली दोनअडीच पुरुष उंचीची अशी निमुळती दरड होती व चांगली सुरक्षितहि होती. एका भल्यामोठ्या दगडाच्या आड (दहून बसण्यास आडोसा अथवा



दगड, झुडूप नसल्यास 'अँम्बुश' तयार करतात. ) मी आणि माझा गाइड असे सावधगिरीने बसलो. हाक्यांच्या आरोळ्या सुरू होऊन दोन-अडीच तास झाले, परंतु जनावर कांहीं केल्या उठल्याची चाहूल लागेना. कंटाळा येऊन गेला. शेवटीं दीडदोनच्या सुमारास गलबला फारच वाढला आणि जनावर उठल्याचा बोभाटा झाला. परंतु पुन्हा कांहींहि नाही. जनावर आडवळणाने निघून गेलें म्हणून समजलें. जरा दिवस असतांच 'फ्लूक डे' गेल्याबद्दल हिरमुसलेले असे आम्ही सर्वजण कॅम्पावर परतलों.

\*

\*

\*

दुसऱ्या दिवशीं यथापूर्व सुरुवात झाली. मी आणि माझा गाइड आपापल्या जागीं जाऊन बसलो. मला माचव्यापेक्षां माझी जागाच सोडस्कर वाटली. माचवा रात्रीच्या शिकारीला—सावज आपल्या लक्ष्यावर आलें असतां—चांगला. परंतु दिवसाच्या खुल्या शिकारीला, जनावराच्या हालचालींच्या अनुरोधाने आपणास फेरबदल करण्यास अथवा ठाण चाळवून घेण्यास खुली जागाच बरी, असें माझे मत होतें. आतां बसून बसून माझ्या पायांना मुंग्या आल्या होत्या, म्हणून मी जरा पाय आपटीत बसलों. इतक्यांत नंबर एकच्या माचव्यावरून खाडकन आवाज झाला, त्याबरोबर मी अत्यंत सावधगिरीने दगडावरून डोकें वर काढून तयार होऊन बसलों. वाघ दक्षिण बाजूच्या नेहमीच्या बारीवर न जातां मी बसलेल्या बारीच्या बाजूच्या ओघळीनें मुरत मुरत, सरळ आणि संथपणाने पण त्वेष्टाने गुरगुरत येत होता. त्याचे हिरवेचार डोळे म्हणजे जणूं काय रागाची ज्योतच जळत आहेसें मला भासलें. त्याच्या जबड्याची भीति वाटली नाही, इतकी त्याच्या त्या लांब शेपटीची भयंकर वळवळ पाहून मला वाटली. जनावर ( वाघ ) जरा तिरकस रेंवेत येत होतें. थोडीशी जागा चाळवून त्याला मी साफ आडवा घेतला, आणि देवाचे नांव घेऊन एकामागे एक—दोन आवाज टाकले. भीषण गर्जना करून आणि उंच किरण घेऊन तो जमिनीवर आदळलेला मी पाहिला. याच जनावरावर लेफ्टेनंटसाहेबांनीं प्रथम टाकलेला आवाज खाली गेला, आणि झुडपांच्या अडचणीमुळे त्यांना दुसरा आवाज टाकण्यास अवसर न सापडल्यामुळे तो चान्स मला मिळाला. मी खाली जाण्यास निघालों. परंतु वॉचमन्कडून इशारा मिळाल्याशिवाय जागेवरचें

हालावयाचें नाहीं असें मला माझ्याबरोबरच्या माणसानें सांगितलें. अवचित् दुसरें एखादें जनावर हाललें असल्यास त्याची आपणांस दखलहि नसते आणि त्यामुळें कित्येक वेळां दगो घडलेले आहेत, असें त्याच्या बोलण्यांत आलें आणि तें त्याचें अनुभवाचें म्हणणें मलाहि पटलें. थोड्याच वेळांत वाँचमन्नें एकंदर निरीक्षण करून आणि जनावर ठार झाल्याबद्दल खात्री करून घेऊन, मोठ्यानें शिटी फुंकून इशारा केला. त्यासरशीं एक एक मंडळी जमावयास लागली. लेफ्टनंट आदिकरून मंडळीहि खाली आली. त्यांनीं येतांच अगोदर जनावर पाहून लगेच टेप् काढून जनावर मोजलें, तें बरोबर नऊ फूट दोन इंच भरलें. माझ्या हर्षाची पराकाष्ठा झाली होती; परंतु लेफ्टनंटसाहेबांनीं, एकदम दोन गोळ्या झाडून, चमडें खराब केल्याबद्दल थोडीशी नाराजीच दर्शविली !

अभिनंदनपर अवाक्षरहि न काढतां, चमडें खराब झाल्याबद्दलची त्यांची हळहळ पाहून माझ्या मनाची काय स्थिति झाली असेल याची कल्पनाच करा ! दोन पावलें मागें सरून मी खिन्नपणानें उभा राहिलों होतो, थोडा वेळ त्या मंडळींत बोलणें झाल्यावर लेफ्टनंट 'मूड'मध्ये आले व त्यांनीं मला जवळ बोलावून शेकहँन्ड केला.

आणखी अर्ध्या तासानें सर्वजण कॅम्पावर गेलों व खाशी मंडळी तें वाघाचें धूड एका लॉरींत घालून ...पुराला निघून गेली. ( पार्टीबरोबर कॅमेरा— रात्री फ्लॅशलाइटनें फोटो घेण्याचा— असतांहि कॅम्पावर फोटो घेण्यांत आला नाहीं, यांतील रहस्य वाचक जाणतीलच. )

थकून गेल्यामुळें वास्तविक रात्री मला झोप यावयास पाहिजे होती; पण मला एक मिनिटभरहि ती आली नाहीं. वाघाचें चमडें मागावें कीं काय या विचारानें चित्त अस्वस्थ होऊन गेलें होतें. चमड्याला एक छिद्र जास्त पडल्यानें जे इतके हळहळले, ते चमडें मला देतील कीं नाहीं याची वानवाच होती. पण मागून तर पाहावें असें मीं मनाशीं ठरवून टाकलें.

तो डिसेंबरचा महिना होता. थंडी मी म्हणत होती. उजाडेपर्यंत मी लांकडे जाळीत शेकत बसलों होतो, आणि एकामागें एक सिगरेट फुंकीत होतो.

उजाडल्यावर मीं चहा करविला आणि तीन-चार कप चहा घेतला.

इतक्यांत ...पूरवाली मंडळीहि आली. थोड्या वेळाने आम्ही जंगलाची वाट चालू लागलो. वाट चालतांना मी चमड्याबद्दल गोष्ट काढली. तेव्हां भूपालसिंहजींनी, “तें सरकारांत दाखल करावयाचें असल्यानें तुम्हांस देतां येणार नाही” म्हणून सांगितलें ! माझ्या आशेचा दिवा मिणमिण जळत होता तोहि विझून गेला.

माझे पाऊल पुढें पडत होतें, पण मन मात्र आतां मागे रेंगाळू लागलें. मला त्यांच्याकडून कसलीच अपेक्षा नव्हती; पण जंगलांतील त्या उघड्या डगरीवर, दैवाने जें फळ माझ्या पदरांत टाकलें, तें अशा रीतीने त्यांनी छिनवून घेऊं नये असें मी इच्छित होतों.

जड अंतःकरणानें मी आपल्या जागीं जाऊन बसलों. आज रान गेल्या दोन दिवसांपेक्षां अधिक धरिलें होतें. तरीहि फार वेळ न लागतां जनावर झटक्यास हाललें. लेफ्टेनंटसाहेब असलेल्या माचव्यावरून एकामागे एक खाड्-खाड् तीन आवाज निघाले आणि नंतर थोडा वेळ जिकडे तिकडे सामसूम झालें. शिरस्त्याप्रमाणें इशारा होतांक्षणींच सर्व मंडळी धावतच तेथें जमा झाली, आणि एक वाघिणीचें धूडचें धूड (कालच्या वाघापेक्षांही वाघीण मापांत एक इंच अधिक भरली.) आणि सरासरी मध्यमसर कुठ्याएवढाले तिचे दोन बच्चे ले. साहेबांच्या रायफलीला बळी पडलेले सर्वांना दिसले. निमिषार्धांत तीन वाघ मारून, लेफ्टेनंटसाहेबांनीं शिकारीचा पहिला हप्ता पूर्ण यशस्वी केला.

पुढल्या हप्त्याकरितां राहण्याची शिकारखाना अंमलदारांकडून मला विचारणा झाली नाही; इतकेंच नव्हे, तर कालच्या शिकारीचा प्रसंग ते जणूं काय आठवणीनं विसरून गेले होते.

विविधवृत्त,

३ ऑक्टोबर १९४३

‘भीमाशंकरा’च्या पलीकडच्या जांभूळखोऱ्याच्या नैर्ऋत्येला, दोन-अडीच कोसांवर दोन उंच डोंगरांच्या खोपडांतल्या ‘लमाण’ दऱ्यांत किर्ऋर जंगल असून, तेथे वाघ, रानडुकरें वगैरे जंगली श्वापदांचा फार रहिवास आहे; आणि त्या जंगलाच्या पश्चिम बाजूला सपाट व प्रशस्त अशी पसरण असून, वाघाच्या खुल्या शिकारीला सर्वस्वी मनपसंत आणि शिकाऱ्याचा आनंद दशगुणित करणारे असे ते ठिकाण आहे. जंगलांत जिकडे तिकडे तमालवृक्ष विपुल असून, तमालपत्रांच्या आणि इतर वन्य लतापुष्पांच्या सुगंधाने ते जंगल दरवळून गेलेले असल्यामुळे तेथे जातांच मन प्रसन्न होऊन जाते, आणि वृक्षांवरून विहरत असलेले मोरांचे थवेच्या थवे पाहून ते भयाण जंगलहि एखाद्या रम्य उपवनासारखे नेत्रांस आल्हाद देते.

त्या खोऱ्याच्या आसमंतात जागजागीं भिळ, कोळी, कातकरी आणि ठाकर वगैरे लोकांची वस्ती असून, रानटी श्वापदांच्या सहवासांत त्यांच्या पिढ्यान्पिढ्या गेलेल्या असल्यामुळे, ते लोक शिकारीसारख्या खेळांत मोठे तरबेज असतात. प्रत्येकाजवळ फरशी किंवा कोयती आणि तिरकमठा हा असावयाचाच. पोरेंसोरेंमुद्धां टोळक्याटोळक्यानं जंगलांत स्वैर भटकत असतात.

अशा तऱ्हेने त्यांच्या भावी जंगली जीवनक्रमास अवश्य असलेले बालकडूच त्यांना त्यांच्या बालवयांत पाजले जाते.

अशा या सुरम्य स्थळीं आम्ही आज शिकारीच्या इराद्याने आलों होतो.

खेळाची पूर्वतयारी पूर्ण होतांच मी व माझे वडगांवचे स्नेही गुलाबराव कदम बांडे, असे दोघे दोन बाऱ्यांवर जाऊन उभे राहिलों. गुलाबरावांची बंदूक पुराण्या तऱ्हेची ‘मझल लोडर’ ( दारू ठासून भरण्याची ) असल्यामुळे त्यांना एका सुरक्षित अशा डगरीवर ठेविले, आणि मी माझ्या एका संवंगडयाबरोबर एका दाट काटवणाऱ्या झुपक्याच्या आडोशाला जाऊन उभा राहिलों.

हाके लोकांनी त्यांची ‘तल्लास’ लावणारीं कुर्ची प्रथम सोडिलीं. थोड्याच

वेळांत त्यांच्या भुका ऐकूं येऊं लागल्या. (सावजाचा वास लागल्याशिवाय हीं कुलीं कधींहि भूक टाकीत नाहींत.) आणि हाके तिन्ही बाजूंनीं फरा धरून रान उठवीत चालले.

तास दीड तास होत आला. सारें जंगल हाक्यांच्या आरोळ्यांनीं हलून गेलें होतें. माझें मनहि कांहीं तरी दृष्टीस पडेल या आशेनें अधीर होऊन गेलें होतें; व मी जागचे जागींच चुळबूळ करीत आणि बंदुकीच्या नळीवरून वरचेवर हात फिरवीत अस्वस्थ चित्तानें कसा तरी वेळ काढीत होतो.

आणखी थोडा वेळ गेला. जनावर हलल्याचा बोभाटा झाला. मी अगदीं श्वास रोधून आणि नजर बारीवर रोखून तयार होऊन राहिलों.

पण कोठेंच कांहीं नाहीं !

माझ्या संवगडयानें मला, 'तें बघा जनावर (बिबट्या वाघ) मुरत मुरत आपल्या समोरून वरलाकडे आडवें निघालें आहे' म्हणून म्हटलें. याच वेळीं माझें लक्ष माझ्या डाव्या बाजूकडून दुडकत येणाऱ्या एका मस्त रानडुकराकडे लागलें होतें.

माझें चित्त बावरून गेलें !

उजव्या बाजूनें वाघ व डाव्या बाजूनें रानडुकर ! वाऱ्यावरल्या वावडी-सारखी माझ्या मनाची अवस्था झाली. या वेळीं काय करावें तेंच मला कळेना. जनावरेंहि जरा लांबच- बंदुकीच्या टप्प्याबाहेर- होती. क्षणमात्र मी तसाच तटस्थ बसून राहिलों.

तीं दोन्ही जनावरें आतां अगदीं मध्यावर आलीं. परस्परांची नजरानजर झाली माल ! वाघानें त्या मस्त डुकरावर एकदम झेप घेतली आणि त्या मस्तवाल व भयंकर पुष्ट असलेल्या प्राण्यानेंहि सहज लीलेनें, एकच ठोस लावून त्या वाघाला चार हातांवर होलपडून पाडिलें.

अद्भुत रम्य ! फारच अद्भुत रम्य !!

माझ्या डोळ्यांची पापणीहि लवेंना. साऱ्या जन्मांत- कल्पनेसहि अतर्क्य, पण या घटकेस मी प्रत्यक्ष पाहत असलेलें-असलें दृश्य मी कधीं पाहिलें नव्हतें. त्यांचा तो प्रेक्षणीय सामना पाहण्याच्या अनिवार इच्छेनें मीं ट्रिगारवरचें बोट काढून घेतलें

त्या वाघाचे डोळे म्हणजे जणू काय, रागाच्या दोन ज्योतीच दोर्हीकडे जळताहेतसें मला भासलें. त्यानें जराशी उत्तं खऊन पुन्हा त्या डुकरावर चाल केली. आणि त्या बेहोष बनलेल्या वराहानेंहि, जमिनीवर एकवार आपला उजवा सुळा घासल्यासारखा करून त्या वाघाचे उरोमार्गी एक भयंकर जबर-दस्त धडक दिली !

धडकीसरसा तो वाघ केंकाटला— डरकाळी न म्हणतां केंकटला म्हणणेंच वस्तुस्थितीस धरून होईल— आणि पांचचार हात मार्गे सरला. रागामुळे त्याच्या लांब शेपटीची चालू असलेली वळवळ पाहण्यासारखी होती. पुन्हा त्वेषानें तो उंच किरण घेऊन उठला, आणि एक सफाईदार टिपण घेऊन त्यानें आपल्या प्रतिस्पर्ध्यावर पुन्हा झडप घातली. त्या रंगेल रानडुकरानेंहि प्रथम जमिनीवर दोनतीन खळ्या लावून, तितक्याच सफाईनें आणि चपळाईनें, उलट त्या वाघाच्या पोटांत आपल्या चिवट आणि निबर नाकाडानें जोरकस प्रहार केला. ते दोघेहि वीर आतां एकेक पवित्रा मार्गे सरले. त्या वाघाच्या पंजाच्या फटकाच्यानें त्या मस्त डुकराच्या शरीरावरला एक बालहि वाकडा झाला नाहीं ! उलट तो वाघच जरा मेचल्यासारखा झाला. तो रानडुकर आपल्या तोकड्या सोंडेनें सारखा माती उधळीत जणू काय त्या वाघाला पुन्हा लढण्या-साठीं आम्हानच देत होता, आणि त्या आम्हानाचा स्वीकार करावा का न करावा याचा जणू विचार करीत वाघोबांची स्वारी गुरगुर करीत शेषूट आसडीत जागचे जागी उभी होती.

निर्वाणीचा क्षण तो होता.

आतां एक सेकंद घालविणें म्हणजे चालून आलेली सुवर्णसंधि व्यर्थ दवडल्याप्रमाणें होणार होतें.

मी काटवणाआडून छपत छपत थोडा पुढें सरलों आणि ती नुक्कल माझ्या बंदुकीच्या माऱ्यांत येतांच, प्रथम एक गोळी वाघावर आणि दुसरी लगोलग त्या डुकरावर झाडली. वाघ एका गोळींतच लांब झाला, पण डुकरास ती गोळी पोटांत पोकळमाशी लागल्यामुळे तें नुसतेंच जखमी झालें. तत्काल मी पुन्हा बंदूक भरली. तें पिस्ताड जखमी डुकर आतां अगदीं बेभान होऊन गेलें होतें. झांजीतच तें समोर मरून पडलेल्या त्या वाघाच्या धडालाच धडका देऊं

लागलें. मी संथपणें त्याच्या बरगडीवर शिस्त धरून बंदूक झाडली; त्यासरसा तें पंधरावीस कदमांवर जाऊन मागल्या दोन पायांवर उभें झालें, आणि वेगानें चक्कर खाऊन धाडकन जमिनीवर कोसळलें !

हाके लोकांनीं, त्यांच्या मेहनतान्याशिवाय मोहड्याकरितां (दारूकरितां) बक्षिसादाखल मागितलेले पांच रुपये मीं मोठ्या आनंदानें त्यांच्या हातावर ठेविले आणि आम्ही आमच्या कॅम्पावर परतलों.

वाङ्मयशोभा,

जुलई १९४३

## विंध्याचलाच्या पायथ्याशी

: : १५

अस्तमानाचा सुमार झाला होता म्हणून गाडीवानास लवकर चलण्याबद्दल मी इशारा दिला. माझे मुक्कामाचे ठिकाण अद्याप चार-पाच मैल दूर होते. गाडीवानाने दोन्ही बैलांस पराणी दिली. लांबवर मजल मारून आलेल्या त्या मुक्या कष्टाळू प्राण्यांस आपल्या धन्याचे हे निष्ठुर कृत्य सहन न झाल्या-मुळेच की काय, तीं दोन्ही जनावरे जिवाची तमा न बाळगतां धुरळ्याचे लोटच्या लोट हवेत उधळीत चौखूर निघालीं.

मैल-दीड मैल तीं जनावरे सारखीं उधळत चाललीं होतीं. पण पुढे रस्त्याला एकार लागल्यामुळे साहजिकच त्यांचा वेग कमी पडला, आणि आमच्यापुढेच चाललेल्या दोन 'शिकारी' गाड्या पाहून मीहि गाडीवानास गाडी अगदीं आस्ते घेण्याबद्दल सूचना दिली.

कुणी कुणाची एका शब्दानेहि चौकशी न करतां, बराच वेळ आम्ही रस्ता काटीत होतो. इतक्यांत त्या पुढल्या शिकारीसाहेबांच्या बरोबरच्या एका माणसाने मला, 'कोणीकडे जायचें' म्हणून प्रश्न केला. 'येथे जवळच' म्हणून मी म्हटलें. 'शिकारीकरितां आपण इकडे आलां काय?' म्हणून त्यानें मला पुन्हा विचारणा केली. मी 'होय' म्हटलें, आणि पुन्हा आम्ही पहिल्या-प्रमाणे उपराळेपणानेच वाट चालूं लागलों.

आतां मी माझ्या मुक्कामाच्या जागेच्या जवळ जवळ आलों होतो. इतक्यांत 'साहेब तुम्हांस जरा आपल्या गाडींत बोलविताहेत,' म्हणून त्या माणसाने माझ्या गाडीजवळ येऊन सांगितलें. तत्काळ मी गाडीखाली उतरलों आणि त्यांच्या गाडींत चढून गेलों. त्यांनीं सश्रित माझे स्वागत केले आणि कोठून व कशाकरितां इकडे आलां म्हणून चौकशी केली. माझी हकीकत ऐकून यांना फार आनंद झाल्याचे दिसले.

तेहि शिकारीकरितांच आलेले होते हे न सांगतांच समजण्यासारखे होते. डॉक्टर या नात्याने, कामटी येथे 'फील्ड आर्टिलरी'मध्ये त्यांची तात्पुरती



बदली झाली होती. ते जातीने बंगाली कायस्थ असून त्यांचे नांव प्रफुल्लचंद्र सेन असे होते, आणि त्यांना शिकारीचा बराच शौक आणि अनुभवहि असावा असे त्यांच्याशी झालेल्या संभाषणांत मला दिसून आले.

‘पृथक् पृथक्पणे न खेळतां सहकारितेने आपण खेळूं’ अशी त्यांनीं इच्छा प्रदर्शित केली, आणि ती गोष्ट आम्हां उभयतांसहि इष्टच. असल्यामुळे मी त्यांची सूचना ताबडतोब मान्य केली.

त्यांचा कॅम्प पडणार होता तेथून माझ्या मुक्कामाची जागा जरा दूर होती. एवढीच गैरसोय यांत होती. दुसरे दिवशी सकाळींच मी आपला मुक्काम हलवून त्यांच्या कॅम्पाशेजारी तळ दिला. यामुळे तीहि गैरसोय दूर झाली, आणि मोठ्या हुरूपाने आम्ही पुढील तजवीजीस लागलों.

वाघ आणि अस्वले, दोन्हीहि श्वापदे जंगलांत विपुल होती. अस्वलांच्या शिकारीची माझी हौस पूर्वी भागलेली असल्यामुळे, आणि त्या शिकारींत मला बिलकुल स्वारस्य वाटत नसल्यामुळे, मी कॅम्पटसाहेबांस वाघाच्या शिकारीचा कार्यक्रम प्रथम अंमलांत आणावा असे सुचविले आणि त्यांनींहि माझे म्हणणे मान्य केले.

आज मोठ्या पहाटेस आम्ही उठलों. थोडीशी न्याहारी आणि चहा घेऊन आम्ही हाके लोकांसह जंगलाची वाट धरली. सहा्याद्रीवरच्या जंगलाची मजा मला येथे वाटली नाही. पर्णहीन वृक्षराजीमुळे जंगल कळाहीन भासत होते. डोंगरहि बोडके—रुक्ष, आणि मैदानेहि रवरखीत आणि वैराण अशीं दिसत होती. बारा महिने आणि अठरा काळ रम्य वनश्रीने नटलेला, आणि मस्तकावर हिरवाचार मंदिल बांधून महाराष्ट्रीयीयांच्या स्वागतार्थ सदा सिद्ध असलेला तो नगराज—सह्याद्रि कोणीकडे, आणि बरसातीचे साडेतीन महिने सरतांच, शिराळ शेटजींच्या औट घटकेच्या राज्यकारभाराप्रमाणे किंवा काँग्रेसच्या साडेतीन दिवसांच्या स्वराज्याप्रमाणे—हिरव्याचा पिवळा होऊन जाणारा विंध्याद्रि कोणीकडे !

कहां राजा भोज आणि कहां गंगा तेली !!



वेडींवाकडीं वळणें घेत घेत आणि लहानमोठ्या दऱ्याकपाऱ्या तुडवीत आम्ही मार्ग आक्रमीत होतो. दोन्ही बाजूंनीं उंच उंच डोंगर असलेल्या एका भयाण भासणाऱ्या खोपाडांत आम्हांला एक पडकी गढी दृष्टीस पडली. तें जुन्या अमदानींतल्या एका पेंढारी पुढाऱ्याचें राहण्याचें ठिकाण होतें असें कळलें. वाटेनें आमच्या वर्दळीनें एक लांडगा अकस्मात् उठला. प्रफुल्लचंद्रांनीं वाट चालतां चालतांच त्या धावत्या लांडग्यावर आवाज टाकला. त्या क्षुद्र प्राण्याच्या अक्षरशः चिंध्या झाल्या !

त्यांचे अचूक निशाणबाजीचें तें कौशल्य पाहून, मला त्यांच्या व्यासंगाचा अनायासेंच प्रत्यय आला आणि जनावर उठल्यास, शिकार हमखास होणार असा मला आत्मविश्वास वाटूं लागला.

आणखी मैल दीड मैल चालून आल्यावर आम्हांस एक प्रशस्त पठार लागला. हीच आमच्या खेळाची नियोजित जागा होती. त्या पठाराच्या भोंवतीं तीनहि बाजूंनीं किंरें जंगल होतें आणि मधूनच एक खोल ओहोळ गेलेला होता. त्या ओहोळ्याच्या दोन्ही अंगांस मोठमोठ्या डगरी होत्या, आणि बोरुंचीं बेटे आणि झुडपे यांची अडचण धरून, उठविलेलीं जनावरे बहुशा याच बारीनें बाहेर पडत. याच ओघळीच्या कडेला निरनिराळ्या दोन बाऱ्यांवर आम्ही दोघे एकेक मदतनीस घेऊन बसलों, आणि रानकाढे आपल्या कामगिरीवर निघून गेले.

अर्धा घंटाहि पुरा लोटला नसेल, तोंच माझ्या कानांवर खाड खाड दोन आवाज आले, म्हणून मी जिज्ञासेनें प्रफुल्लचंद्रांच्या बारीकडे नजर लाविली. एवढ्यांत हाके लोकांचा भयंकर हलकलोळ माझ्या कानांवर आला, आणि काय भानगड आहे ती कळावी म्हणून मी तिकडे जाण्याकरितां पाऊल उचललें. तोंच, 'अरे बापरे' ! म्हणून माझा मदतनीस ओरडला आणि मी पाहतों तों, एक प्रचंड वाघाचा अक्राळविक्राळ जबडा, थेट आम्ही असलेल्या दरडीचे वरचे बाजूनें झुडपांतून बाहेर डोकावलेला मला दिसला. भीतीनें माझी गठडीच वळायची वेळ आली. परंतु कसा तरी नेम धरून मी एक आवाज त्यावर टाकला. जनावर सरळ उभ्या रेंधेंत, आणि भीत भीत, कांपऱ्या हातानें मी टाकलेला आवाज ! मी टाकलेला आवाज खाली गेला, पण

त्यामुळे, त्या भयंकर श्वापदानें बाहेर पडून मोहरा फिरविला आणि तो मला आयताच आडवा आला. तत्क्षणीं मी जमिनीवर पालथा पसरलों आणि त्याच्या बरगडीवर पुन्हा शिस्त धरून आवाज टाकला. कानठाळ्या बसविणाऱ्या त्याच्या भीषण गर्जनेनें सारें जंगल घुमून गेलें, आणि एकादा वृक्ष उन्मळून उलथून पडावा त्याप्रमाणें— तो उलथून पडला !

कें. प्रफुल्लचंद्र दबकत दबकत, सावकाश माझ्या बारीकडे येत होते. त्यांनीं काढिलेल्या दोन आवाजांनीं दोन अस्यलांचे बळी घेतले होते, आणि इकडे काय प्रकार झाला तो पाहण्याकरितां ते माझ्या बारीकडे निघाले होते. हाके लोकांचा कल्ला त्यांनीं हि ऐकला होता, पण जनावर उठल्यावर नेहमींच होणारा तो प्रकार आहे, अशी त्यांनीं मनाशीं समजूत करून घेतली होती.

कॅप्टनसाहेब माझ्या बंदुकीचा बळी पाहून बेहद्द खूष होऊन गेले.

खिशांतून मेझर टेप काढून जनावर मापावयास मी किंचित् खालीं वाकलों तोंच, त्यांच्या तोंडून एक आश्चर्याद्वार बाहेर पडला ! “या श्वापदाचे पंजे आणि तोंड ताज्या रक्तानें माखलेलें कसें ?”

\*

\*

\*

आपल्या पीळदार दंडावर तांब्याच्या पेट्या करकचून बांधलेले दोघे भिल्ल गडी आमचा तपास करीत आमच्यापार्शी येऊन उभे राहिले. ते घामाघूम झालेले दिसत होते. समोर मरून पडलेल्या त्या धुडाकडे पाहून त्यांनीं एक चमत्कारिक शिबी हासडली, आणि ‘आमचा एक गडी यानेंच घायाळ केला’ म्हणून आम्हांस सांगितलें.

थोडयाच वेळापूर्वीं झालेल्या ओरडयाचा अर्थ प्रफुल्लबाभूंना आणि मला बरोबरच कळला.

धावतच आम्ही त्यांच्याबरोबर गेलों. अखेरचे आचके देत असलेल्या त्या दुर्दैवी प्राण्यास गराडा घालून ते लोक बसले होते. कांहीं करण्यासारखें त्याच्या बाबतींत आतां राहिलें नव्हतें. हाके लोकांस या श्वापदाचा माग लागल्यामुळे, त्यांनीं जाळींतून त्याला हुसकावण्याकरितां दगडाधोंडयांचा नुसता वर्षाव केला. जनावर खवळून बाहेर पडलें आणि त्याच्या सपाट्यांत आलेल्या या गरीब जीवाची त्यानें चांदी आटविली.

आम्हीं चार समाधानाच्या गोष्टी सांगून त्यांचें समाधान केलें, आणि त्याच्याकरितां आम्हांस जेवढें करतां येईल तेवढें करूं, असें आश्वासन देऊन आम्हीं कॅम्पावर परतलों.

एका मानवी जीवाच्या मृत्यूस आपण अप्रत्यक्षपणें कारण झालों, या विचारानें माझे मन उदास होऊन गेलें होतें.

\* \* \* \*

उकाडा मनस्वी होत होता म्हणून आम्हीं बाहेर खुर्च्या टाकून बसलों होतो. गप्पांत आज कुणाचेंच मन रमेना.

जवळच्याच एका झाडावर सारसपक्षी शब्द करीत होते, आणि त्यांचे ते कर्णकुटु बोल आमच्या मनाची उद्विग्नता वाढवीतच होते. एकाएकीच आकाशांत काळेकुट्ट मेघ गर्दी करूं लागले, आणि थोड्याच वेळांत मुसळधार पाऊस ओतूं लागला.

जिकडे तिकडे पाणीच पाणी होऊन गेलें.

आमचा पुढचा कार्यक्रम रद्द झाला.

त्या मयत इसमाच्या कुटुंबीयांना आम्हीं आमच्या शक्तीप्रमाणें मदत पोहोचविली, आणि जड अंतःकरणानें आम्ही आपापल्या ठिकाणीं जाण्यास परतलों.

‘चित्रा’ दिपवाळी अंक,

नोव्हेंबर १९४३

—

## लोहगडच्या जंगलांतील

### वाघाची शिकार : : १६

लोहानपर्णी मीं कार्याचीं लेणीं आणि लोहगड व विसापूर हे किल्ले पाहिले होते. नुकतीच माझी कांहीं स्नेहीमंडळी लेणीं व सदरचे किल्ले पाहण्यास निघाली त्यांच्याबरोबर मीहि पुन्हा गेलों. मळवली स्टेशनवर उतरून परस्पर कार्याचीं लेणीं पाहून आम्हीं भाज्यास येऊन मुक्काम केला. दुसरे दिवशीं सकाळींच उठून गड चढूं लागलों. अर्धा अधिक गड चढून आलों, तो वाटेजवळच उजव्या हातास, एक अर्धवट खाल्लेला बैल पडलेला दृष्टीस पडला; परवांचे दिवशीं, दिवसा उजेडीच तो वाघानें मारल्याचें आमच्या बरोबरच्या वाटाळ्यानें सांगितलें.

लोहगड किल्ला पाहून आम्ही विसापूर चढून गेलों. लोहगडापेक्षां विसापूर पुष्कळच मोठा आहे; पण बंदोबस्ताच्या आणि सुरक्षिततेच्या दृष्टीनें लोहगडास जें महत्त्व पेशवाईचे काळांत होतें तें विसापूरला नव्हतें. लोहगडा सारखें निबिड जंगल विसापूर किल्ल्याच्या आसपास नाही. लोहगड अवघड-असून भोंवतीं आणि किल्ल्याचे दक्षिणेस व पश्चिमेस घनदाट जंगल आहे. आणि तेथें वाघांचा सुळसुळाटहि बराच आहे.

किल्ले पाहून सायंकाळचे गाडीनें आम्ही सर्व पुण्यास परतलों.

लोहगडाच्या जंगलांत वाघाच्या शिकारीची बरीचशी खात्री वाटूं लागली आणि जमल्यास तो योग जुळवून आणावा असें माझ्या मनानें घेतलें.

खडकवासल्यापार्शी आगळंबें म्हणून एक गांव आहे, व तेथील पायगुडे देशमुख मंडळीची माझी बरीच जानपछान आहे. त्यांच्यांपैकीं जयवंतराव नांवाच्या गृहस्थांस बंदुकीचा परवाना आहे, आणि मावळच्या त्या भागांत त्यांची आत आणि ऋणानुबंधी मंडळीहि बरीच पसरलेली आहेत. जयवंतराव अधूनमधून हुकराचे शिकारीकरितां त्या बाजूला जात असल्यामुळे त्यांस

ए...७

निशाणबाजीचा सरावहि चांगला होता आणि एकवार बिबट्या वाघाची शिकारहि त्यांचे हातून झाली होती.

आगळंब्यास जाऊन जयवंतरावांचा विचार घेतला. लोहगडाचे जंगलांत खुली शिकार होण्यासारखी नसून माचवे बांधून सावज लक्ष्यावर आणूनच आपले उद्दिष्ट साधले पाहिजे, असे त्यांचे म्हणणे पडले आणि तेच बरोबर होते. डोंगरावर जंगल निबिड असून दऱ्याखोऱ्यांची अडचण असल्यामुळे आणि जनावर हुदडून बारीवर काढण्यास पठार असा कोठेच नसल्यामुळे, खुल्या शिकारीस ते ठिकाण योग्य नव्हते. म्हणून आम्ही पहिलाच विचार कायम केला.

खडकाळ्याजवळच्या ठाकरवाडींत दोघे कातकरी या कामांत मोठे अनुभ. विक आहेत असे कळल्यावरून तेथल्या कंक मंडळीकडून त्यांस बोलावून घेतले. त्यांनी मोठ्या हौसेने आम्हांस मदत करण्याचे कबूल केले, आणि त्यांच्या माहितीचे आणखी पांच-चार मित्र व ठाकर मंडळी त्यांनी मदतीस घेतली. त्यांनी आम्हांस एकवार सर्व रान हिंडवून आणिले आणि आम्ही पुढील तजविजीस लागलो. चांदण्यांत स्पष्टपणे सावज नजरेत येईल अशा जागी, चांगले उंच आणि गर्द झाड पाहून आम्ही एकच माचवा बांधण्याचे ठरविले. लाईट वगैरे आधुनिक साधने या वेळी आम्हांस उपलब्ध नव्हती, आणि टॉर्च क्लॅम्पहि माझ्या बंदुकीस नव्हता. म्हणून आम्ही पुराण्या गावठी पद्धतीनेच आमचा कार्यभाग साधण्याचा उपक्रम केला. नाही म्हणावयास आवाज टाकण्यापुरता टॉर्चचा उपयोग करण्याचे ठरविले. झाडाचे अगदी सन्निध 'लक्ष्य' खुटविण्यांत अधिक धोका होता, म्हणून शिरस्त्यापेक्षां माचवा थोड्या उंचावर बांधला आणि हेत्यापेक्षां मेंढरूच 'लक्ष्यावर' बांधणे मला जास्त भरंवशाचे वाटले. मेंढराच्या बेंबटण्याने सावजास आपले 'लक्ष्या'चा वास तेव्हांच लागेल अशी माझी कल्पना होती आणि अनुभवाने तीच खरी ठरली.

संध्याकाळ झाली होती आणि पूर्वेकडून अंधकाराची छटा जंगलावर पसरून लागली होती. जरा पाऊल उचलूनच आम्ही आमच्या नियोजित ठिकाणाकडे जात होतो तों, 'अज्यो !' करून आमच्याबरोबरच्या मित्रांपैकी एकजण मोठयाने ओरडला. जयवंतरावांनी मला हाताला धरून उभे केले, तेच एक अजस्र अजगर आमचे समोरून संथपणे जंगलांत निघून गेले.

चंद्रोदय होण्यास थोडासा अवधि होता, तरी माचव्यांत जाऊन बसणे आम्हांस प्राप्त होते. आम्ही आमच्या जागी जाऊन बसलो आणि आमचे इतर सहकारीहि ठिकठिकाणी सावधपणाने झाडांवर चढून बसले. या जंगलांतील जनावरें धट्ट असल्यामुळे, तीं फार रात्र न करतां आवशींची सुद्धां आपले 'लक्ष्या'वर येऊन पडण्याचा संभव होता.

सव्वाबाराला पांचच मिनिटे कमी होती. ज्याच्या जीवनाची मध्यरात्र झाली होती, असें तें मेंढरूं बेंडबें करून त्या कालपुरुषाला जणूं पुकारीत होते. पश्चिमेच्या बाजूने धीमेपणाने पावले टाकीत आणि चाहूल घेत, अंगावर मोठमोठे पट्टे असलेला तो वनराज पुढें पुढें सरकत होता. त्यानें पाठीची कमान केली होती आणि त्याचे लांबसडक शेषूट हवेत वळवळत होतें. निराधार अशा त्या अजापुत्रापासून जरा दूरच तो किंचित् थबकला, आणि एकदम झेप टाकून तो त्याच्या नित्राण शरिरावर दोन्ही पंजे पुढें ठेवून, मोठया पवित्र्यांत गुरगुरत बसला. त्याचे नरडें फोडण्याकरितां त्यानें आपली गर्दन नमविली तोंच, जयवंतरावांनीं टोंच उजळला आणि तत्क्षणीं मीहि आपल्या बंदुकीचा घोडा ओढला. जबड्यांतल्या मेंढरासुद्धां तो पुरुषभर उंच उडाला आणि ते दोघेहि बरोबरच जमिनीवर कोसळले !

\*

\*

\*

चांगले फटफटावयास लागले तेव्हां आम्ही गड उतरावयास लागलो. आमच्याबरोबर असलेले तें प्रचंड धूड पाहून वन्य पक्षी एकच किलबिल करूं लागले. उतरणीवरच्या हिरव्यागार माळावर चरत असलेलीं गुरें, कान टवकारून आणि शेषट्या वर धरून वाफडावयास लागलीं, आणि गुराखी पोरे गुरें टाकून आमच्या मागोमाग धावत सुटलीं.

गांवांतील मंडळींचा निरोप घेऊन, गाडी करून, पायरस्यानेच आम्ही आगळंब्यास आलों. आगळंब्यास एक दिवस जयवंतरावांचा पाहुणचार खाऊन आणि पुन्हा एकवार शिकारीस येण्याचे अभिवचन देऊन मी जयवंतरावांचा निरोप घेतला, आणि दोराने आणून दिलेले चमडें गाडींत टाकून पुण्याचा रस्ता धरला.

सद्मादि,  
मार्च १९४३

## चित्याची शिकार

: : १७

चहाचे घुटके घेत तेथल्या व्हरांड्यांत मी येरझारा घालीत होतो. आंतल्या अंगाला आमच्या लॉजचे मालक, दूधवाल्या कोंकण्याला गरगरीत दम भरून राहिले होते, आणि दूधवाला हणमंत्या मोठ्या अजीजीने मालकांची मनधरणी करीत होता. हणमंत्यापासून दुधाचा रतीब घेण्यांत, आपण त्याच्यावर अलोट उपकार करीत आहोत अशा अकडीने, चष्म्याच्या आणि त्यांच्या दीड इंच रुंदीच्या विशाल नासिकेच्या मध्ये असलेल्या सापटीतून मालक त्याच्याकडे तिरकस कटाक्ष फेकीत होते. कालच्या रात्री हणमंत्याच्या एका म्हशीचे रेडकू वाघराने मारल्यामुळे, म्हशीने कासेत हात घालून दिला नाही, त्यामुळे आज दूध कमी निघाल्याचे हणमंत्याने सांगितले. पण मालकांना त्याचे काय होय ! रेडकूच नव्हे, पण हणमंत्यालाहि वाघराने खाल्ला असता, तरी त्याचे सुतक मालकांना येणार होते थोडेच !

माथेरानला चार दिवस मजेने घालविण्याकरिता मी गेलो होतो. तेथल्या 'दवे लॉज'मध्ये माझा मुक्काम होता. नेहमीच्या शिरस्त्याप्रमाणे माझी सहचरी ( बंदूक ) मजबरोबर होतीच.

हणमंत्या कुठ्ठा दुधाच्या मोकळ्या चरवीत दूध मापावयाची मापटी टाकून चरवी घेऊन परत फिरला. मी त्याचीच वाट पाहत तेथल्या आवारांतल्या एका झाडाखाली उभा होतो. तो जवळ येतांच मी त्याला हटकले व आपल्या खोलीत घेऊन गेलो. सिगारेटकेसमधली एक सिगारेट काढून मी शिलगवली; आणि हणमंत्याच्या अंगावरहि एक फेकली. चिलमीप्रमाणे दोन्ही हातांच्या पवित्र्यांत त्याने ती सिगारेट धरली; आणि दोन तीन सणसणीत सटक्यांतच त्याने तिचा तळ लाविला. राहिलेले थोडक्या खालच्या फरशीवर पांचचार वेळां चोळून कुसकरले, आणि एक प्रदीर्घ सुस्कारा सोडून तो तेथे ऐसपैस आसनमांडी घालून बसला. एखाद्या सुद्धाजवळ आपण बोलतो त्याप्रमाणे तो खुलास मनाने मला आपली हकीगत सांगू लागला.



माथेरानच्या विस्तोर्ण पठाराच्या खाली, पायथ्याशी, 'मुकादमवाडी' म्हणून केंबळाचीं पांचसहा घरे असलेल्या एका लहानशा वाडीत हणमंत्या राहत असे. त्या वाडीच्या भोंवतीं त्याची स्वतःची थोडीशी शेतीभाती होती आणि तिच्या भरतीला त्याने आणखी थोडी भातजमीन मक्त्याने केली होती. वाडीच्या भोंवतालीं चराऊ गान विपुल असल्यामुळे, दोनतीन दुभत्या म्हशी त्याने पाळल्या होत्या. आणि त्यांचें निघेल तें दूध तो वर दवे लोंजच्या मालकांस आणून घालीत असे. अलीकडे दोन अडीच महिने एक बिबट्या वाघ ( चित्ता ) त्याच्या वस्तीला नित्य उपद्रव देऊं लागला होता. गेल्याच महिन्यांत हणमंत्याची एक गामणी कालवड त्याने मारली होती, आणि कालच्या रात्री, नुकत्याच व्यालेल्या एका म्हशीचे तान्हे पारडूं त्याने मारून खाल्ले होते.

“जनावर लई धट्ट अन् अक्षी सावध. मानसाचं वारं पडूं दीना. बोर-जाईच्या खोपाडांत अन् इचीभनं नदीच्या कडेच्या दाट शेरण्यांत न्हाइतर म्हुळ्याच्या उच्च उच्च गवतांत गारव्याला पडून असतं. अन् मानसाची वाइच चाहूल लागली कीं झालंच पशार ! ” तो म्हणाला.

त्यानं सांगितलेली एकंदर हकीगत मी ऐकून घेतली. ‘तुम्हीं त्या वसती-वरले लोक मला मदत करीत असाल तर तुमच्यामागची ही पीडा मी नाहीशी करतो, असें म्हणून मी त्याला आपली बंदूक दाखविली. तो आनंदानें नुसता नाचूं लागला. “चार-दोन माहीतगार कातवडी गाठा आणि त्यांस त्या जनावराच्या पाळतीवर राहण्यास सांगा. त्यांना रोजमुरा मी देईन.” असं म्हणून त्या लोकांस देण्याकरितां एक पांच रुपयांची नोट काढून मी त्याचे हातावर ठेविली. ताडकन् उठून तो उभा राहिला. डोळे विस्फारून त्याने माझ्याकडे एकवार पाहिले; आणि हर्षभरित होत्साता माझ्या पायांवर डोकें ठेवून तो तडक घराची वाट चालूं लागला.

दुसरे दिवशीं सकाळीं नित्याप्रमाणें दूध घालावयाला हणमंत्या आला. आज त्याच्याबरोबर आणखी दोधे-चौधे गडी होते. मला एकवार वाडीवर घेऊन जाण्याकरितां ते जमून आले होते. त्यांच्याशींहि मी पुन्हा एकंदर वाटाघाट केली. त्या सर्वांनीं आतां त्याच उद्योगास लागण्याचें कबूल केलें, आणि ‘रोजा दोन रोजा तुम्हांस त्यासंबंधीं वर्दी देतो’ असें म्हणून ते निघून गेले.

तिसरे दिवशीं ते सगळेजण पुन्हा माझ्या खोलीवर आले, आणि त्यांनीं 'तुम्हीं सांगितल्याप्रमाणें माणसें पाळतीवर ठेविलीं आहेत आणि आम्हीहि हुशारीनें आहों' असें सांगितले. त्या लोकांबरोबर लागोपाठ दोन दिवस मी त्यांच्या वाडीवर जाऊन आलों. त्या कातवड्यांसहि त्यांनीं तेथें बोलावून घेतलें होतें. त्या सर्वांना बरोबर घेऊन मी तेथल्या परिस्थितीची बारकाईनें माहिती करून घेतली आणि भोंवतालच्या जंगलांत आणि बोरजाईच्या खोपाडांतहि चक्कर टाकून आलों. मजकरीतां मी त्या लोकांस थोडीशी जागा साफसूफ करून सारवून ठेवण्यास सांगितली, आणि जनावराची कांहीं खबर लागल्यास, मला ताबडतोब येऊन वर्दी द्या म्हणून सांगून मी पठाराची चढण चढूं लागलों.

“जनावर धट्ट आहे” एवढे तीनच शब्द माझ्या कानाशीं सारखे कुणी तरी गुणगुणतें आहे असें मला वाटलें !

\*

\*

\*

हणमंत्या नेहमींप्रमाणें येऊन रतीब घालून जात असे. मलाहि तो आढळून जाई. पण जनावराच्या हालचालीची कांहींच खबर या दोन-तीन दिवसांत त्याच्याकडून मला मिळूं शकली नाहीं.

\*

\*

\*

रविवार हा आमच्या लॅजचा फीस्टीचा दिवस असल्यामुळें जेवणास आज थोडासा उशीरच झाला होता. जेवण करून एकदोन विड्या पुंकून मी जरा आडवा होण्याच्या विचारांत होतों. इतक्यांत दोघे-तिघे गडी घाबऱ्या घाबऱ्या माझ्या खोलीवर आले, आणि “हणमंत्यानें आम्हांस वर्दी देण्यास तुम्हांकडे लाविलें आहे. कासराभर दिवस असतांच आज गुराख्या पोरांना जनावर नदीच्या कडेला शेरण्यांत उठले” असें त्यांनीं सांगितलें.

क्षणभर वामकुक्षी घेऊन मी निघण्याच्या तयारीस लागलों. लॅजच्या मालकांकडून फराळाचा डबा भरून घेतला. बंदूक, काडतुसांचा पट्टा, बिस्तारा व डबा त्या लोकांपाशीं दिला आणि ताबडतोब आम्ही सर्वजण उतरण उतरावयास लागलों.

वार्डीत येऊन आम्ही दाखल झालों तों अस्तमानाचा सुमार झाला होता.

माझ्याकरितां त्यांनीं एक सोपा झाडून सारवून ठेविला होता, तेथें मी विस्तारा लावून दिला आणि त्या लोकांबरोबर गोष्टी करीत बसलों. त्यांनीं मला 'चाई घेतां का?' म्हणून प्रश्न केला. मला मोठें संकट येऊन पडलें. तरी मीं होकारार्थीं मान हलविली. थोड्याच वेळांत 'चाई' तयार होऊन आला. धुकट वास लागलेलें तें गोड गढूळ पाणी मी यथेच्छ प्यालों. त्या मंडळींना हि अंगावर मूठभर मांस चढल्याप्रमाणें वाटलें.

त्या सर्व मंडळींना पहाटेसच जमून येण्याविषयी सूचना दिली, आणि त्यांचेकडून एक कोंकरुं गांवखुरी एका उमाठ्याचे जागेवर खुटवून ठेवून मी शोपीं गेलों.

माझी सारी भिस्त एकाच गोष्टीवर होती. खुटवून ठेविलेल्या आभिषावर तें चटावलेलें वाघरुं रात्रीं अवशीं हटकून येऊन पडेल असा माझा कयास होता. आणि माझा कयास खरा ठरल्यास माझ्या बंदुकीचा बळी ठरून गेल्यासारखाच होता !

फटफटावयाच्या सुमारास झाडून वाडकर मंडळी गोळा झाली. त्यांच्यापैकीं एकदोघांस मीं खुटवून ठेविलेल्या लक्ष्याची काय वार्ता आहे तिचा तपास करून येण्यास पाठविलें, आणि तोंपावेतों मुखमार्जन करून मी तयार होऊन राहिलों.

थोड्याच वेळांत मीं तपासास पाठविलेले गडी माघारे आले, आणि त्यांनीं तेथें डांब्यास शिडक राहिलेला वाखाच्या दोरीचा हातभर तुकडा माझ्या पुढ्यांत टाकला.

एका क्षणाचाहि विलंब न करितां आम्हीं बोरजाईच्या खोपाडाकडे मोर्चा फिरविला. त्या खोपाडाच्या दोन्ही बाजू हिरहिरिनें चाळविल्या. पांचचार आवाज काढले, परंतु जनावराचा तह्छास लागेना. क्षणभर आम्हीं सर्वजण विश्रांति घेण्यासाठीं एका उंच खडप्यावर टेकलों. एक विडी संपवून मीं दुसरी पेटविली आणि सुन्न मनानें विचार करीत बसलों. दूरवर नदी किनाऱ्याला कांहीं धारवटें आणि गिधाडें आकाशांत घिरट्या घालीत फिरत असलेलीं माझ्या नजरेस पडलीं, आणि माझ्या माणसांस घेऊन मी तत्काल तिकडे निघालों. आम्ही किनाऱ्या किनाऱ्यानें तपास करीत फिरत होतो. दोन प्रहर दिवस आला होता. तीं धारवटें आतां अगदीं आमच्या माथ्यावर उडत

राहिलीं होती. 'येथे जवळपास कोठे तरी, रात्री त्या वाघरांने मारलेल्या कोंकराचे अवशेष—निदान हाडके तरी—आढळलींच पाहिजेत', असे मला वाटले म्हणून मी सर्वास बारकाईने तपास करण्यास सांगितले.

वाडकर मंडळी निरुत्साही मनाने, केवळ माझ्या समजुतीकरितां म्हणून—हलत होती. पण त्यांच्या अंतर्गामी निराशा भरून राहिल्यासारखी दिसत होती. घटका अर्धी घटका, याप्रमाणे रेंगाळत ते लोक फिरत होते. इतक्यांत त्यांच्यापैकी एकजण, रात्री गांवखुरी बांधलेल्या कोंकराचे चाबललेले मुंडके आणि दोन तीन पायांचे खूर घेऊन मजपाशीं धांवत आला आणि त्याने ते मजसमोर टाकले.

“बरोबर, अगदी बरोबर !”

“कोंकराचीं कोवळीं हाडे शिल्क कुठून राहावयाला ?”

माझ्या बंदुकीचा बळी मूर्तिमंत माझ्या पुढ्यांत असल्याप्रमाणे मला वाटले, आणि तत्क्षणीं मी त्या लोकांस हुशार राहण्याबद्दल इशारा दिला.

ते मुंडके व खूर सापडले होते तेथे मी जाऊन उभा राहिलों, आणि मज-बरोबरच्या माणसांस, आंतल्या अंगाने शेरण्यांची कड धरून टेव्हीत येण्यास सांगितले.

दहापांच कदमहि तो माणूस गेला नसेल. वाडकरांना आजवर हैराण केलेल्या त्या वाघराची काळ आणि वेळ दोघेहि या वेळीं संगनमताने आली होती. पिछाडीला नदीचे पात्र, एका बाजूला दोरें आणि गुराखी पोरें इतस्ततः विखुरलेली, आणि दुसऱ्या बाजूला मी आणि माझी माणसे चातकाप्रमाणे त्याचीच वाट बघत बसलों होतो. वर्दळीमुळे शेरण्यांत आतां त्या वाघराला दम निघेना. उसळीसरसा शेरण्यांतून तो बाहेर पडला. त्यानें इकडून तिकडे एकदां वर्तुळाकार नजर फिरविली, आणि बोलवून आणावे त्याप्रमाणे तो सरळ माझ्यावर चालून आला. दहापंधरा कदमांवर आल्यावर तो जरा रोखल्यासारखा झाला. तोच माझ्या बंदुकीतून सुटलेल्या गोळीनें त्याच्या डोक्याच्या ठिकच्या उडविल्या, आणि त्याचे पिवळेजर्द धड चारी पाय पाखडीत जमिनीवर पसरले !

वाङ्मयशोभा,  
नोव्हेंबर १९४३

## शौकीन शिकाऱ्याचा

### शोकपर्यवसायी शेवट ! :: १८

बॅरिस्टर प्रद्योतकुमार रॉय यांच्या खेदकारक मृत्यूची हकिकत दैनिक वृत्त-पत्रांच्या वाचकांच्या अद्यापहि स्मरणांतून गेली नसेल !

प्रद्योतकुमार बॅरिस्टरीची परीक्षा देऊन आले खरे, परंतु वकिलीच्या व्यवसायाकडे त्यांनीं लक्ष पुरविल्याचें कधीं कोणींच पाहिलें नाहीं. त्या व्यवसाया-वांचून त्यांची चूलहि खोळंबलेली नव्हती. त्यांच्या स्वर्गस्थ वडिलांनीं त्यांना संबंध जन्मभर पुरून उरेल एवढी स्थावर आणि जंगम जिनगी ठेवलेली होती. आणि ते त्या इस्टेटीचे एकमेव धनी होते. अर्थातच वकिलीच्या धंद्याकडे दुर्लक्ष झाल्याबद्दल कोणी त्यांना दोष देण्याचेंहि प्रयोजन नव्हतें.

प्रद्योतकुमार विद्यार्थिदशेत असतांना त्यांनीं हॉकी, फूटबॉल, टेनिस वगैरे खेळांत प्रावीण्य मिळविलेलें होतें. सर्वसाधारण गर्भश्रीमंत मुलांच्या भिकार, दारिद्री चाळ्याचोजल्यांचा त्यांना तिटकारा वाटत असे, आणि इंग्रजी शिकलेल्या कित्येक बंगाली सुशिक्षितांप्रमाणें नाजुक झनानी झोकावर न झुकतां, एखाद्या स्वाभिमानी ताठर मराठ्याप्रमाणें मर्दानी बाणा त्यांनीं अवलंबिला होता.

\*

\*

\*

योगिश्रेष्ठ अरविंद घोष यांचे गुरु वैकुंठवासी व्ही. बी. लेले ऊर्फ पंत यांचे वास्तव्य बंगाल्यांत—कलकत्त्यास असतां त्यांचेभोंवतीं नेहमींच तरुण विद्यार्थ्यांचा घोळका असावयाचा. त्यांच्या मठींत हमेषा येणाऱ्या विद्यार्थ्यांपैकींच प्रद्योतकुमार हे एक होते. आणि पंतांचे ठिकाणीं त्यांची एक प्रकारची भक्तियुक्त आदराची भावना वसत होती.

पंतांकडून भेटून जाण्याबद्दल पत्र आल्यावरून आणि मलाहि एकवार कलकत्ता पाहण्याची इच्छा झाल्यावरून मी त्या वेळीं तिकडे गेलों होतो.

प्रद्योतकुमारांच्या वडिलांनीं रायफल, डबल बॅरल्ड गन् आणि पिस्तूल या तिन्ही हत्यारांचा परवाना काढलेला होता, आणि शहरांत त्यांचा कांहींच उपयोग नसल्यामुळे, हीं हत्यारे त्यांनीं आपल्या जमीनदारीच्या गांवीं ठेविलेलीं होती.

प्रद्योतकुमारांना हीं हत्यारे हाताळण्याची थोडीफार चटक विद्यार्थिदशेतच लागली होती. सुटी झाली कीं, प्रद्योतकुमार खेडयावर जावयाचेच. खांद्यावर थंडूक टाकून पांखरे आणि पाणबदके मारीत फिरण्याची त्यांना विलक्षण हौस होती, आणि तिचेंच पर्यवसान पुढें त्यांस शिकारीचा अतोनात छंद लागण्यांत झाले होते.

\*

\*

\*

मलाहि लहानपणापासूनच हत्यारांची आणि त्याबरोबरच शिकारीची आवड होती. त्या वेळचे वातावरण असल्या विचारांना पोषक आणि उत्तेजक होतें. सारें भारतवर्ष डीड-दोन शतकांच्या महानिद्रेंतून जागे झाल्यासारखें झाले होतें. तरुण विद्यार्थ्यांचीं मनें क्रांतिकारक विचारांनीं मारून गेलीं होती, आणि स्वदेशी-बहिष्काराची प्रचंड लाट अटकेपासून कन्याकुमारीपर्यंतच्या विस्तीर्ण भूप्रदेशावर आवेगानें उसळून राहिली होती.

बंगाल्यांत वंगभंगाच्या चळवळीनें उग्र स्वरूप धारण केले होतें. नरेंद्रनाथ गोस्वामी या माणिकतोळा बॉम्ब-कटाच्या खटल्यांतील माफीच्या साक्षी-दाराचा खून तुरुंगांतल्या इस्पितळांत, भगदिवसा-कन्हय्यालाल दत्त नांवाच्या कोवळ्या पोरानें, बीमार असतां रुग्णशय्येवरून केला होता, आणि त्या अपराधाकरितां त्याची मान नुकतीच फासावर लटकली होती.

अंतःकरणांतील विशिष्ट भावनांचा आणि आकांक्षांचा चक्काचूर होऊन गेल्यामुळे अलीकडे पंधरा वर्षे इंग्लंडमध्ये जाऊन राहिलेल, आणि नुकतेच मुंबईस येऊन समाधिस्थ झालेले पुरोहित स्वामी (पूर्वाश्रमीचे श्री. शंकर गजानन पुरोहित, बी. ए., एल्.एल्. बी., हिंदी तुळशीरामायणाचे मराठी भाषांतरकर्ते) यांचें वास्तव्य त्या वेळीं पुण्यांत होतें, आणि त्यांच्या नेतृत्वा-खाली अभ्यासाकडे आणि शाळेकडे पूर्ण दुर्लक्ष करून, आम्ही कित्येक अपरिपक्व, आणि उच्छृंखल मनाचीं पोरे रात्री-बेरात्री, सिंहगड आणि रायगड

या किल्ल्यांच्या आसमंतात तंगड्या तोडीत आणि चणे फाकीत खुळ्यासारखे उगाचच भटकत होतो. कुणाचा धाक वाटावा असे, किंवा माझ्या खैर वागण्यास लगाम लावील असे वडीलधारें माणूस कोणीच नसल्यामुळे, मी म्हणेन ती पूर्वदिशा अशी माझी स्थिति होती.

माझ्या घरांत जुन्या जमान्यांतल्या कांहीं तरवारी आणि बंदुका होत्या. पण पुढें, बिगरपरवाना हत्यारें बाळगल्याबद्दल माझ्या घराची झडती घेण्यांत येऊन तीं हत्यारें जप्त झालीं, आणि मजवर पुण्याच्या सिटी मॅजिस्ट्रेट कोर्टांत खटला भरण्यांत आला. मी या वेळीं अज्ञान असल्यामुळे, सिटी मॅजिस्ट्रेट मि. कारव्हालो यांनीं मला १०० रु. दंडावर आणि ताकिदीवर सोडून दिले होते.

अशा तऱ्हेचे साधर्म्य प्रद्योतकुमारांच्या आणि माझ्या स्वभावामध्ये असल्यामुळे, थोडीशी जानपछान होतांच त्यांची माझी दोस्ती जमण्यास फारसा वेळ लागला नाही.

\*

\*

\*

रात्र सरल्यावर पहाट होत होती. उगवला दिवस मावळत होता; महिना-अखेर होत होती आणि वणें लोटत होती !

प्रद्योतकुमार बॅरिस्टर होऊन आले आणि पंतांनीं हि बंगाल्यांतलें आपलें वास्तव्य हलवून महाराष्ट्रांत येऊन आपली पठडी सोडली.

प्रद्योतकुमार पक्के नास्तिक मताचे असतां हि पंतांबद्दलचा त्यांचा आदर-भाव अणुभरहि कमी झाला नाही. चार-दोन वर्षांनीं पंतांचे दर्शनास प्रद्योतकुमार बंगाल्यांतून येत त्या वेळीं पंत मलाहि अगत्यपूर्वक बोलावून घेत. त्यामुळे प्रद्योतकुमारांचा आणि माझा ऋणानुबंध पुढेंहि कायम टिकू शकला. पलदारें त्यांच्या माझ्या भेटीगाठी नेहमीं होतच असत, आणि त्यांनीं स्वतः केलेल्या शिकारींची त्रोटक हकिकतही ते मला मधूनमधून कळवीत असत.

\*

\*

\*

मध्य हिंदुस्थानांत टोंक नांवाचें एक छोटेंसें संस्थान आहे. तेथें कालिपद चौधुरी नांवाचे प्रद्योतकुमारांचे एक जवळचे आस एका बड्या अधिकाराच्या जागेवर होते. त्यांच्या फार आग्रहावरून, आणि विशेषतः शिकारीकरितांच,

प्रद्योतकुमार आपल्या पत्नी मृणालिनीदेवी यांच्यासह त्यांच्याकडे पाहुणे म्हणून आलेले होते.

संस्थानच्या अंगदी मध्यावर, छप्रा आणि सिरोंज या दोन जिल्ह्यांच्या सीमाप्रांतावर निबिड जंगल असून, वाघ व अस्वलें यांचे जणू ते जंगल म्हणजे माहेरघर आहे. 'आधीच उल्हास अन् त्यांत फाल्गुनमास' अशी प्रद्योतकुमारांची स्थिति असल्यामुळे, त्यांनी कालिपदबाबूंच्या मार्फत, नबाबसाहेबांकडून त्या राखीव जंगलांत शिकारीची मुभा मिळविली आणि तत्काळ निघून येण्याबद्दल मला पत्र लिहिले. मला त्या वेळी फुरसद नसल्यामुळे, 'माझे येण्याचे जमणार नाही' म्हणून मी त्यांस जबाब पाठविला; पण पुन्हा त्यांची निकडीची तार आल्यावरून मला जाणे भाग पडले.

मी तेथे गेल्यावर पाहतो तो प्रद्योतकुमारांनी वाघाच्या शिकारीची सर्व पूर्वतयारी सज्जड करून ठेविली होती.

दोन दिवस आम्ही स्वस्थपणे गप्पागोष्टी करित आणि कालिपदबाबूंचा पाहुणचार खात आरामांत घालविले, आणि तिसऱ्या दिवशी जंगलचा रस्ता धरला. जंगलाजवळच्या एका लहानशा खेड्याबाहेर पाण्याची सोय बघून आम्ही कॅम्प ठोकला, आणि दुसऱ्या दिवशी सकाळीच आम्ही जंगलाची माहिती करून घेण्याकरितां तिकडे मोर्चा फिरविला.

रान उठविण्याकरितां आम्ही तेथले 'मोघिआ' जातीचे वाकबगार लोक ठरविले होते. ते कमालीचे रांगडे आणि रानवट होते. पण त्यांना चुचकारून आपला कार्यभाग साधून घेण्याशिवाय आम्हांला गत्यंतर नव्हतें. प्रद्योतकुमारांच्या उतावळ्या आणि दिलदार स्वभावाचा या अडाणी म्हणविणाऱ्या मोघिआंनीं भलताच फायदा घेतला, आणि नेहमीच्या शिरस्त्यापेक्षां जवळजवळ दुप्पट रोजमुरा आणि शिवाय बक्षिसी त्यांचेपासून ठरवून घेतली.

आम्ही जंगलांत पदार्पण केले तेव्हां दिवसाने आपले डोळे साफ उघडले होते. एक क्षणहि न दवडितां आम्ही आमच्या उद्योगास लागलों. अस्वलें उठली तरी मारावयाचीं नाहीत असे आमचे मुळांतच ठरले होते. आमच्या माणसांस आम्ही तशी समज देऊन आणि त्यांच्या सल्यानें बाऱ्या मुक्रर करून त्यांस त्यांच्या कामगिरीवर रवाना करून दिले. निसर्गनिर्मित मोक्या-



चीं आणि सुरक्षित बारीं जंगलांत आढळल्यामुळे माचवे बांधण्याची आवश्यकता आम्हांस भासली नाहीं.

माझी योजना एका प्रशस्त जुनाट वृक्षाच्या बैठकदार खोडावर झाली होती, आणि प्रद्योतकुमारांनीं स्वतःकरितां बुरुजाप्रमाणें सुरक्षित अशी एक बोडकी सुळक्याची डगर पसंत केली होती. 'अम्बुश' तयार करून त्याच्या आडोशाला प्रद्योतकुमार बरोबरच्या दोन मदतनिंसांसह जाऊन बसले, आणि मीहि माझ्या सहकाऱ्यांसह त्या पर्णरहित जाड्याजुड्या निंब वृक्षावर चढून गेलों.

\*

\*

\*

हाक्यांच्या आरोळ्या अंतराळ मेढून जात होत्या. रविबिंब आपल्या बाराहि पाकळ्या उघडून दशदिशा दिपवीत आकाशांत वरवर सरत होतें, आणि अवनी-हि आतां उष्ण श्वासोच्छ्वास टाकावयास लागली होती. पायावर चढलेले डोंगळे झाडण्याकरितां सहज मीं माझा पाय झाडला. कांहीं तरी खजबजल्यासारखा मला भास झाला म्हणून मी भोंवतालीं पाहूं लागलों तों, चार-पांच अस्वलें आमचीं चाहूल लागल्यामुळे बुरकत बुरकत छुडपांत शिरलेलीं माझ्या नजरेस पडलीं.

एक तास सरासरी मध्यें लोटला असेल. दोघेतिघे मोघिआ आस्ते आस्ते, दबकत दबकत आम्ही बसलों होतों त्या वृक्षाखालीं हलकेच येऊन उभे राहिले, आणि त्यांनीं, 'वाघानें मारलेल्या एका ढोराचे अवशेष एका घळींत आढळल्याचें' आम्हांस सांगितलें. जनावर लवकरच जागा सोडील, कदाचित् दोन जनावरें एकदमच बाहेर पडतील, करितां सावधगिरीची सूचना देण्याकरितां ते आले होते. त्यांस मी प्रद्योतकुमारांच्या बारीवर जाऊन त्यांस तशी सूचना देण्याकरितां तिकडे खाना करून दिलें, आणि बंदुकीचा ट्रिगराहि उघडून मी आपल्या ठिकाणीं 'हुश्शार' होऊन राहिलों. ट्रिगर उघडतांना झालेला 'क्लिक' शब्दहि माझ्या कानांस या वेळीं कर्कश वाटला !

हाके लोकांच्या अंदाजाप्रमाणें जनावरानें लवकरच जागा सोडली. पण तें पुन्हा दाट अडचणींत खुपसून गच्च समेटून राहिलें होतें. कांहीं केल्या तें बाहेर पडेना. होतां होतां तीन प्रहर दिवस आला. हाके आपल्याकडून त्यां

बळकशी आलेल्या जनावराला बाहेर हुसकण्याची पराकाष्ठा करित होते उखळीचे आवाज काढीत आणि जाळ्या-झुडपांतून दगडा-डिखळांचा नुसता. वर्षाव करित ते फरा धरून नेटाने रान सोडवीत चालले होते. पलितेवाल्यांनी पलित्यांवर जणू कांहीं तेलाची संततधार धरिली होती, आणि निंबाच्या त्या कडसर तेलाचा उग्र दर्प साऱ्या जंगलांत दरवळून राहिला होता.

फऱ्याची डावी बगल एका लहानशा घळीची दरड चढून जरा वर निघाली तोंच, वेलतुराच्या एका दाट कांटेरी जाळीतून एक डहाण्या वाघ डरकाळ्या टाकीत बाहेर पडला. हाके लोकांनी आरोळ्यांचा नुसता 'अलबिदा' उठवून दिला आणि मी गुडघ्यावर बंदूक टेकून चौफेर टेहेळीत सावजाची वाट पाहत बसलों.

अत्यंत धीमेपणाने, चाहूल घेतघेत ते जनावर दाट झुडुपांची अडचण धरून वाट काढीत होतं. हाक्यांची गलबल त्याच्या हिशेबांतच नव्हती. मी असलेल्या बारीकडे ते मोहोराच फिरवीना. कोणत्या का अज्ञात कारणामुळे होईना, पण त्या बारीचा त्याने दचका घेतला असावा, अथवा त्या बारीवर त्या जनावराने पूर्वी केव्हां तरी आवाज खालेला असावा खास ! अखेरीस जनावर, फऱ्यांतील माणसांस घासून साखसुरत निघून गेलं ! !

अशा रीतीने वाघोबांची स्वारी आम्हांस ओझरते दर्शन देऊन जी अदृश्य झाली ती पुनरपि कुणाच्याहि नजरेस पडली नाही. क्षणभराने हाक्यांच्या आरोळ्या मंदावल्या आणि शेवटी सर्वत्र सामसूम झालं. हांके लोकांचा ताफा थोड्याच वेळांत माझ्या बारीपार्शी जमा झाला आणि आम्ही सर्वजण प्रद्योत-कुमारांच्या बारीकडे निघालो.

प्रद्योतकुमारांच्या चेहऱ्यावर उतावळ्या जिज्ञासेची छटा स्पष्ट दिसत होती. आम्हांस पाहून, अधीरपणे, 'काय मानगड आहे बुवा ?' म्हणून त्यांनी प्रश्न केला. घडलेली हकीकत हाके लोकांनी त्यांस कथन केली, आणि 'वखत झाल्यामुळे आम्ही सारे गोळा होऊन आलो' असं ते म्हणाले.

\*

\*

\*

साऱ्या वाटेने प्रद्योतकुमार त्या मोघिआंवर निष्कारण चडफडत होते ! जनावर, बारीवर घालून न घेतां निघून गेलं, यास कारण हाके लोकांचा

हलगर्जीपणा नव्हता खचित. जितकी कसोशी करावयाची तितकी त्यांनी केली होती. 'साधली तर शिकार' ही म्हण ते आठवणीनं विसरले होते, अथवा वस्तुस्थितीचा विचार करण्याच्या मनःस्थितीत तरी ते या वेळी नव्हते.

खाली माना घालून संथपणाने ते सगळे मोघिए वाट चालत होते, आणि त्यांच्या टोळीचा म्होरक्या, 'आम्हांवर विनाकारण घुस्ता न करण्याबद्दल' 'साहेबांच्या' नाकदुःखा काढीत होता. तो कमालीच्या हलक्या स्वरांत बोलत होता. पण, त्याच्या वाणीतून मार्दवापेक्षां जरबेचाच सूर वाहत असल्या-सारखा मला वाटत होता !

\*

\*

\*

आज लवकर उठून आम्ही प्रातर्विधि उरकले, स्नाने केली आणि चहा घेऊन निघण्याच्या तयारीस लागलो. सूर्य नुकताच उदयाचलावर येऊन विलसू लागला होता. मला हसणाऱ्या प्रद्योतकुमारांनीं आज सूर्याकडे बघून हात जोडलेले पाहून मी तर चकितच झालो; आणि 'रोज पूर्वेकडे उगवणारा सूर्य आज पश्चिमेकडे कसा उगवला बुवा !' असें मी विनोदाने म्हणतांच, प्रद्योतबाबू माझ्याकडे डोळे विस्फारून पाहू लागले. प्रस्फुरित अशी एक बारीक रिमताची लहर त्यांच्या चेहऱ्यावरून लहरून गेलेली मला दिसली.

प्रद्योतबाबू जामानिमा करून तयार झाले. मीहि कपडे चढविले, आणि बंदुका खांद्यांवर टाकून आम्ही जंगलाची वाट चालू लागलो.

वाट चालतां चालतां आम्ही एकीकडे गप्पागोष्टी करीत होतो. 'रात्री मला स्वस्थ झोप आली नाही, आणि मध्यान्ह रात्र उलटून गेल्यावर मला एक भयंकर स्वप्न पडलें आणि मी दचकून जागा झालो' असें प्रद्योतबाबू मला म्हणाले. 'काल संतापामुळे तुमचे मन कमालीचे अस्वस्थ होतें त्यामुळे तुम्हांला असें स्वप्न पडलें असावे', असें मी त्यांस म्हटलें. थोड्याच वेळांत आम्ही व आमचे मोघिआ सहकारी जंगलांत येऊन दाखल झालो. 'आज आपण बाऱ्या बंदलूं या. काल तुम्हांला वाघोबांचे ओझरतें दर्शन तरी झाले, पण मला तेंहि समाधान नाही.' असें प्रद्योतबाबू मला उद्देशून म्हणाले. त्यांच्या या सूचनेस मी एकदम संमति दिली आणि आम्ही बाऱ्या बंदलून बसलो.

हाके आपल्या कामगिरीवर निघून गेले. मी आपल्या ठिकाणी स्वस्थ

बसून होतों. पण कशाने काय की, माझे मनहि आज थोडे अस्वस्थ झाल्यासारखे झाले होते. 'प्रद्योतकुमारांनी त्यांस रात्री पडलेल्या स्वप्नाची हकिकत आपणांस एवढी आवर्जून कां बरे सांगितली?' आणि 'परमेश्वराचें अस्तित्व-हि न मानणाऱ्या प्रद्योतबाबूंनी आज सूर्योदय होतो न होतो तोंच, त्या आदित्यास एवढा मनोभावे नमस्कार काय म्हणून केला?' कधी नव्हे तो प्रकार घडल्याप्रमाणे मला वाटले. नेहमीप्रमाणे खेळाकडे आज माझे चित्त लागेना गोष्टी अगर्दीच साध्या होत्या. पण त्या साध्या दिसणाऱ्या गोष्टींनीच माझ्या मनांत या घटकेला जोराचें वादळ उठवून दिले होते !

हाक्यांच्या आरोळ्या कर्णपथावर येऊन आदळूं लागल्या त्यासरसा मीहि आपल्या विचारतंद्रीतून जागा झालों. विशेषसा विचार न करतां मीं एक सिगरेट शिलगावली आणि तिची अखेरी होतांच, तिच्याच चितेवर दुसरीला फुलविली. दरम्यान हाक्यांच्या आरोळ्यांत थोडा खंड पडल्यासारखा झाला. मागावर गडी घातले असावेत, म्हणून किंचित्काल हाका बंद ठेवल्या असतील असें मला वाटलें, म्हणून मी हुशारीने राहिलों. क्षणभराने पुन्हा हाका सुरू झाल्या. मध्येच एकदां जनावर उठल्याप्रमाणे गलबल उडाली. पण पुन्हा हाके लोक रान सोडवीत पुढें पुढें सरत असल्याची, संथपणें टाकीत असलेल्या हाकांवरून, आम्हांस ठेप लागली.

\*

\*

\*

अर्ध कलाकहि पुरता लोटला नसेल तोंच, थरकाप उडवून देणारी वाघाची प्रचंड गर्जना माझ्या कानांत सळसळ करीतच शिरली, आणि त्याचे मामो-माग हृदयद्रावक आर्तें किकाळ्या कुठून तरी खोलांतून आल्याप्रमाणे आमच्या कानांवर आल्या.

धावतच आम्हीं डगर उतरून आलों. प्रद्योतकुमारांच्या बारीवर चिटपाखलूं-हि नव्हतें. माझ्या काळजाचें पाणी पाणी होऊन गेलें, आणि सैराटासारखे आम्ही इकडून तिकडे प्रद्योतकुमारांचा तपास करीत फिरूं चागलों. प्रद्योत-कुमारांस आणि त्यांच्या सहकाऱ्यांस इशान्याच्या सूचनेदाखल मीं चार-पांच आवाज काढले. इशारा समजून हाके लोकहि तेथें भराभर गोळा झाले. पण प्रद्योतकुमारांचा आणि त्यांच्या सहकाऱ्यांचा ठावठिकाणा मिळेना !

अक्षरशः फरा धरून, आम्ही सगळेजण प्रद्योतकुमारांस धुडू लागलों. एका दाट छुडपांच्या छुपक्याआड प्रद्योतकुमार प्राणांतिक वेदनांनीं विव्दळत जमिनीवर पडले होते. त्यांच्या यूनिफॉर्मच्या अक्षरशः लकतऱ्या लोबल्या होत्या. हातांतली बंदूक जवळच पडलेली असून तिचा ट्रिगर उघडलेला उघडलेला होता. त्यांच्या सर्वांगांतून रक्ताच्या धारा लागल्या होत्या आणि शरीरांत नाममात्र धुगधुगी राहिली होती ! तो प्रकार पाहतांच, माझ्या अंगांतील रक्त गोठून गेले— नव्हे— तें आधण आल्याप्रमाणें सळसळू लागले आणि माझ्या डोळ्यांपुढें अंधारी आली. त्यांचे दोघेहि मदतनीस— जे इतका वेळ कुठें अस्तंगत झाले होते— तेहि आतां त्या ठिकाणीं येऊन दाखल झाले. त्या दोघांचेहि चेहरे पांढरे फटफटीत पडून गेले होते, आणि त्यांचे सर्वांग अजूनहि थरथर कापत होतें. त्या दोघांपैकीं एकाजवळ बंदूक होती; पण पळतां पळतां ती कोठें गळून पडली हें, बोचडी वळून गेल्यामुळें कीं काय, त्याचें त्यालाच सांगतां येत नव्हतें ! दोघांच्या डोक्यांवरले शेमलेहि जाग्यावर राहिले नव्हते; आणि त्या दोघांच्याहि हातातोंडांवर काट्याकुट्यांचे ओरखडे ओरखडलेले दिसत होते ! प्रद्योतकुमारांच्या जखमा बांधून, त्यांतून होणारा रक्तस्राव थांबवितां आल्यास पाहावा म्हणून आम्हीं जग जग पळाडलें. त्या मोघिआंनींहि कसलासा झाडपाला वाटून त्यांच्या जखमांवर बांधला. पण कशाचाच कांहीं उपयोग होईना. आमचे सर्व प्रयत्न व्यर्थ होऊं पाहत होते. घाडस मनुष्यास पुढें आणतें, आणि प्रतिकूल काल आला असतां तेंच अंगलट येऊन सर्वनाश करतें. प्रद्योतकुमारांनीं आपली जागा सोडली यांतच सगळे चुकले होतें. पण विधिलिखित टळावें कसें ? होणारासारखी बुद्धि होते म्हणतात तें खोटें नव्हे. आपल्या सहकाऱ्यांची सहा त्यांनीं धुडकावून लाविली, आणि ऐन आणीबाणीच्या प्रसंगीं ते असंरक्षितच नव्हे, पण शत्रूच्या बालेकिल्ल्यांत शिरल्यासारखे, जनावर खुपसून असलेल्या अडचणीच्या जागीं जाऊन उभे राहिले. त्यांतूनहि समोरून श्वापदानें हल्ला केला असतां तर प्रद्योतबाबूंच्या बंदुकीस तें बळी पडलें असतें. पण तसें घडलें नाहीं. अवचित्, गहाळ असतां— पाठीमागून त्यांजवर हल्ला झाला, आणि गोळी घालण्यास प्रद्योतबाबूस अवसरच मिळाला नाहीं !

मिनिटामिनिटाला प्रद्योतकुमारांची स्थिति कठीण होत चालली होती. तरी पण त्यांची शुद्ध अद्याप गेली नव्हती. खोल आवाजांत ते कांहीं तरी बोलण्याचा प्रयत्न करीत असावेतसे वाटल्यावरून मी आपला कान त्यांचे तोंडाशी नेला. 'मृणालिनी' एवढी चारच अक्षरे त्यांनीं अस्फुट स्वरांत उच्चारिलीं. क्षीणपणाने त्यांनीं आपल्या डाव्या हाताचा पंजा जमिनीपासून थोडा वर उचलला, आणि झटकन् अर्धवर्तुळाकार फिरवून पुन्हा जमिनीवर टाकून दिला.

मृणालिनीदेवींचे सर्वस्व आज नष्ट झाले होतें !

आणि मीहि माझ्या एका जिवलग मित्रास पारखा झालों होतों !!

वसंत,

डिसेंबर १९४३

## ‘गोमेनी’च्या जंगलांतील

### सिंहाची शिकार : : १९

आज साडेतीन वर्षांनीं त्यांनीं पुनः आपल्या मायभूमीवर पाऊल ठेवलें होतें. सध्यांच्या धामधुर्मीत समुद्रप्रवास किती धोक्याचा आणि त्रासाचा आहे, हें सांगण्याची आवश्यकताच नाही. इतका त्रास सोसून आल्यावर तरी आपली पांच महिन्यांची रजा आपणांस आपल्या प्रियजनांच्या सहवासांत सुखानें उपभोगितां येईल असे ते मनांत मांडे खात होते. पण त्यांच्या राशीस लागलेल्या ग्रहांच्या मनांत त्यांना तेवढेहि सुख लाभूं द्यावयाचें नव्हतें.

टांगानियाकांत माइन्स डिपार्टमेंटमध्ये ते नोकर होते आणि रायफलचा परवाना त्यांनीं काढलेला होता. येथें येऊन तीन वार होतात न होतात तोंच त्यांना परत कामावर रुजू होण्याचा हुकूम तारेनं आला, आणि अर्थातच त्यांची राहिलेली रजा रद्द झाली. आतां ते परत फिरण्याच्या तजविजीस लागले.

ही मंडळी माझ्या अगदीं निकटच्या आसांतील होती. प्रपंचांतील अडचणींशीं झगडतां झगडतां मी अलीकडे अगदीं टेकीस आलों होतो आणि माझी प्रकृतीहि असावी तशी नव्हती.

सदरचे माझे आप्त, ‘आमच्याबरोबर तुम्ही आफ्रिकेंत येतां काय ? तेथें तुमची प्रकृति सुधारेल आणि तुमची शिकारीची हौसाहि पुरेल’ असें मला म्हणाले.

माझी प्रकृति सुधारण्यास आणि माझी मनःस्थिति जागेवर येण्यास मला खरोखरच असा थोरपालट पाहिजे होता. विनोदानें ते म्हणत असतील असें मला वाटल्यामुळे, मी त्यांस प्रथम कांहीं उत्तर दिलें नाही. पण ‘तुम्ही खरोखरच येत असाल, तर जागेची—आणि पासपोर्ट वगैरेची—तरतूद करावयास

\* टांगानियाका ब्रिटिश पूर्व आफ्रिका.

हवी; तेव्हां तुमचा काय तो विचार ताबडतोब कळवा,' असें ते पुन्हा मला मोठ्या गंभीरपणानें आणि अगत्यानें म्हणाले.

आफ्रिका म्हणजे कांहीं मुंबई नव्हे. तेव्हां मला मोठाच विचार पडला. अशी संधि वारंवार येत नसते. सर्व बाजूंनीं साधक-बाधक विचार करून मीं प्रवासाचा बेत कायम केला. माझ्याकरितां माझे सदरचे आस सर्व खटपट करीत होतेच. प्रवासखर्चाची आणि शिकारीचें जमून आल्यास त्यास लागणाऱ्या खर्चाची तरतूद मीं सुचेल त्या उपायानें केली.

✱

✱

✱

सोमवारीं दुपारीं एक वाजतां आमची बोट अलेक्झांड्रा डॉकमधून हलली. येवढ्याच प्रवासास पूर्वीं तेरा दिवस लागत. परंतु 'दार-इ-सलाम' बंदर लागण्यालाच आज आम्हांला सतरावा दिवस मावळला होता.

थोडासा रेल्वेनें आणि बराचसा मोटारीनें आमचा प्रवास झाला, आणि आम्ही 'मोशी' तहशिलांतील 'म्यूलू' या लहानशा शहरीं येऊन दाखल झालों.

तीन वार-जवळ जवळ माहिनाभर-मीं येथें पूर्ण विश्रांति घेतली. एवढ्यांत माझ्या या आतांची बदली 'गोमेनी' येथें झाली. येथल्या सुंदर हवापाण्यामुळे माझ्या प्रकृतींतहि इष्ट तो फरक पडूं लागला आणि अंगांत नवा उत्साह भरल्यासारखा वाटला. माझे चाळे पूर्ववत् सुरू झाले. मीं एक 'स्वाली' दोस्त गाठला, आणि सकाळ-संध्याकाळ जंगल भटकूं लागलों. येथलें आणि टांगानियाका सरोवराच्या आसमंतांतलें जंगल म्हणजे काय चीज आहे, याचें वर्णन करणें व्यर्थ आहे. इकडलीं जंगलें पाहिलेल्याला हिंदुस्थानांतील जंगलें म्हणजे केवळ उपवनासारखींच भासतील !

असेच आणखी थोडे दिवस गेले. आफ्रिकेंतल्या शिकारीच्या अथांग समुद्राच्या किनाऱ्यावर आपण केवळ कोरडे ठणठणीत राहणार, या कल्पनेनें माझे मन व्यग्र होऊन गेलें. इकडे स्थायिक झालेला, शिकारीचा शौकीन कोणी सहकारी मिळाल्यास पाहावा म्हणून मीं जंगजंग पछाडलें. पण यच्च-यावत् हिंदवासीयांनीं आपल्या बापजाद्यांची कसम खाऊन अहिंसाव्रत घेतलें असल्यामुळे, मला कोणीहि सहकारी मिळूं शकला नाहीं.



माझ्या येथल्या या आतांजवळ रायफल होती खरी. पण तिचा उपयोग ते दसऱ्याच्या दिवशीं पूजा करण्यापलीकडे करीत नसत. वापरण्यांत नसल्यामुळे ती मेंचटून गेली होती. सतत महिनाभर मी तिची शुश्रूषा करीत होतो, तेव्हा कोठें ती तोंड टाकावयास लागली !

आतां एकाच गोष्टीकडे माझी लय लागली होती आणि तिच्या सिद्धयर्थ, एकाकी असा मी अहोरात्र आदबत होतो. लोक माझी महामूर्खांत गणना करीत होते, आणि त्यांच्याबद्दलहि माझ्या मनांत शब्दशः तीच भावना होती.

गोष्ट जरा कठीणच दिसली, परंतु पुन्हा प्रयत्न करून पाहण्याचें ठरविलें. गोपाळरावांना रायफलचा परवाना होता तोच, डिस्ट्रिक्ट कमिशनरांकडून दोघांच्याहि नांवांवर करून घ्यावयाचा होता. या जंगली भागांत बदली झाल्यामुळे, आणि त्यांतूनहि गोपाळरावांना मिळालेला छोट्यासा बंगला शहराबाहेर, जंगलाच्या लगत्याला जे थोडे बंगले आहेत त्यांपैकी एक असल्यामुळे, लायसेन्स दोघांच्या नांवांवर घेण्यास ही वेळ योग्य होती.

माझ्या मार्गांत अनंत अडचणी होत्या, आणि मजसारख्या मध्यम स्थितीतल्या हिंदी माणसास त्या दसपटीने जाणवत होत्या. जो जो अडचणी येत, तो तो माझ्या मनाचा निश्चय जास्तच दृढ होत होता आणि मी वाढत्या उत्साहानें प्रयत्न करीत होतो. शेवटीं मुंबासाच्या ‘ऑस्लो ब्राउन्’ कंपनीमार्फत शिकारीचा हंगामी परवाना आणि लायसेन्स माझ्या हातांत पडला, आणि आज महिनाभर करीत असलेल्या यातायातीचें सार्थक झाल्यासारखें मला वाटलें.

माहीतगार माणसांची येथें उणीव नव्हतीच. एखादा ‘गाइड’ गाठला कीं तो माणसांची आणि इतर आवश्यक बाबींची तजवीज करी. किरकोळ माहितीहि त्याच्या मगदुराप्रमाणें आणि अकलेप्रमाणें तो पुरवीत असे. मला मिळालेला ‘म्युलाटो’ गाइड मोठा गमत्या प्राणी होता. त्याची आई छुछ होती आणि बाप कोणी तरी गोरा होता.



छोट्या एडवर्ड सरोवराच्या दक्षिण आणि पश्चिम बाजूस अर्धचंद्राकार डोंगर होता आणि राहिलेल्या दोन बाजू खुल्या होत्या. उत्तर बाजूनें वन्य

श्रापदांचे पाण्यावर येण्याचे चारें होतें. बारीपासून अर्ध्या फलींगावर जरा उमाठ्याची जागा पाहून, तेथें साडेपांच हात लांब व साडेतीन हात रुंद असा चर खोदला. भोंवतालीं फूटभर उंचीची दगडांची चांगली बळकट वरवंडी घातली आणि तीत चांगले प्रशस्त झरोके राखले. चराच्या आंतल्या अंगानें हाफ्सट (खोबण) सोडून वर जाड जाड तक्ते बसवून दिले. खेळाची सज्ज तयारी झाली.

तो शनिवारचा दिवस होता. रातीं बरोबर नऊ वाजतां मी माझ्या सहा सहकाऱ्यांसह जंगलांत येऊन दाखल झालों. चरावर अंथरलेले तक्ते नीट 'टिप्टॉप्' बसविले आणि आम्ही सर्वजण आंत उतरलों.

चंद्र पश्चिमेकडे कलला होता. बारीकडे सारखी नजर रोखून रोखून माझे डोळे ताटून गेले होते. एकवार दोनहि हातांनीं मीं ते जोरानें चोळले आणि पुन्हा हुशार झालों.

अर्धा-पाऊण तास मध्ये गेला असेल. कोणत्या तरी श्रापदाचे डोळे दूरवर चमकूं लागले. असल्या चांदण्यांतहि ते हिरवेचार डोळे विलक्षण चमकत होते, आणि तेज जणू ओसंडीतच जवळ जवळ येत होते. एवढा एकच क्षण, पण तो मला युगासारखा भासला. आतां तो विशाल आणि भरदार आयाळ असलेला जंगलचा स्वतंत्र राजा अंधुक अंधुक दिसूंहि लागला. एक वावभर आल्यावर तो जरा रोखल्यासारखा झाला आणि जमिनीला तोंड लावून तीन वेळां त्यानें गर्जेना केली. जमीन जणू फाटत असल्यासारखें मला त्या वेळीं वाटलें. आणखी त्यानें चार पवित्रे पुढें टाकले आणि शंकित झाल्यासारखा वर मान करून, कानोसा घेत तो पुन्हा उभा राहिला. "हीच संधि," असें मनार्शी मीं म्हटलें, आणि टांगानियाकाचे माजी मालक कायसर विल्यम् आणि सध्यांचे धनी सहावे जॉर्ज, या दोघांचीहि नांवें घेऊन मीं माझ्या रायफलीचा ट्रिगर (घोडा) खेचला.

रायफलला टॉर्च-क्लॅम्पची (क्लॅम्पचा म्हणजे चापाचा एक भाग बॅरलला बसता करावयाचा आणि दुसऱ्यांत टॉर्च बसवावयाचा. प्रथम ट्रिगरजवळचा स्विच् खेचतांच संबंध बॅरल आणि माशी लख्ख दिसते.) योजना

होती, आणि रॉकेट कार्ट्रिजिस् (शरिरांत गोळी घुसतेवेळीं प्रकाशणारीं काडतुसं) मी या वेळीं वापरलीं होती.

जनावर लागलेलें, सूर्यप्रकाशांत दिसावें त्याप्रमाणें मला स्पष्ट दिसलें. बराबर गोळी आल्याचे दिशेनें किरण घेऊन, त्यानें झांजीतच नऊ-दहा हातांवर झेप टाकली आणि तो जमिनीवर सपशेल आडवा झाला. झटक्या-सरशीं डोक्यावरचा जड तक्ता सरकावला आणि उडी घेऊनच मी चराचे बाहेर पडलों. सावज पक्कें जाम झाले कीं नाहीं ही खात्री करून घेण्याकरितां, त्याच्या जवळ एक हातावर मीं पुन्हा आवाज टाकला. तशी खात्री होतांच मीं टॉर्च उजळला आणि त्याच्याजवळ गेलों.

क्षणमात्र तो क्षीणपणें मागले दोनहि पाय खुडीत होता. एकदा त्वेषांनें त्यानें शेपूट जमिनीवर आसडली, मंदपणें आपला विक्राळ जबडा वासला आणि शेवटीं तो शांत झाला.

\*

\*

\*

पृथ्वीनें आज सारा चंद्रप्रकाश जसा कांहीं लुटला होता. माझे मन आनंदांनें उचंबळून राहिलें होतें. टांगानियाकाचा तो ‘पशुपति’ चौघा हॉटेटॉटांच्या खांद्यांवर विराजमान होत्साता आमची साथ करित होता. खालीं जमिनीवर जिकडेतिकडे सराट्यांचे वेल फैलावले होते, आणि त्यांचे सुकलेले सराटे पायांखालीं चुरत असतां चालण्याचीहि मोठी गंमत वाटत होती. वाटेंत एका हॉटेटॉटांच्या वसतीजवळ कसला तरी उरूस भरला होता; आणि तन्निमित्त आपल्या कुळकुळीत उघड्या देहांवर चित्रविचित्र रंगांचे पट्टे ओढलेलीं हॉटेटॉट नरनारी, डोकींवर पिसांचे तुरे बांधून, मोठ्या टेसांत, पण पद्धतशीर आणि शिस्तींत नाचत होती.

सद्मात्रि,

ऑगस्ट १९४३

## माझी आफ्रिकेंतील दुसरी शिकार : : २०

मला कोणी सहकारी मिळू न शकल्यामुळे, 'गोमेनी'च्या जंगलांत रात्रीच्या वेळीं मी एकट्यानेच सिंहाची शिकार बारीबर बसून केली होती. नंतर जवळ जवळ महिनाभर मी नुसताच माशा मारीत बसलों होतो. तेथल्या निबिड जंगलांत, सावज उठवून खुली शिकार करणें म्हणजे तें अतिशय खर्चाचे— माझ्यासारख्याच्या आवाक्याबाहेरचे— काम होतें. पण माझ्या सुदैवानें याच वेळीं, मार्टिन् हंटिंग्टन् व डब्ल्यू. आर्मस्ट्रॉंग या नांवांचे दोन हौशी इंग्रज शिकारी आफ्रिकेंत केवळ शिकारीकरितांच आलेले होते आणि ते, कोणी तरी तद्देशीय शिकारी सहकारी मिळविण्याच्या तपासांत होते. मुंबासाच्या ऑस्लो ब्राउन कंपनीने त्यांना इतर तद्विषयक माहितीबरोबर माझ्याबद्दलचीहि माहिती व ठावठिकाणा दिला. थोड्याच दिवसांनी त्यांनी त्या कंपनीमार्फत मला बोलावणें केलें आणि त्यांची माझी मुलाखत तेथल्या 'हॉटेल-डी-मुंबासा'मध्ये झाली. हे दोघेहि इंग्रज गृहस्थ मला मोकळ्या मनाचे आणि सज्जन दिसले. त्यांनीं माझी एकंदर माहिती, आणि मीं हिंदुस्थानांत केलेल्या शिकारींची लोटक हक्कित विचारून घेतली. एक आठवड्याच्या आंतच 'आम्ही तुम्हांला काय तें कळवितों' असें म्हणून त्यांनीं माझ्या हातावर चाळीस शिलिंगांचा चेक, भाडेखर्चाकरितां म्हणून ठेविला. निरोप घेतांना मींहि त्यांना, 'एक शिकारी या नात्यानें, मला बरोबरीच्या दर्जानें वावरतां येण्यासारखें असेल तर, माझी खेळांत सहभागी होण्याची तयारी आहे,' असें नम्रपणानें सुचविलें. स्पोर्ट्समनच्या विलाड्वृत्तीनें त्यांनींहि स्मित करून माझे म्हणणें अगदीं रास्त असल्याचें दर्शावले.

\*

\*

\*

सरासरी दहाबारा दिवसांनीं त्यांच्याकडून मला पत्त आलें, आणि मी पुन्हा त्यांस त्यांच्या निवासस्थानीं जाऊन भेटलों. 'साहेब' असल्यामुळे,

त्यांची शिकारीची सर्व तयारी होण्यास फारसा वेळ लागला नाही. हत्तींच्या आणि सिंहांच्या शिकारीचा त्यांचा बेत ठरला होता; आणि तेथल्या एका तद्देशीय 'प्रिन्स'कडून त्यांनीं सिंहांच्या शिकारीसाठीं खास तयार केलेले दोन हत्ती, हौद्यासह (हौदा कसला तो ! चोहोंकडून बार लाविलेला खोका), व रान उठविणारीं माणसें मिळविलीं होतीं.

शिकारीला निघण्यास अद्याप पांचसहा दिवसांचा अवधि होता म्हणून मी गोमेनीस परत आलों. शिकारीची मला दुसरी कांहींच तयारी करावयाची नव्हती. थोडेसे पैसे, रायफल, सिगारेटांचें एक टिन, सुपारी व कपडे एवढेंच मला बरोबर घ्यावयाचें होतें.

या गोऱ्या शिकार्यांचें आणि माझें कितपत जमेल याबद्दल, प्रथम मी थोडासा साशंकच होतों. पण उगाच शंका काढीत न बसतां प्रत्यक्ष अनुभवच पाहण्याचें मीं ठरविलें आणि पांचवे दिवशीं मीं आपलें चंभूगवाळें घेऊन गोमेनीहून प्रयाण केलें.

थोरल्या 'एडवर्ड' सरोवराच्या आसपास हत्तींचे मोठमोठाले कळप आणि सिंहहि असून, झेब्रा, जिराफ वगैरे प्राणीहि विपुल असल्याचें कळल्यावरून तिकडेच शिकारीस जाण्याचें मुकुर ठरलें. आम्ही सगळेच हत्ती, सिंह, यांसारख्या बड्या श्वापदांच्या शिकारीच्या कामांत अनभ्यस्त होतो यांमुळे कसें होतें, काय होतें, अशी हुरहुर सर्वांसच लागून राहिली होती.

स्वारीचे हत्ती, रान उठविणारीं माणसें, गाइड आणि 'हॉटेल-डी-मुंबासा'-कडून मागून घेतलेला कुक वगैरे सर्व सरंजाम पुढें रवाना करून दिला होता, आणि जंगलाच्या पूर्व बाजूला असलेल्या 'हंटर्स माउंट' (शिकारी लोकांचें नेहमीचें जंगलांतील मुक्कामाचें ठिकाण) नांवाच्या टेपाडावर एक छोटासा तंबू व राहुट्या ठोकून आमच्या मुक्कामाची सर्व तरतूद झाली होती. आम्ही सर्वजण, एका भरीव टायरच्या लॉरींतून, मुक्कामाच्या जागीं जाऊन पोहोचलों. वाटेनें जात असतां शहामृगांचा एक कळप आमच्या दृष्टीस पडला. आमची चाहूल लागतांच घोड्यापेक्षां जास्त वेगानें तीं पसार झालेलीं पाहून आम्हांस फार मौज वाटली. तेथलें एकंदर वातावरण आणि शिकारीचा थाट पाहून माझें मन उत्साहानें भरून गेलें. माझ्याकरितां एक स्वतंत्र छोटीशी राहुटी

ठोकलेली होती, तेथे जाऊन मी आपला विस्तारा तेथे असलेल्या कॉटवर लावून दिला. रात्री मी आपले जेवणहि तेथेच मागविले आणि तोच क्रम मी पुढेहि ठेविला होता. मला आणि त्यांनाहि संकोच वाटू नये म्हणून मी ही खबरदारी घेतली होती. माझ्या टेबलावर 'स्टेट एक्सप्रेसचे' भरलेले टिन आणि काड्यांची पेटी पाहून, त्यांच्या त्या तत्पर दक्षतेचे मला आश्चर्य वाटले. व एकंदर बोलण्याचालण्यावरून मला प्रथम आलेल्या शंकेचे निराकरण झाले. जेवणहि उत्कृष्ट दर्जाचे होते. जेवणे झाल्यावर बाहेर खुर्च्या टाकून उद्यांच्या कार्यक्रमाचा आराखडा तयार करित आम्ही बसलो होतो. प्रथम हत्तींच्या शिकारीचा बेत झाल्यामुळे हत्ती पीलखान्यावरच ठेवून आम्ही उजाडण्याच्या आंतच निघण्याचे ठरविले. सकाळच्या वेळी हत्ती अगदी गहाळ असतात असे त्या लोकांच्या बोलण्यांत आले. खेळासंबंधी आणि जंगलाची एकंदर अवश्य ती माहिती गाइडकडून आणि त्या जंगली लोकांकडून करून घेतली आणि झोपी गेलो.

सकाळी लवकर उठून चहापान होतांच आम्ही सर्वजण निघालो. अजून पुरत्या क्षितिजावरहि न आलेल्या सूर्यनारायणाला, (कोणी न पाहील अशा बेताने) मी एकवार मनःपूर्वक नमस्कार केला, आणि पुरुष पुरुष उंच गवत असलेल्या त्या जंगलांत पुन्हा सिगरेट पिण्यास मिळणार नाही म्हणून दोन दोन सिगारेटा फुंकून आम्ही जलदाने मार्गक्रमण करावयास लागलो.

रानकाटे आणि टेहळे आपापल्या कामगिरीवर जिकडे तिकडे निघून गेले. आम्हां प्रत्येकाबरोबर एकेक 'शिकारी' आणि किरकोळ सामानसुमान वागविण्यास एकेक फालतूक माणूस हे ता. शिवाय दोघे फ्लॅग्समेन आमच्याबरोबर होते. फ्लॅग उंच उभारून, आम्ही एका मोटमोठे टोळे असलेल्या माळावर सूचना मिळण्याची वाट पाहत बसलो. एकाने येऊन, दोन मध्यमसर छावे नाल्याचे बाजूने निघून गेल्याची वर्दी दिली. परंतु एक फुटापेक्षां कमी लांबी असलेल्या सुळेवाल्या छाव्यांस मारण्याची सक्त मनाई असल्यामुळे, आम्ही 'बड्या बेगांची' कांही चाहूल लागण्याची वाट पाहत तेथेच बसून राहिलो. सुमारे अर्ध्या-पाऊण घंट्याने एकजण अ.मच्यापाशी आला आणि मैल दीड मैलावर असलेल्या एका नाल्याच्या पलीकडे एक 'बडावाला' आढळल्याचे त्याने

सांगितलें. निशाणवाल्यास तेथें ठेवून आम्ही सर्वजण तिकडे निघालें. माझी छाती सारखी धडधडू लागली. एखादा मस्त हत्ती अंगावर चाटून आल्यास आपली काय गत होईल या विचारानें मन कावरेबावरे झालें. रायफलीवरून दोन-तीनदां हात फिरविल्यावर 'तशी पाळीच येणार नाही', असें वाटून पुन्हा धैर्याचा संचार मनांत झाला. अशा स्थितींत वाट चालत असतां, आमच्या बरोबरच्या वाटाड्याने आम्हांस एका घायपाताच्या अरंद पांदांतून थेट नाल्यापाशीं नेलें. तोंच वरच्या बाजूस सरासरी दोन फर्लांगांवर चरत असलेल्या एका गजेंद्राकडे आमची दृष्टि गेली आणि आम्ही तिघांनींहि आमच्या रायफली त्या जगड्याळ प्राण्यावर रोखल्या. आम्हांस अनुभव नसल्यामुळे, कदाचित् जनावर जखमी होऊन निघून जाईल या भीतीनें आम्हीं असें केलें.

श्वास रोधून आम्हीं तिघांनींहि आपापल्या रायफलींचे ट्रिगर खेचले. तिन्ही गोळ्या त्याच्या त्या प्रचंड देहांत घुसल्या, त्यासरसा तो तीन-चार वेळां आपल्याभोंवतीं फिरला. त्यानें भयंकर चीत्कार केला. त्यानें अजगराप्रमाणें भासणारी आपली पुष्ट शूंडा उंच आकाशाकडे उभारली. व्याकुळ होऊन त्यानें आपले दोन्ही गुडघे जमिनीवर टेकले. भयंकर त्वेषानें आपले दोन्ही लांब लांब सुळे त्यानें जमिनींत खुपसले आणि धाडकन जमिनीवर अंग टाकून दिलें. एकाद्या प्रचंड वृक्षाच्या खोडाप्रमाणें दिसणारी त्याची गर्दन पार पिळवटून गेली होती, आणि त्याच्या वासलेल्या विशाल जबड्यांतून वाहिलेल्या रक्ताचें तेथें जणूं काय थारोळेंच बनलें होतें. तें भीषण दृश्य मला पाहवेना !

मीं आजपर्यंत, कैक हरणे, ससे, सायाळ यांसारख्या निरुपद्रवी प्राण्यांचीहि हत्या केली होती. पण त्याबद्दल मला चुकूनसुद्धां कधीं विषाद वाटला नाही. ऐश्वर्याचें केवळ प्रतीक असें तें अजस्र जनावर पुढें मरून पडलेलें पाहून आज मला पराकाष्ठेचें वाईट वाटलें. उद्देगामुळे, शिकार साधल्याचा आनंद आणि समाधान मला या वेळीं लाभलें नाही. मन उदास होऊन गेलें, आणि पुनश्च हत्तीवर गोळी झाडावयाची नाही असा मीं मनाशीं निश्चय केला.

माझी ही मनःस्थिति त्या गोऱ्या दुकलीच्या लक्षांत आल्यावांचून राहिली

नाहीं. 'ऐनवेळीं कच खाण्याचा पौर्वात्याचा स्वभाव-विशेषच आहे', असे म्हणून त्यांनीं मला हिणविण्यासहि कमी केले नाही.

“पंचवीस वाघ मारल्यानेहि मला बिलकुल घाम आला नसता; पण या वैभवशाली भव्य प्राण्यावर एक गोळी झाडतांच माझ्या हातांतलें अवसान पार निघून गेल्यासारखें झाल्याचें” मीं प्रांजलपणें कष्टूल केले.

माझे चित्त थारीं यावें (मीं मूडमध्ये यावा) म्हणून, त्यांनीं माझी हसत हसत आणखी टिंगल केली. पण माझे मन पालटूं शकलें नाही.

सिंहाच्या शिकारीचा प्रोग्राम अद्याप पुढेच होता. त्यांनीं “पौर्वात्य हिंदु” मनाच्या ठेवणीबद्दलचा केलेला कयास, दैवानें हात दिल्यास-चुकीचा होता हे त्यांना मला पटवून देतां येईल, असा विचार करून, मी या वेळीं अगदीं मूग गिळून होतों.

✽

✽

✽

प्रखर ऊन्ह चटकत होतें. पोटांत भुकेनें आकान्त उडवून दिला होता. आमचीं तोंडे आणि हात कुसमुडे आणि गवताचीं कुसें लागून लागून हुळहुळे होऊन गेले. हंटिंग्टननें दुर्बिण डोळ्यांस लाविली. फ्रॅग दूरवर फड-फडत असलेलें त्याच्या नजरेस पडलें तेव्हां आम्ही जरा पाय उचलूनच तिकडे निघालो. थोंडीशी विश्रांति घेऊन शिदोऱ्या सोडल्या तोंच, पाण्यावर निघालेल्या हत्तीचा एक कळप टेहळ्यांनीं पाहिल्याची वर्दी आली. घाईघाईनें आम्ही चार घास पोटाला आहुति दिली; आणि पुन्हा जंगलाकडे मोर्चा फिरविला.

हत्तीवर आवाज न टाकण्याचें मीं ठराविलें खरें, पण मोठा कळप नजरेनें बघण्याची जिज्ञासा मला एके जागीं बसूं देईना. शिवाय तसल्या कृतीनें, अंगचुकारपणाचा आणि आडमुठेपणाचाहि दोष मला चिकटण्याचा संभव होता. मी त्यांच्याबरोबर गेलों, आणि निरुपाय झाल्यामुळें मलाहि त्या घुमालींत थोडाफार भाग घेणें प्राप्त झालें.

तें उंच उंच गवत वारीत वाट काढतां काढतां आमचे हात रक्तबंबाळ झाले. घंटा सव्वा घंटा आम्ही वाट चालत होतों. इतक्यांत दूरवर, झुलत झुलत प्रशांतपणें जाणारा तो गजेद्रांचा समुदाय पाहून माझे डोळे तुप्त झाले!



आमर्ची माणसें जमा होईतों आम्ही तेथे खडे झालों. सगळ्यांची जमाजम झाल्यावर त्यांच्या विचारानें आम्हीं उजवीकडे वळसा घेऊन, त्या कळपाच्या पिछाडीला असलेल्या एका खोल नाल्याच्या कपारीचा आसरा घेतला, आणि त्या गोऱ्या दुकलीनें त्या कळपांतल्या एका पर्वतप्राय हत्तीवर शिस्त धरून लागोपाठ दोन पैरी झाडल्या.

एकाद्या ज्वालामुखीचा स्फोट होऊन त्यांतून काळ्याकमिन्न शलाका भूप्रदेशावर येऊन आदळल्या, का धरणीकंपानें धरणीवरल्या टेकड्या अंतराळांत उसळल्या, काय झाले तें मला समजेना !

आग्या माश्यांच्या मोहोळावर खडा फेकला असतां त्या जशा चवताळतात, तसे ते प्रचंड प्राणी चवताळून गेले.

त्या मतंगजांच्या शंडांचीं अग्रे एकमेकांस मिडलीं, आणि आपण कान-गोष्टी करितों त्याप्रमाणें, त्या वाचाहीन परंतु चतुरस्त प्राण्यांनीं परस्परांस कसला तरी इशारा केला !

झांज आल्यामुळे, आवाज खालेला तो ऐरावत झांज होऊन जमिनीवर पसरला. त्याचे इतर भाईबंध क्षणमात्र तेथे घोटाळल्यासारखे झाले, आणि नंतर बेहोष झाल्याप्रमाणें समोर दिसेल त्याचा चक्काचूर करित इतस्ततः ते भ्रमण करूं लागले. कवळ्यांतहि न मावतील एवढाले वृक्ष ते गदगदां हलवूं लागले, आणि त्यांच्या पसरलेल्या शाखा कडाकड मोडून त्या उंच अंतराळांत, पोरानीं चेंडू फेंकावा त्याप्रमाणें भिरकावूं लागले. कांहींनीं घायपाताचीं बेटेंच्या बेटें, एका हिसक्याबरोबर एक, याप्रमाणें उध्वस्त करून टाकिली. कोणी आपल्या सुळ्यांनीं माती उकरूं लागले, तर कोणी मोठमोठाले गोटे सोंडेंत धरून ते आम्ही छपून बसलेल्या दिशेनें वेगाने झोकून देऊं लागले. त्यांचें तें भीषण तांडव पाहून, प्रलयकाळ आजच आल्यासारखें आम्हांस वाटलें, आणि आमर्ची अगदीं पांचांवर धारण बसली.

दिवस मावळला तरी त्यांचा धिंगाणा सारखा सुरूच होता. आतां काय करावें तेंच आम्हांस कळेना. कॅम्पावर जाययाचें तरी कसें ? आमच्याजवळ दोन टॉर्च होते. पण ते उजळावयाची सोय नव्हती. प्रकाश पाहून, अगोदरच आमच्या अस्तित्वाच्या जाणिवेनें संशयग्रस्त झालेल्या त्या प्राण्यांनीं आमचा

चेंदामेंदा करून टाकला असता. आम्ही तिघांनींहि हिथ्या करून, वायचारांनी त्यांना बुजवून त्यांची पांगापांग झाल्यास पाहावी म्हणून फडाफड आवाज काढावयास सुरुवात केली. ती प्रमत्त जनावरें अधिकच खवळली, आणि आम्ही असलेल्या दरडीच्या भोंवतीं भोंवतींच चक्रा घालूं लागलीं.

आतां आम्ही जिवंत काडतुसें बंदुकींत भरली, आणि कांहीं एक विचार न करितां जिवाचें नांव अझा ठेवून— फैरीवर फैरी झाडूं लागलों.

बंदुकीच्या गोळीपुढें, केवढ्याहि बलाढ्य प्राण्याची ताकद व्यर्थ आहे एवढें खरें ! जिवाच्या आशेनें ते प्राणी रान सोडून सैराटासारखे पळावयास लागले ! थोड्याच वेळांत तेथें निश्चल शांतता पसरली, आणि इतका वेळ घोरपडीसारखे कपारीला चिकटून बसलेले आम्ही, चोरासारखे भीतिग्रस्त मनानें त्या खोल नात्यांतून एकदांचे बाहेर पडलों. आम्ही टॉर्च उजळला, आणि त्या जखमी होऊन पडलेल्या ऐरावताची काय वार्ता आहे ती पाहण्यास त्याच्यापार्शी गेलों.

त्याच्या कुडीतून निघून त्याचा प्राण पंचत्वास केव्हांच मिळून गेला होता !

\*

\*

\*

सकाळीं जागे होऊन पाहतों तों, आमच्या कॅम्पावर तद्देशीय जंगली लोकांची मारे गर्दी होऊन राहिली आहे. आम्ही मारिलेल्या हत्तीच्या मांसाकरितां ते आमची परवानगी विचारण्यास आलेले होते. हत्तीचें मांस कोणी खात नाहींत अशी हिंदुस्थानांतल्या लोकांची समजूत आहे. पण तिकडले जंगली लोक काय खात नाहींत हाच प्रश्न आहे ! त्यांना खावयास कांहींच न मिळाल्यास, ते एकमेकांस मारून खाण्यासाठी कमी करणार नाहींत !

त्या मारलेल्या दोन्ही हत्तींचे दांत काढून आणून आमच्या कॅम्पावर पोहोचविण्यास आम्ही त्यांस सांगितलें, आणि त्या मानवी गिधाडांस हवी असलेली परवानगी त्यांस बहाल केली !

फुकटांत पदरांत पडलेला मलेपणा कोणास नको असतो ?

\*

\*

\*

एक दिवस पूर्ण विश्रांति घेऊन, आम्ही उदईक सिंहाच्या शिकारीला निघण्याचा बेत मुक्रर ठरविला. सिंहाचा रहिवास विशेषकरून 'प्लाउडन

म्हैली'च्या भागांत होता. ते ठिकाण बरेंच दूर होतें. हरएक प्रकारची तरतूद करतां करतां आमचे नाकीं नऊ आले.

दुसऱ्या दिवशीं मोठ्या पहांटेस आम्ही उठलों. चहा वगैरे घेऊन, सहकुटुंब सहपरिवार जंगलचा रस्ता सुधारला. मध्यान्हीच्या सुमारास आम्ही आमच्या इष्ट स्थलीं येऊन पोहोचलों. वाटेनें आम्हांस एके ठिकाणीं जंगलांत चरत असलेले दोन हत्ती आढळले. पण त्यांचा मोह न धरतां दुरूनच वळसा घेऊन आम्ही पुढें निघून गेलों.

रानकाढे आपल्या कामगिरीवर गेले.

देहळे आणि बाहुटेवाले ठिकठिकाणीं झाडांवरून चढून बसले, आणि आम्हींहि आपापल्या वाहनांवर आरूढ होऊन बसलों.

आज गाठ सिंहांशीं होती !

प्रत्येकाजवळ रायफल आणि डबल बॅरल् गन् जय्यत होती. प्रत्येकाच्या चेहऱ्यावर आज विशेष प्रकारचें गांभीर्य दिसत होतें. हंटिंग्टन् एका हत्तीवर आणि आर्मस्ट्रॉंग व मी दुसऱ्यावर, एकेक सशस्त्र मदतनीस घेऊन सावजाची वाट पाहत बसलों.

हाक्यांच्या आरोळ्यांनीं रान दुमदुमून गेलें. हंटिंग्टन् त्या सरोवराच्या उंच पाळीच्या आडोशाला जाऊन उभा राहिला, आणि आम्ही दोघे नाल्या-पलीकडच्या जरा आखूड आखूड गवत असलेल्या उतरणीवर दबा धरून बसलों.

साडेतीनचा सुमार झाला, पण सावज बाहेर पडण्याचें कांहीं लक्षण दिसेना. तशांतच हाक्यांच्या गलबल्यामुळें उठलेल्या डुकरांच्या एका खांडव्यावर आर्मस्ट्रॉंगनें, मी नको म्हणत असतांहि, दोन आवाज टाकले. आवाज ऐकून हंटिंग्टन् आमच्यापाशीं आला आणि पाहतो तों, सिंहांऐवजीं दोन डुकरें समोर मरून पडलीं आहेत !

आपल्या दोस्ताचा हा पोरकटपणा पाहून तो मनांत अगदीं चिडून गेला. पण करतो काय ?

हीच चूक माझ्या हातून झाली असती तर त्यानें मला कच्चा खाल्ला असता !!

शिरवळ पडूं लागण्याचा सुमार झाला, आणि त्याबरोबरच सावज बाहेर पडण्याचा संभवहि नाहींसा झाला. सर्वांची जमाजम झाल्यावर निराश मनानें आम्हीं कॅम्पावर जाण्याकरितां परतलों.

✱

✱

✱

अंधारांतच आज आम्ही जंगलाची वाट चालूं लागलों, आणि दहा साडे-दहाच्या सुमारास खेळाच्या जागीं येऊन पोहोचलों. हंटिंग्टनने आपल्या दोस्तास, कालच्या प्रकाराची पुनरावृत्ति न करण्याबद्दल जरा खडसावूनच सूचना दिली आणि आम्ही आपापल्या जागीं निघून गेलों. रोजचा खुलासपणा आज आर्मस्ट्रॉंगच्या वागण्यांत दिसत नव्हता, आणि त्याचा चेहराहि थोडासा आठरल्यासारखाच झाला होता. कालच्या रात्री, त्या गोऱ्या दुकलीमध्ये झालेल्या गरम वादविवादांत याचें कारण सापडण्यासारखें होतें.

दीडच्या सुमारास एक पिलेंवाली सिंहीण उठल्याचा पुकारा झाला. डोळ्यांत तेल घालून, आम्ही या बारीवरून त्या बारीवर सारखे फिरत राहिलों. पण सावज आमच्या दृष्टीस पडलें नाहीं. आम्हांस बगल देऊन, दाट झुडपांनीं गजबजलेल्या एका लवणानें ती सायसंगीन निघून गेली.

तीन वाजण्याच्या सुमारास दोघे टेहळे आमच्यापाशीं येऊन दाखल झाले, आणि त्यांनीं आम्हांस, आम्ही असलेल्या बारीपासून एक मैलावर असलेल्या दुसऱ्या एका बारीवर नेऊन उभें केलें. दोन मोठीं जनावरें हललीं आहेत, म्हणून सावध राहण्याबद्दल त्यांनीं आम्हांस सूचना दिली आणि लगेच ते जंगलांत दिसेनासे झाले.

एकेक क्षण आम्हांस आतां युगासारखा मासू लागला. घटकेंत दुर्बिण डोळ्यांवर धरावी, घटकेंत रायफल खवाटयास जोडून कोठें तरी शिस्त धरून पाहावी, काडतुसांचा पट्टा पुनःपुन्हा चाचपून पाहावा, अशी आमच्या जिवाची नुसती उलघाल होऊन राहिली होती.

त्या दोन्ही श्वापदांनीं जागा सोडली होती पण पुन्हा तुरमुंडी देऊन तीं दाट गचपणांत खुपसून बसलीं होती. रानकाढे उखळीचे आवाज काढीत धीमेपणानें रान सोडवीत चालले होते. इतक्यांत बाहुटेवाल्यांनीं पांढरीं निशाणे हलवून सावजें बाहेर भडाडल्याचा इशारा केला. श्वापदे परतून

फिरून माघारीं फिरुं नयेत म्हणून, वरच्या अंगानें हाके लोकांनीं एकच वेगट उठवून दिली, आणि जंगलचे ते दोन्ही राजे आपल्या पूर्ण ऐश्वर्याने तळमलत एकामागे एक बाहेर पडले !

माहुतांनीं इशारा करण्याच्या अगोदरच हत्तींना त्यांच्या पिढीजात शत्रूचा वास लागला होता, आणि तेहि हलचलून गेले होते.

आम्हांस दुरून हेरून, आणि आम्हांवर आपली करडी नजर रोखून ते गजांतक क्षणभर थोपल्यासारखे झाले. जणू काय, 'सरळ सरळ निघून जाण्यापुरती आमच्या हक्काची वाट आम्हांस तुम्हीं दिलीच पाहिजे', असा त्या नजरेत भावार्थ सामावला होता !

निसटून जाण्यास अवसर न देतां, त्यांना चिमट्यांत धरून घेरण्याच्या इराद्यानें आम्हीं दोघे दोहों बाजूंनीं त्वरेनें निघालों, आणि त्या रणझुंजारांनींहि आमचें आव्हान स्वीकारून, जंगल दणाणून टाकणारी आणि प्राणिमात्राचा थरकाप उडविणारी प्रचंड गर्जेना केली.

आम्ही नेटांत येतांच हल्ला चढविण्याच्या इराद्यानें ते दोघेहि वीर पवित्र्यांत उभे होते.

ज्या क्षणाची इतका वेळ आम्ही मोठ्या उत्सुकतेनें मार्गप्रतीक्षा करीत होतो तो क्षण येऊन ठेपला; आणि हंटिंग्टननें तात्काळ एकावर आवाज टाकून त्यास जागच्या जागीं ठार केलें. आर्मस्ट्रॉंगनेंहि घाबऱ्या घाबऱ्या त्याच्या दुसऱ्या जोडीदारावर आवाज टाकला. पण गोळी बराबर लागू न होतां, त्यास ओझरती चाटून गेली, आणि विद्युल्लतेच्या चपळाईनें तें खवळलेलें जनावर तीनचार क्षेपांतच आम्हांशीं येऊन मिडलें. त्याच्या डोळ्यांतून जणू काय ठिणग्याच बाहेर पडत होत्या. एक उंच किरण घेऊन त्वेषानें तो आमच्या स्वारीच्या हत्तीच्या डाव्या कुशीवर चढून आला. साक्षात् मृत्यूच आम्हांपुढें येऊन उभा होता !

आर्मस्ट्रॉंगनें, 'मला प्रथम चान्स हवा', म्हटल्यावरून मी इतका वेळ तटस्थ होतो. पण आतां कालहरण करणें म्हणजे मृत्यूच्या दाढेंत आपण होऊन शिरण्यासारखें होतें. जिवावर उदार झालेल्या त्या पंचाननाचें उग्र स्वरूप पाहून, एवढा धिप्पाड गडी, पण तो हौद्याच्या पाठीमागल्या बारवर,

एखाद्याने जोराने ढकलून दिल्यासारखा जाऊन आदळला. आमचा प्राप्त गिळण्याकरितां वासलेल्या त्या श्वापदाच्या जबड्यावर मीं आपली रायफल टेकली आणि ट्रिगर खेचला. त्याचा विशाल जबडा अक्षरशः दुभंग झाला, आणि अलगलेले फळ झाडावरून गळून पडावे त्याप्रमाणे तो मागल्यामागे उलथून पडला !

हंटिंग्टनने अर्थसूचक नजरेने आर्मस्ट्रॉंगकडे पाहिले.

त्याचा चेहरा अगदीं पडून गेला होता !

बाह्मयशोभा,

ऑगस्ट १९४३

## माझी आफ्रिकेंतील तिसरी शिकार : : २१

मार्टिन् हंटिंग्टन् आणि आर्मस्ट्रॉंग या दुकलीचें आणि माझे आतां बरेंच सूत जमलें होतें, आणि माझे सहकार्य पुढल्या कार्यक्रमांतहि हवेंसें वाटण्याइतकी माझी लायकी त्यांच्या दृष्टोत्पत्तीस आली होती.

कीनियांत हरणांच्या आणि गेंड्यांच्या शिकारीकरितां जाण्याचा त्यांचा मानस होता. 'आमच्याबरोबर कीनियांत येण्याची तुमची मर्जी आहे काय ?' अशी विचारणा त्यांचेकडून मला झाली होती, पण मी 'हिंदी' असल्यामुळें मला तेथल्या शिकारीच्या कार्यक्रमांत भाग घेतां येईल किंवा नाहीं हा प्रश्नच होता. शिवाय हिंदुस्थानांत हरणाची शिकार मीं जवळ जवळ अठरा वर्षें सतत करित आलों असल्यानें मला त्यांत कांहीं नाविन्य आणि अर्थातच विशेषसें औत्सुक्य वाटत नव्हतें, पण गेंड्यांच्या शिकारीचें आमिष मला दिसल्याबरोबर माझ्या तोंडास पाणी सुटलें आणि 'कमिशनरांकडून तशी परवानगी मिळाल्यास, माझी येण्याची तयारी आहे' असें मीं हंटिंग्टन् यांस कळविलें.

'स्वतंत्र शिकारी' या नात्यानें, मला तेथला लायसेन्स लवकर मिळण्याचें लक्षण दिसेना, म्हणून थोड्या दिवसांकरितां मी हंटिंग्टन्चा नोकर बनलों. लायसेन्स फी भरून परवाना हातांत पडण्यास सरासरी एक पंधरवडा लोटला.

हर्तीच्या आणि गेंड्यांच्या शिकारीस लायसेन्स फी फारच जबर असते. शिकार चांगली साधल्यास, त्यांतील थोडीफार वसुली होते. स्थळ, काळ, मुदत वगैरे बंधनें कडक रीतीनें सांभाळावीं लागतात.

नैरोबीहून आम्ही मोटारीनें निघालों आणि आमच्या कॅम्पावर येऊन दाखल झालों. आमचा कॅम्प, 'टेबल लँड प्लिजिंग' आणि 'डेन् रिनॉसिरोस' या दोन पठारांच्या दरम्यान एका लहानशा ओहोळाच्या कडेला पडला होता. हरणांच्या शिकारीस आणि गेंड्यांच्या शिकारीस सोयीचें व्हावें अशा बेतानें शिकारी या ठिकाणींच बहुधा मुक्काम ठेवतात. रिफ्टच्या लगत्याच्या पठारावर फार करून गेंड्यांचें वास्तव्य असतें, असें कळलें.

येथे येतांच आम्ही, गेंड्यांच्या शिकारीसाठी कांही मसाई टेहळे आणि शिकारी ठराविले, आणि प्रथम दोन दिवस हरणांवर खेळून नंतर गेंड्यांच्या शिकारीस निघण्याचा बेत केला.

इकडील हरणें, हिंदुस्थानांतील हरणांएवढींच, परंतु त्यांच्या सर्वांगावर सुशोभिवंत ताऱ्यांप्रमाणे ठिपके ठिपके असतात व रंगाहि जरा जास्त पिवळसर असतो. बोडक्या ( माद्या ) व पाडस मारण्याची सक्त मनाई आहे. अवचुकून मारलें गेल्यास ठराविक दंड भरावा लागतो. हिंदुस्थानांतल्याप्रमाणे 'मुक्तद्वार' येथे नाही; आणि नाहीं तेंच बरें आहे.

लवकरच उठून चहा व थोडीशी न्याहारी घेतली आणि सिगारेट पिऊन आम्ही 'प्लीजिंग'च्या रोखानें निघालों. पांच-चार मैलांवर आलों तों, तेथे दुसरे कांही शिकारी खेळत असलेले दिसले. आम्हांस येथून आणखी बरेच दूर जावें लागलें. अकरा सव्वाअकराच्या सुमारास आम्ही एका लवणाशी आलों तों आम्हांस दूरवर कांही हरणें स्वस्थ रवंथ करीत बसलेली दिसली. जवळ जाण्यास आडोसा नव्हता, म्हणून आमच्या माणसांपैकीं तिघांचौघांस त्यांस आमच्यावर वळवून घालण्याकरितां खाना केलें आणि आम्ही तेथेंच गवतांत मुरकुंड्या मारून बसलों.

आमच्या माणसांस त्या हरणांनीं लांघूनच व्हेरलें, आणि आमच्या बाजूस-हि न वळतां तीं सरळ त्यांच्या अंगावरून निघून गेलीं. आम्ही जागचे जागीं चुरमुरे खात बसलों !

पुन्हा आम्ही सर्वजण तीं हरणें गेलेल्या दिशेनें वाट चाळूं लागलों. साडे-चार वाजून गेले, पण आम्हांस हरणांचा ठावाठिकाणा कांहीं लागला नाहीं. अस्तमानाच्या आंत आम्हांस केंपावर जाणें भाग असल्यामुळें आम्ही आतां परत फिरलों. इतक्यांत एक मोठा हरणांचा खांडवाच्या खांडवा धावत धावत आम्हांस आडवा आला व आम्ही तिघांनींहि त्यांतल्या तीन सरसशा काळ्यां-वर आवाज टाकला. त्या खांडांतले दोन काळे जागचे जागीं पडले आणि बाकीचा खांडवा इतस्ततः उधळला. त्या मधांच्या शिकाऱ्यांनीं बुजविल्यामुळें किंवा त्यांचा आवाज खाऊन ह्या खांडवा अचानकपणें, आम्हांस आनंदविविध-करितांच जणूं काय आमच्या दैवानें आमच्यापुढें आणून उभा केला होता !



आम्ही कॅम्पावर आलों तों दिवे लागणीचा सुमार झाला होता.

खाना घेतल्यावर, बाहेर खुर्च्या टाकून गेंड्यांच्या शिकारीसंबंधी गप्पा करीत घटकाभर आम्ही बसलों होतो. वारा मंजुळ वहात होता. रातकिड्यांचा किर् आवाज साऱ्या पठारावर निनादून राहिला होता, आणि तेथला निबिड अंधःकार असंख्य काजव्यांच्या चमचमाटाने जास्तच भयानक भासत होता.

\*

\*

\*

कालच्याप्रमाणेच आज आम्ही लवकर उठून चहा ढोसून बाहेर पडलों. घटकाभर वाट चाललों असूं तों आम्हांस वाटेत एक 'शिकारा' ( माळ ठिसकी म्हणून हरणांची एक जात असते त्यांतील नर, ) आढळला. आर्मस्ट्रॉंगने लगेच त्यावर गोळी चालविली आणि आज प्रातःकालीच आमची 'भवानी' तर झाली. त्यास कॅम्पावर खाना करून देऊन आम्ही पुन्हा वाट चालू लागलों. 'फोमिंग स्ट्रीम' नांवाच्या एका प्रवाहाच्या किनाऱ्याकिनाऱ्याने हरणांचे दाट कळप राहतात, असे कळल्यावरून आम्ही तिकडे मोर्चा फिरविण व मध्यान्हीच्या सुमारास आम्ही तेथे जाऊन दाखल झालों. किंचित् विश्रांति घेऊन आणि एकेक सिगरेट पिऊन आम्ही आतां ताजेतवाने झालों होतो. हॅटिंग्टनने दुर्बिण डोळ्यांस लाविली आणि तो सावजें कोठें दृष्टीस पडतात कीं काय म्हणून सभोंवार टेहळूं लागला. जवळपास सावजांचा मागमुद्दा लागेना, आम्ही त्या प्रवाहाच्या किनाऱ्याकिनाऱ्याने तसेंच पुढें निघालों. तों, पाण्यावरून परत निघालेली हरणांची एक हरमळच्या हरमळ द्रवर आमच्या दृष्टीस पडली. त्या खांडांत सात-आठ सुंदर काळे होते. आम्ही थोडा वेळ तेथेंच बसून राहिलों. तीं हरणें कोठें तरी विसावतील असा आमचा अंदाज होता. तीं जरा दूर गेल्यावर आम्ही तिथे तिन्ही बाजूंनीं अतिशय सावधपणाने मुरत मुरत निघालों.

कशामुळे काय कीं, तो खांडवा आणखी थोडासा लांबलाच ! पुन्हा आम्ही तीं चरणावर नादावतील म्हणून वाट पाहत बसलों. निःशंकित होत्सातीं तीं खालीं तोंडे करून चरूं लागलीं, त्याबरोबर आम्ही हललों. वारा बिलकुल नसल्यामुळे आणि चांगली दडण असल्यामुळे आम्हांस अगदीं त्यांच्या नेटांत जातां आलें. खांडाजवळ जातांच, आम्ही एकमेकांनीं चौकस बुद्धीने एक-

मेकांची चाहूल घेतली आणि तत्काळ आवाज टाकून त्या खांडांतील तीन काळे जागच्या जागी पाडले.

दोन-तीन फर्लिंग गेल्यावर, तो उधळलेला खांडवा पुन्हा आम्हांकडे रोखून पहात निश्चल उभा राहिला. त्या खांडव्यांतील हरणांचे लक्ष वेधून घेण्याकरितां आर्मस्ट्रॉंग व मी जागचे जागींच उभे राहिलो, आणि हंटिंग्टनला 'त्यांचे पिछाडीस जाऊन पुन्हा आवाज टाक,' म्हणून सूचना देण्याकरितां मी एक माणूस खाना करून दिला.

\*

\*

\*

आमच्या दैवाचे फांसे आम्हांस आज सारखे अनुकूल पडत होते. माझ्या सूचनेप्रमाणे हंटिंग्टन त्या खांडव्याच्या पिछाडीस गेला. आणि पुन्हा दोन आवाज टाकून त्या गहाळ पडलेल्या खांडव्यांतले दोन लांब शिंगांचे काळे त्याने जमिनीवर लोळविले. आम्हांस आतां आणखी यातायात करण्याची जरूर राहिली नाही. शिकार पोटभर झाल्यामुळे आम्ही ताबडतोब कॅम्पावर जाण्याकरितां परतलो.

अस्तमानाच्या सुमारास आम्ही कॅम्पावर येऊन दाखल झालो. ओहोळावर जाऊन स्नान केली, आणि खाना तयार होईतोंपावेतो कॅफी शोकीत बाहेर गप्पा छटीत बसलो. एक दिवस पूर्ण विश्रांति घेऊन दुसरे दिवशी गॅड्यांचे शिकारीस निघण्याचा बेत ठरविला. उद्देक रानांत जावयाचे नसल्यामुळे, खाना घेतल्यावर आम्ही पुनश्च बराच वेळ बाहेर बोलत बसलो होतो.

काळोख मिट्ट पडला होता. 'एडवर्ड' सरोवराच्या कांटावरल्या कुठल्या तरी बंदरांतले विद्युद्दीप दूरवर लुकलुकत होते, आणि वरचेवर होणारी कोल्हेकुई तेथल्या भयाण शांततेचा भंग करीत होती.

\*

\*

\*

तांबडें फुटावयाच्या आधींच आमची मसाई पलटण आमच्या कॅम्पावर येऊन थडकली. त्यांच्यापैकी कांहीं टेडले आम्ही पुढे खाना करून दिले आणि चहा व न्याहारी घेऊन आम्हीहि त्यांचे पाठोपाठ जंगलाकडे निघालो. आजचा कार्यक्रम कसा काय पार पडतो याची विवंचना आमच्या सर्वांच्याच मनांत

ठाण मांडून बसली होती. गेंडा हा प्राणी आम्हीं पूर्वी झूऑलॉजिकल गार्डेन्-मध्येच पाहिलेला होता. हें श्रापद फारच मस्त आणि हेंगाडें पण भयंकर खुनशी असतें असें ऐकितों होतें. तें जंगलांत एकांडेंच वावरतें ही गोष्ट आम्हांस अनुकूल अशी होती. आवाज खाल्ल्यावर तें जनावर जिवार उदार होऊन, बंदुकीतून सुटलेल्या गोळ्यांची तम्मा न बाळगतां शिकार्यावर बेजरबपणानें तुटून पडतें, असें आमच्याबरोबरच्या माणसांनीं आणि टेहळ्यांनीं सांगितल्यावर आम्हांस मोठाच पेंच पडला. असा प्रसंग येऊन ठेपल्यास, झाडावर चढून जीव बचावणें एवढाच एक मार्ग आम्हांस दिसत होता. पण माझ्या दोघांही गोऱ्या सहकार्यांस झाडावर चढण्याचा सराव नव्हता. शिवाय, या विशिष्ट प्रसंगां आणि विशिष्ट स्थळां झाड नसेलच तर? 'कसें करावें, काय करावें,' असा आमच्या मनांत नुसता कोलाहल चालला होता. शेवटीं, बचावाचें दुसरें कांहीं साधन, आडोसा-आश्रयस्थान सापडला तरच श्रापदावर आवाज टाकावयाचा, अशी तोड निघाली, आणि पुन्हा मोठ्या तडफेनें आम्ही मार्गक्रमण करावयास लागलों.

सूर्य माथ्यावर आला तरी आम्ही रान तुडवीत रानोमाळ भटकत होतो. आमची इष्ट वस्तु आमच्या नजरेत येईना. टेहळ्यांकडूनहि सावजाबद्दल कांहीं बातमी लागेना. नाहीं म्हणावयास, दोन-तीन शेजरा जातीचे प्राणी मात्र माळावरून दौडत गेलेले आमच्या दृष्टीस पडले. कंटाळून कंटाळून आम्ही एका बारीकशा प्रवाहाच्या कडेला विसांवा घेत बसलों होतो. सकाळची न्याहारी पार बेपत्ता झाली होती म्हणून पुन्हा थोडीशी पोटपूजा केली. थोड्या वेळाने दोघे-तिघे टेहळे आम्हांपार्शी आले, आणि त्यांनीं आम्हांस एक एकांडा 'न्हिनो' हेरून ठेविल्याची बर्दी दिली. आम्ही तत्काळ उठून त्यांचेबरोबर निघालों. तें ठिकाण फारच दूर होतें. चांगली शिरवळ पडून गेली होती. त्या टेहळ्यांनीं, हेरलेल्या श्रापदावर नजर ठेवण्याकरितां दोघांस तेथें ठेविलें होतें. ते आम्हांस पाहून आमचेपार्शी आले, आणि त्यांनीं आम्हांस, जनावर थोड्या वेळापूर्वीच रिफ्टच्या बाजूस निघून गेल्याचें सांगितलें.

निराश मनानें आम्ही सगळेजण परत फिरलों. वाटेंत, जवळी झालेला

एक लंगडा काळा, खांडांतून फुटून एकटाच अडचण जवळ करण्यास बघत होता. त्यास 'चोराच्या हातची लंगोटी' या न्यायाने पदरांत पाडून घेतला, आणि दिवस मावळण्याच्या सुमारास आम्ही कॅम्पावर येऊन दाखल झालो.

\*

\*

\*

चांगला काळोख असतांच आज आम्ही टेहळ्यांस जंगलांत खाना करून दिलें. 'माणसास माणूस दिसू लागलें नाहीं तोंच तुम्ही ठिकाणावर जाऊन दाखल झालें पाहिजे, आणि श्वापदांचा तळास लावून आम्ही तेथे येतांच आम्हांस वर्दी दिली पाहिजे, तर तुम्हांस चांगली बक्षिती देऊ' अशी आशा आम्ही त्यांस लावून ठेविली.

फटफटावयास लागतांच आम्ही जंगलाची वाट धरली. आठ साडेआठ वाजण्याच्या सुमारास आम्ही 'फ्लाइट ऑफ अँग्रेज' नांवाच्या एका दलदलीच्या आणि लढाळ्याच्या बेडाडांनी व्यापलेल्या टापूंत येऊन दाखल झालो.

'येथे श्वापद आढळलें तरी, आमची त्यावर आवाज टाकण्याची हिम्मत होणार नाहीं,' असें आम्ही आमच्याबरोबरच्या माणसांस सांगितलें. या ठिकाणीं कांहीं भलाबुरा प्रसंग आल्यास पळ काढून जीव बचावणेसुद्धां आम्हांस अशक्य होतें. श्वापदाच्या तडाक्यांत सापडण्याच्या धास्तीपेक्षां आम्हांस त्या दलदलींतच फसून मरण्याची धास्ती जास्त वाटली, आणि आम्ही आमच्या माणसांस, आम्हांस दुसऱ्या एखाद्या सुरक्षित जागीं घेऊन चलय्याचढल सांगितलें.

दोघां इसमांस तेथेंच ठेवून, आम्ही तीन साडेतीन मैलांची चक्कर खाऊन एका साचरीच्या रानांत येऊन पोहोचलो आणि तेथे कांहीं वर्दी मिळण्याची वाट पाहत स्वस्थ बसलो.

\*

\*

\*

माथ्यावरला सूर्य पश्चिमेच्या बाजूला चांगला वावभर सरला होता. पाणी पिऊन पिऊन आमचीं पोटे फुगून गेलीं होती, तरी घशाची कोरड कमी पडत नव्हती. वाराहि कढत वाहत होता, आणि आमच्या रायफलींच्या नळ्यांना हातसुद्धां लावण्याची सोय उरली नव्हती. 'हुश' 'हुश' करीत आम्ही एका

बोडक्या साबरीच्या वृक्षाखाली बसलों होतो. इतक्यांत, घामाघूम झालेले पांचवहा टेहळे आमच्यापाशीं आले, आणि त्यांनीं दोन मोठाले 'न्दिनो' हेरल्याची वर्दी आम्हांस दिली.

'मघांच्या त्या दलदलीच्या आसपास श्वापदे असतील, तर आम्हांस त्यांचें कारण नाही,' असें त्यांस आम्हीं सांगतांच, 'त्याच्याहि पलीकडे दीड दोन मैलांवर असलेल्या एका पाणथळ ओशाडीला श्वापदे सावलींत अगदीं गहाळ उभीं आहेत, आणि अलीकडल्या अंगाला माळ असून थोडीशीं झाडेछुडपेहि आहेत,' असें त्यांनीं सांगितलें. तत्क्षणीं आम्ही त्यांचेबरोबर निघालों. काय वाटेल तें करून, शिरवळ पडण्याच्या आंत, आम्हांस तो जरा दूरचा टप्पा गाठावयास पाहिजेच होता.

आम्ही झपाझप रस्ता काटीत होतो. कावळ्यांचा एक थवा आमच्या पाठ-मोरा येऊन पुढें निघून गेला. 'हा शुभ शकुन आहे,' असें मी म्हणतांच, हंटिंग्टन् आणि आर्मेस्ट्रॉग् दोघेहि पोट धरधरून हसावयास लागले. हां हां म्हणतां आम्ही आमच्या इष्ट स्थलीं येऊन पोहोचलों. तीं दोन्ही जनावरें पहिली जागा सोडून थोडीशीं दूर झुकलीं होती. 'प्राण गेला तरी तीं दोन्ही जनावरें आज हातचीं जाऊं घायचीं नाहीत, आणि बंदुकींतलीं काडतुसें खलास होईपर्यंत चिलकुल दम घ्यावयाचा नाही' असा मनाशीं निश्चय करून आम्हीं टोप्या काढून आमच्या माणसांपाशीं दिल्या, आणि अगदीं सरपटत झुडपांच्या आडोशानें जाऊन जमिनीवर सपशेल पालथे पडून एकामागें एक चार फैरी झाडल्या. रबरी फुग्यासारखीं फुगलेलीं तीं दोन्ही जनावरें चांगलींच जरबून गेलीं, आणि एका सुकलेल्या डबक्यापाशीं जाऊन डुकराप्रमाणें नाकाडानें घसाघस चिखल खंदाळूं लागलीं. कुलपी गोळ्याऐवजीं चिखलाचे घट्ट गोळेच तोफेतून जणूं काय गोलंदाज चौफेर फेकीत होते ! बेसुमार चिखल त्यांनीं दशदिशां उडविला, आणि एकदोनदां त्या चिखलांत सर्वांग शुसमळून पुन्हा ते उठून उभे राहिले. त्यांनीं अंग झटकल्याबरोबर, त्यांच्या अंगास लडबडलेला गाड्यावारी चिखल बदाबद खाली पडला, आणि तो विलक्षण ध्वनि कानांवर पडून आमचीं अंगेहि शहारल्यासारखीं झालीं. त्यांचें तें हेंगाडें आणि अकटोविकट लालित्य पाहून अशा वेळींहि आम्हांस हसूं येऊं लागलें.

चिखलानें त्यांचे डोळेसुद्धां पार माखून गेले होते. असल्या या गव्हार श्वाप-  
दांची, आमच्या बरोबरच्या माणसांनीं प्रथम आम्हांस निष्कारणच भीति  
घातली होती हें आतां आमच्या लक्षांत येऊन चुकलें. आम्ही तिघेहि उठून  
उभे राहिलों, आणि स्वस्थ मनानें पुन्हा दोन फैरी त्यांचेवर झाडल्या. एक  
फर्लांगर ते प्राणी धुमाट पळत गेले, आणि धचाधच त्यांनीं धरणीवर आपले  
अवाढव्य देह टाकून दिले !

गोंड्याच्या चमड्यास आणि शिंगांस चांगली किंमत येत असल्यामुळे,  
तद्देशीय जंगली लोकांनीं रात्रीतून शिंगे लांबवून येत म्हणून, आम्हीं चार  
इसम तेथें रखवालीस ठेवून दिले, आणि आम्ही कॅम्पावर जाण्यासाठीं परतलों.

\*

\*

\*

सूर्यास्ताचा सुमार झाला होता. प्रमुदित मनानें आम्ही सावकाशपणें मार्ग  
आक्रमीत होतों. बक्षिसीच्या आशेनें आमचे मसाई सहकारीहि लंब्या लंब्या  
बाता शोकीत मोठया खुर्शांत वाट चालत होते. आणि आम्हांस भेडसावून  
प्रथम आमची उगाचच हबेलंडी उडवून दिल्याबद्दल 'बक्षिसीदाखल' या  
मूर्खाना, दोन दोन बुटाच्या ठोकरा लावाव्या कीं काय, हें कोडे सोडविण्या-  
करितां हंटिंग्टननें आम्हां दोघांपुढें टाकलें होतें.

\*

\*

\*

सोपें म्हटल्यास सोपें, अन् अवघड मानल्यास अवघड असेंच कोडे  
होतें तें !!

सत्यकथा,

नोव्हेंबर १९४३

## पाणघोड्यांची शिकार

: : २२

या श्वापदांची शिकार फार करून कोणी करीत नाही. या जातीचीं श्वापदे अफ्रिका आणि अमेरिका या दोनच खंडांत आढळतात. आफ्रिकेत हीं श्वापदे अलीकडे फार पातळ झाली आहेत. निर्मनुष्य अशा पाणथळीच्या ओसाड जागा आणि मोठमोठ्या डोह असलेल्या नद्या हीं या श्वापदांचीं आश्रयस्थानें आणि त्यांच्या निर्वाहाचीं साधनें दिवसानुदिवस मानवजातीच्या आक्रमणामुळे कमी कमी होत चालली आहेत, आणि जंगलहि तुटून ढळूढळू जंगलाखालच्या जमिनी लागवडीस येत चालल्या आहेत हेंच याचें कारण असावें असें वाटतें.

पाणघोड्यांच्या शिकारीत आणि रानडुकरांच्या शिकारीत विशेषसा फरक नाही. पण, डुकरें खोपेंतून हुसकून मैदानांत काढतां येतात, त्याप्रमाणें हीं श्वापदे मैदानांत निघत नसल्यामुळे डुकरांच्या शिकारीसारखा खेळ या शिकारीत होऊं शकत नाही, आणि त्यामुळेच ही शिकार अगदीं नीरस—कंटाळवाणी वाटते. या शिकारीत माणसेंहि फार लागत नाहीत. मागांनीं जाणारीं आणि जनावरे हरेणारीं पांचसहा माणसें असलीं म्हणजे काम भागते. हीं श्वापदे बहुतेक दलदलीच्या भागांत आणि नदीकिनाऱ्याला चिखलांत किंवा नदीच्या पात्रांत पण दाट अडचणींत जमावानें पडून राहतात. डुकरां-प्रमाणेंच ही जात कमालीची रंगेल, मजबूत आणि हेंगाडी. डुकर लहान आणि हा प्राणी आकारमानानें प्रचंड. याचें मांस तद्देशीय नीग्रो मोठ्या आवडीनें खातात.

\*

\*

\*

माझ्या ध्यानींमनींहि नसतां, अचानकपणें मला आफ्रिकेचा हा मुख्य पाहण्याची संधि मिळाली. ग्यांबिआच्या कमिशनर-ऑफिसकडून मागणी झाल्यावरून इकडील एक सिंधी इंजिनिअर मि. वीरचंदानी आणि कांहीं सभेअर्से असे तिकडील भागाची सभे करण्याकरितां निघण्याच्या तयारीत

होते. त्या पाटीच्या प्रवास-पासांत दोन-तीन फालतूक नौकरमाणसें बरोबर घेण्याची सवड होती. प्रवासापुरता मी बनलों त्यांचा एक नौकर, आणि गोपाळरावांच्या रायफलीसह त्यांचेबरोबर निघालों. हे सिंधी इंजिनिअर आमच्या गोपाळरावांचे परमस्नेही होते.

\*

\*

\*

ग्यांबिआ नदीच्या किनाऱ्याला अलीकडे पुष्कळ ठिकाणीं नीग्रो लोकांची वस्ती झालेली असून ते तेथें भातशेती करून राहतात. या नदीचा बराचसा भाग किर् जंगलांतून जात असून याच भागांत रानरेडे आणि पाणघोडे ( हिपो ) वगैरे जंगली श्रापदे असतात. नदीमध्ये कोसकोस दोन दोन कोसांचे मोठमोठाले डोह असून, त्यांतून अनेक प्रचंड सुसरी वास्तव्य करून असतात. उन्हाच्या वेळीं कडेच्या वाळूवर त्या निर्भयपणें येऊन पसरलेल्या कित्येक वेळां नदीच्या पात्रांतून बोटीनें प्रवास करणाऱ्या प्रवाशांच्या नजरेस पडतात. मला वेळ घालविण्यास माझ्या आवडीचें दुसरें कांहीं साधन तेथें नसल्यामुळे, करमणुकीखातर आणि केवळ एक पर्याय म्हणून मी या शिकारीचा बेत ठरविला. बिलकुल मेहनताना न घेतां, झालेली शिकार देण्याच्या करारावर ( नाहीं तरी मला त्या शिकारीचें काय करावयाचें होतें ! ) वाटतील तितकीं माणसें अल्पायासानेच येथें मला मिळूं शकलीं. मग काय विचारातां ! जंगलांत डुकरेंहि विपुल आहेत असें त्या लोकांकडून कळलें. विशेष लक्षांत राहण्यासारखी एक गोष्ट मला येथें आढळली ती ही कीं, यांच्यांतल्या पुष्कळ जमाती धर्मानें मुसलमान असूनहि डुकराच्या मांसाकरितां त्या अगदीं प्राण कासावीस करतात !

डुकरें उठल्यास डुकरें, वेळीं जीं बनेल ती शिकार साधून घ्यावयाची, असें मनाशीं ठरवून मी पुढल्या उद्योगास लागलों. दोन-तीन दिवस मी जंगल भटकण्यांत आणि जंगलाची माहिती करून घेण्यांत घालविले, आणि एक दिवस पूर्ण विश्रांति घेऊन दुसऱ्या दिवशीं मी माझ्या निगर दोस्तांसह जंगलाचा रस्ता सुधारला.

\*

\*

\*

जंगलांत सर्प वगैरेसारख्या जीवजीवाणूंचा मनस्वी उपद्रव असल्यामुळे,



पायांत गुडघ्यांइतक्या उंचीच्या चढविलेल्या बुटांचें मला एक ओक्षेंच होऊन राहिलें होतें. पण तें ओक्षें बागविण्याशिवाय गत्यंतरच नव्हतें. बराच वेळ जंगल तुडविल्यावर आम्हीं किर् अशा जंगलाच्या अंतर्भागांत प्रवेश केला. भर दिवस असूनहि जिकडे तिकडे सूर्यास्ताच्या वेळेप्रमाणें दाट काळोख असल्यासारखा भासत होता. सवयीमुळें त्या लोकांस त्याचें कांहीं विशेष वाटत नव्हतें. पण मी मात्र मनांत दारारून गेलों होतो. अकस्मात् एखादें सावज उठून त्यानें आपणांवर चाल केली तर बंदूक हातांतल्या हातांत तरी राहील कीं नाहीं अशी मला खरोखर या वेळीं आंत पडली. पण तसें बोलून दाखविण्याची अर्थातच सोय नव्हती. दैवावर हवाला ठेवून त्यांच्या पावलावर पाऊल टाकून मी चाललों होतो. आणखी बरेचसे आंत आंत आम्ही शिरलों. कुणी कुणाशीं एक शब्दहि आतां बोलत नव्हता. जवळपास कुठें तरी श्वापदाच्या अस्तित्वाचा वास या निगरांना लागला होता. मला मात्र काय घडत होतें त्याचाच उमज पडेना. असल्या श्वापदांच्या शिकारींत आणि असल्या जंगलांच्या बाबतींत मी पुरा अनभ्यस्त होतो. 'असंगाशीं संग अन् प्राणाशीं गाठ!' आज माझी पडल्यासारखी झाली होती. चालतां चालतां सगळे निगर एकदम खालीं मुरून गुडघ्यांवर बसले, आणि मलाहि त्यांनीं ती कवाईत करावयास लावली. दोन मिनिटेहि पुरतीं झालीं नसतील, तोंच एकांत एक मिसळलेले अनेक कर्कश आवाज एक-समयावच्छेदेंकरून माझ्या कानांवर पडले! इतका भयंकर मेसूर शब्द मला वाटतें, जगांतल्या कोणत्याहि प्राण्याचा नसेल! किंचित् उसंत त्यांनीं घेतली, आणि बसून बसूनच त्या दाट गच्छपणांतून त्या आवाजाचे रोखानें ते निगर पुढें पुढें सरूं लागले. सवयीमुळें ते सरसरा सरत. पण माझी त्रेधा मात्र पुसूं नका. 'असें जावयाचें तरी किती?' माझ्या पिढ्याच्या मरून आल्या. 'किंचित् कळ काढा,' ते म्हणत. आणखी एक फर्लींगभर आम्ही अशा तऱ्हेनें गेलों असूं. आतां ते जरासे थबकल्यासारखे झाले. त्यांच्यापैकीं एकजण हलकेच उठून उभा राहिला. त्याला हवें होतें तें त्याला खचितच दिसलें होतें. पुन्हा तो खालीं बसला आणि बसत बसतच माझ्या अगदीं अंगाशीं येऊन भिडला. तो आणि मी दोघेहि सावधगिरीनें उठून उभे राहिलों. त्या उंच गवतावरून डोकें वर करून मी पाहिलें. त्यानें मला जे दाखविले, ते सजीव

प्राणीच होते, कीं काळ्या खडकाचे ओबडधोबड सुळके उभे होते हें मला समजेना. मी माझे दोन्ही डोळे एकवार जोरानें चोळले आणि पुन्हा नीट न्याहाळून पाहिलें. आतां माझी खात्री झाली. रायफल खोलून साही काडतुसैं मी पुन्हा मोजून भरलीं, आणि माझी पाहण्याचीहि कोशसि न करतां मी एका-मागें एक चार आवाज टाकले. त्या पर्वतप्राय प्राण्यांच्या पळापळींत कितीक झाडेंसुडयें मोडलीं, कितीक दगडगोटे उलथेपालथे झाले, आणि जखमी झालेला तो प्रचंड 'हिपो' कुठें अंतर्धान पावला हें त्या वेळीं कुणालाच कळून आलें नाहीं.

\*

\*

\*

दुसरे दिवशीं उजाडतांच आम्ही जंगलांत निघालों. आदले दिवशीं त्या प्रचंड हिपोवर आवाज टाकला होता, त्या जागेपासून धडक राजरस्त्यानें जावें त्याप्रमाणें आम्ही वाट चालत होतों. साऱ्या वाटेनें त्या हिपोच्या रक्ताचा नुसता सडा झाला होता. तेथून चार-पांच मैलांवर असलेल्या एका अडचणीच्या पाणथळ जागेंत, त्या प्रचंड हिपोचा निर्जीव देह माझ्या निगर दोस्तांच्या वाटेकडेच डोळे लावून थंडगार चिखलांत लवंडला होता !

‘शंकार’ दिपवाळी अंक,

ऑक्टोबर १९४३









